

مجلس

چون  
چونند  
کمیسیون

# قمر شهباز جون چونڊ ڪهاڻيون

چونڊ ۽ ترتيب

---

ڪرم الاهي چنا

سنگم پبليڪيشنس

37 - يوني پلازا، آء - آء - چندريگر روڊ،  
ڪراچي، سنڌ.

## سنگم پبليڪيشنس جو پندرھون ڪتاب

---

چيئرمين: سيد بشير احمد شاھ

سهيڙيندڙ: ڪرم الاهي چنا

ساڻي: لياقت عزيز ۽ اعجاز علي شاھ  
پاران ايم ايڇ پنهور انسٽيٽيوٽ آف سنڌ اسٽڊيز، ڄامشور.

قيمت:  روپيا

---

### QAMAR SHAHBAZ JOON CHOOND KAHANYOON

---

Edited By: Karam Illahi Channa

Published By: M/s SANGAM PUBLICATION,  
37- Uni Plaza, I.I. Chundigar Road,  
Karachi: Sindh.

Printed By: Wahid Art Printing Press, Rattan Talao,  
Akbar Road, Karachi, Sindh.

First Published: August 1983

Price : Rs. 15-00

Digitized by M. H. Panhwar Institute of Sindh Studies, Jamshoro.

## ارپنان

جنهن گهر ۾ مان رهندو آهيان،  
ان جا مختصر پاڻي منهنجو ڪٽنب آهن.  
سندن وچ ۾ ويهي مان دنيا جا  
سڀ ڌڪ، سڀ غم، سڀ درد وساري ڇڏيندو آهيان،  
منهنجي گهر واري ۽ منهنجا ٻارڙا  
منهنجي زندگي آهن.  
انهن کان جدا ٿي مان ڪٿن ۾ ڇڏين سان گهاري نه  
سگهندس.  
ان ڪري هيءُ ڪتاب  
پنهنجي ”ڪٽنب“  
جي نالي ٿو ڪيان.

— قمر شهباز

## فہرست

11	مارئي	★
21	واگھ نڪ	★
45	ڪجيءَ جو جن	★
58	دوزخ کان دوزخ تائين	★
67	ڪنهن کي دلڙي ڏيڻ، ڪنهن کان ڌار ٿيڻ	
78	ڪاڪ ڪڙهي، وڻ ويا	★
88	گولا جي گولن جا	★
99	احساس جو صليب	★
108	بهارون بي وفا آهن	★
118	تنهنجي منهنجي ڪهاڻي	★
131	پڃري منجهه پراڻ	★
141	قصو چوٿين درويش جو	★

## چوليءَ ڇاڪو — منهنجو من!

ڪنهن ڏاهي چيو: موجوده سنڌي اديب کي ”مان“ جي مرض ماري وڌو آهي. اها بيماري اسان جي ادب کي اڏوهيءَ وانگر اندران ئي اندران کائي رهي آهي. جيستائين ”مان“ کان ”توهان“ تائين سفر نه ٿيندو، تيستائين نمائنده ادب پڻا ٿي نه سگهندو.

مونکي ڏاهي جي ڳالهه ڏاڍي وڻي. ”مان“ کي وساري ”توهان“ جي لاءِ لکڻ جي ڪوشش ڪيم. ڪاڳر ڪارا ڪيم. ڦاڙي ڇڏيم. دفتر لکي ويس. ساڙي ڇڏيم. ڇو ته مان پنهنجيءَ پيڙا ۾ ٻين جي ڏک ڏسڻ جو عادي، پنهنجي جيءَ ۾ جهاتي پائي ٻين جي گهاءَ پسڻ جو هيرادڪ، حالتن جي ڌٻڻ مان آڇو ٿيان ته ڇو واڻي تي اٽڪيل لاشن کي ڏسي سگهان. جنهن معاشري ۾ سڀ پير پتون هجن، هر اک آلي هجي، هر روح رهڙيل هجي، اتي تون ڇا ۽ مان ڇا؟ سچ پچو ته اسان جي اديب کي اهو احساس به ڪونه ٿيندو آهي ته هو ادب تخليق ڪري رهيو آهي. هن دور ۾، جڏهن ذات ڏوڪڙ ڪمائڻ جو سڀ کان وڏو ذريعو آهي، جڏهن دولتمند ملڪن جا خوشحال ليکڪ پنهنجين ايئر ڪنڊيشن آفيسن ۾ ويهي، خوبصورت سيڪريٽرين کي ڊڪٽيشن ڏيئي بين الاقوامي ادب جي آڙ ۾ لکها ڊالر ڪمائين ٿا، جڏهن جنس ۽ سياحي جذبات جي نعري ۾، اڻ ڏٺا ۽ اڻ ٻڌا شخص راتورات شهرت جي معراج تي پهچي وڃن ٿا، تڏهن اسان پارا ڌڙيل، ڪنگال ۽ پامال انسان صرف ”مان“ جي سهاري زنده رهن ٿا. اسان پنهنجن ئي خوابن ۾ پٽڪيل ماڻهو، پنهنجي ئي وجود ۾ ويڙهيل، پنهنجي ئي غم ۾ گم — هڪ ”مان“ مان نڪري سامهون بيٺل ٻئي ”مان“ کي ئي ڏسي سگهندا آهيون. اسانجون محبتون، اسانجون نفرتون، اسانجي سڪ، اسان جو سودا، اسان جي چيٽ، اسان جي هار، اسان جو جيئڻ، اسان جو مرڻ، صرف ”مان“ تائين محدود هوندو آهي، ڇو ته اسان سڀ هڪ جهڙا آهيون، هڪ جيترا آهيون،

هڪ جيڏا آهيون.

اسان جا چهره مختلف ناهن. اسان ۾ ڪوبه قدآور ناهي. سڀ ڄامڙا آهيون. اسان جو ماضي، اسان جو حال ۽ اسان جو مستقبل اونڌاهي ۽ جا پاڇولا آهن. اسان جا نالا جدا جدا سهي، اسانجي آتما هڪ آهي. سوچ ۽ نوڄ ساڳي آهي.

انهن حالتن ۾ اي ڏاهل، مان پاڻ کي ڇڏي، توڙي ڏسان ته سهي پر موت ۾ ملندم ڇا؟

تون ته منهنجو ئي عڪس آهين.

تون ته منهنجو ئي پاڇو آهين.

تون نه چَرَ جو ڦوڏو آهين.

مٽيءَ مٺ آهين.

مون جيئن—

منهنجي ڪهاڻين جيئن—

اهي ڪهاڻيون جي مون پنهنجي مشاهدي، پنهنجي مطالعي، پنهنجي سوچ مطابق لکيون آهن. مون جنهن شيء کي جيئن، جهڙي حال ۾ ڏٺو آهي، ائين ئي لکيو آهي. چوڻه مون کي ڄاڻ آهي ته مان عام ماڻهو آهيان ۽ منهنجي ۽ رستي تي بيٺل ڪنهن به بڻي ماڻهوءَ جي خيالن ۾ ڪوبه ويڇو ناهي. ڪابه وڇوڻي ناهي مان نه ته سوني قلم سان لکندو آهيان ۽ نه وري پریشان حال ۽ وڪريل وار کڻي مظلوميت جي علامت بڻجندو آهيان.

ان ڪري اي ڏاهل، منهنجون ڪهاڻيون تنهنجون ڪهاڻيون به هن. تون ڪنهن هڪ وار پيار سان پڙه ته سهي.

منهنجا گيت تنهنجا گيت ٿي ته آهن. تون کين پابوهم مان جهونگار ته سهي.

منهنجو وجود تنهنجو پنهنجو وجود ئي ته آهي. تون مون کي سڃاڻ ته سهي.

قصر شهباز

ڪراچي - ۲ آگسٽ ۱۹۸۳ع

## واقفيت

وٺ پڪڙ، اڏما، طوفان، اڳتي وڌڻ، اڳتي نڪرڻ جي تمنا،  
 ڪشمڪش، اهي قمر جي شخصيت جون خاص ڳالهون رهيون  
 آهن. مون هميشه کيس لکندي ئي ڏٺو آهي ۽ وري لکڻ به  
 اهڙو جو ڏسي حيران ٿي وڃجي. لان جي ڪنهن ڪنڊ ۾،  
 ٻارن جي گوڙ گهمسان ۾، ماڻهن جي ڪچهريءَ ۾ يا مرضي  
 پويس ته گاڏي ڪنهن وٽ هيٺان پارڪ ڪري قلم ڪاغذ کڻي  
 لکڻ شروع ڪندو. ڪيئي ڊراما، ڪهاڻيون ۽ شعر لکيا اٿس.  
 جن مان گهڻن جي ڇپجڻ جي اڄ ڏينهن تائين نوبت نه آئي  
 آهي. لکندو ويندو ڪنهن ڪنڊ پاسي ۾ اڇلائيندو. نه لکندو  
 ته مونجهه، گهٽ ۽ بوساٽ محسوس ڪندو. اندر جي اڏمڻ جو  
 اظهار لفظن کي ڪاغذ تي پکيڙي ڪندو آهي.

قمر تمام گهڻو ۽ سٺو لکيو آهي. سندس لکڻ جو انداز سهڻو  
 ۽ وڻندڙ آهي. لفظن جا خزانا اٿس جن جي سحر ۾ انسان گم  
 ٿيو وڃي. پاڻ کلهو پين کي ڪلائيندو. ٿوريءَ ٿوريءَ ڳالهه  
 تي ڪاوڙجي پوڻ وارو. جلدي پرڇي پوڻ وارو. ڪنهن جي ٿوريءَ  
 تڪليف تي تڙبي پوڻ وارو. روئي پوڻ وارو حذر جي جو حساس.  
 قمر دوستن جو دوست ۽ ساٿين جو ساٿي آهي. واقفيت تمام  
 گهڻي اٿس. باقي دوستي ڪن چند ماڻهن سان ئي هوندس. الطاف  
 شيخ جي اچڻ جو ٻڌي خوشيءَ وچان تڙي پوندو آهي. ۽ اکين  
 جي جوت جلي لڳندي اٿس. ساڳيءَ طرح امر جليل سان ويهي  
 ماضيءَ جون ڳالهون ياد ڪندو آهي. اسڪول جي زماني  
 جون ڳالهون، ڪاليج ۽ يونيورسٽيءَ جون ڳالهون ياد ڪري  
 ٻئي ڏاڍا خوش ٿيندا آهن.

هٿ جو چوٽ. جيڪي ڪجهه کيسي ۾ هوندس کپائي پورو  
 ڪندو آهي. پنهنجو ڪوبه ڪم، ڪڏهن ڪنهن کي نه چيائين،  
 باقي ٻين، خاص ڪري غريبن ۽ ضرورتمندن لاءِ وٺندو ماڻهن  
 کي فون ڪندو.

ڏک سگ ته انسان جا ازل جا ساٿي آهن. قمر زندگيءَ جي



تڪليف کي هميشه مرڪي قبوليو آهي. گذريل سال سندس دل جي مشڪل آپريشن ٿي گذري. ظاهر آهي ته اهو مرحلو منهنجي ۽ اسان جي ٻارن جي لاءِ ڪيترو نه تڪليف دهه هيو. لنڊن جي 'پرنسسز گريس' (Princess Grace) هاسپيٽل ۾ جڏهن کيس اسٽريچر تي آپريشن ٿيڻ لاءِ وٺي ويا، تڏهن مان بي اختيار روئي پيس. پر تڏهن به سندس منهن تي هڪ اهڙي مرڪهليل هئي، جنهن کي مان اڃان تائين وساري نٿي سگهان. ان وقت اڪيون ٻڌي ڪئي، مون ڏانهن نهاري چيائين: It is part of the game ۽ مان سندس همت تي حيران ٿي ويس. هن مختصر حياتي ۾ ڪيئي مشڪل مرحلا به آيا آهن، پر قمر هميشه انهن کي خوشيءَ سان قبوليو آهي ۽ مرڪي منهن ڏنو آهي.

برسات جي وسڻ لاءِ ڏينهن جا ڏينهن ۽ سالن جا سال انتظار ڪندو آهي، بادل مڙي آيا ته چوندو: اڄ برسات ضرور پوندي ۽ جڏهن مڙيل ڪڪر چڙوچڙ ٿي وڪري ويندا تڏهن ڏاڍو اداس ۽ ويڳاڻو ٿي ويندو، ته پوءِ اڃان به شدت سان مينهن وسڻ جو انتظار ڪندو آهي. ڪڪرن وسڻ شروع ڪيو ته سندس من خوشيءَ سان ٽٽار ٿي ويندو آهي. ۽ پوءِ ورائي ۾ ڪرسي تي ويهي ڇانهه جو ڪوپ هٿ ۾ کڻي ڏاڍي مزي سان برسات جو نظارو ڏسندو آهي. اها سندس زندگيءَ جي وڏي ۾ وڏي عياشي آهي. قمر جتي ويهندو آهي، محفل مڃي ويندي آهي نيون ڪهاڻيون نيون آکاڻيون ۽ نوان قصا جنم وٺندا آهن. لطيفا ۽ ٽوٽڪا ٻڌائيندو هلندو ۽ تهڪن جا گونج ڦٽندا هلندا آهن.

ڪتاب چپرائڻ جو شوق اصل ڪونه ڪيائين. سندس لکيل ۽ ٺ ڇپيل شيون ايتريون آهن جن جو سنڀالڻ مشڪل ٿيو پوي. منهنجي ڪيئي دفعا زور ڀرڻ کان پوءِ به ڪڏهن چپرائڻ ۾ دلچسپي ڪانه ورتي اٿائين ۽ هاڻي جڏهن هيءُ سندس پهريون مجموعو ماڻهن جي هٿن تائين پهچي ٿي چڪو آهي ته اڳتي فيصلو ڪرڻ پڙهندڙن جو ڪم آهي. — ارشاد قمر

ڪراچي ۲۵- جولاءِ ۱۹۸۳ع

## مارئي

اڄ وري مون هن کي ڏٺو.  
ماضيءَ جي ڌنڌلي آسمان مان، جڏهن هڪ نئين شبيهه لياڪو  
پاتو، تڏهن مان کن ڀل لاءِ حيران، کيس ڏسندوئي رهيس. ڪا  
گهڙي ته ذهن ۾ ستل يادن کي گهوريندي ئي گذريم، ۽ تڏهن  
اوچتو دل جي ڪنهن اونڌاهيءَ ڪنڊ مان سچ پهرئين ڪرڻي  
جيان بيباڪ، ساوڻ جي بوند جيان چنچل ۽ ڪنول جيئن ڪومل،  
'هوءَ' اچي آڏو بيٺم.

مون کيس سڃاڻي ورتو.  
'ها- دل ورائيو، مان کيس سڃاڻان، هيءَ اهاڻي آهي-!' روح  
پڪاريو، 'هيءَ اهاڻي آهي.' ۽ تڏهن مون جهيٽي آواز ۾ اچاريو:  
'تون اهاڻي آهين!- تون اهاڻي آهين!.... تون....' پر هوءَ اڪيون  
پوري سوچيندي ئي رهي، ۽ منهنجي ذهن ۾، صديون اڳ گذريل  
هڪ اهڙي ئي شام اڀري آئي.

ٻاهر انڌيرو اجالي تي غالب پئجي رهيو هو. ۽ 'هوءَ' دريءَ جي  
چوڪائي تي کاڌي رکي ٻاهر ڦهلجندڙ اونڌه ۾، پنهنجي من جا  
وڃايل مپنا گولي رهي هئي. ڪنهن اچي شمعدان روشن ڪري  
چڏيا. ۽ لوبان جي خوشبو ڦهلائي ڇڏي، ۽ رنگبرنگي پرڏا  
لتڪائي ڇڏيا. پر هوءَ خاموش، سامهون آڪاش جي گهراڻن ۾  
گهوريندي رهي. گوليندي رهي. ڦولهيندي رهي.

۽ پوءِ رات جا پاڇا لڙي آيا، ۽ ڏيا هڪ هڪ ٿي اجهامي ويا  
لوبان جي هلڪي هلڪي خوشبو رات جي انڌيري ۾ سموڻجي  
وئي. تڏهن سازن جا پسامه پورا ٿي ويا، ۽ رات جي خاموشي  
هوري هوري، پير پير ۾ پائي، باغيچي ۾ اچي نڪتي. ٻانهيون  
سازن سان مٿو ٽيڪي سمهي رهيون ۽ سڀڙ سندس انتظار ڪندي  
ڪندي وڃايل ماڳ کي پڪاريندي رهي.

اوچتو ڪنهنجي پيرن جي آهٽ ٿي. ۽ پوءِ خاموشيءَ سرگوشي ڪئي:

”مارئي.“

هوءَ چرڪي اٿي. سپنن جو سهڻو هار اچي پٽ پيو، هڪ هڪ  
آرزو، هڪ هڪ دائي جيان، دور دور تائين ڦهلاجي وئي.  
”ڪيسين زندگيءَ سان جبر ڪندي رهنديءَ مارئي؟“ ڪيسين  
هڪ وهڪرو آڏو پلidan ٿيندي رهنديءَ؟“

هن جي نيٽن مان نير وهي هليو.  
”تون روئي رهي آهين مارئي! تون انصاف به گهري سگهين  
ٿي. چوٽه زماني جي نگاهن ۾ تون مظلوم آهين. پر منهنجو انصاف  
ڪير ڪندو؟ هڪ جابر ۽ ظالم حاڪم جو انصاف. جنهن جي  
سيني ۾ هڪ پيار پري دل به آهي.“  
هن جا لڙڪ لڙندا رهيا.

”وساري ڇڏ انهن کي، جي توکي سنڀالي نه سگهيا. مون ڏي  
نهار، مون وٽ دولت آهي، راج آهي، ڀاڳ آهي. ۽ توکي  
چاهيندڙ هڪ دل به آهي. تنهنجي هيءَ خاموشي مونکي بيتاب  
ڪري رهي آهي، چٽو، ڪجهه گهر، ڪجهه گهر مارئي.“  
”آزادي.“

”آزادي؟ پر قيدي ته مان آهيان. تنهنجي سونهن جو. منگنو  
تنهنجي پيار جو. گهيلي نه ٿي مارئي. منهنجي پيار کي نه ٺڪراءُ.  
اڄ، لاهه هيءَ لوڻي. اهڙي ملڪوتي خوبصورتيءَ کي ليڙن ۾  
لاڪاڻن ناشڪري آهي. اٿي هي شاهي لباس اوڍي ڇڏ. عطر ۽  
عنبر سان گڏ نازڪ جسم کي مهڪائي ڇڏ. ٻانهيون رباب چيڙي  
ڇڏينديون ۽ ڪائنات جهومي اٿندي. ها مارئي، تون قدرت جو  
شاهڪار آهين.“

پر هوءَ سڌڪندي رهي، سڌڪندي رهي ۽ سرگوشي رات جي  
اونداهيءَ ۾ جذب ٿي وئي. ۽ پوءِ ڀيرن جي آهت به دور گم ٿي  
وئي. بادشاهه موٽي ويو. مايوس. نااميد.  
ساز سمهي ٻيا ۾ چنڊ اداس ٿي ويو.  
صبح جي هلڪيءَ روشنيءَ ۾ مون ڏٺو، ته نرم نرم ريشمي

پٿرائيون اڃان به خالي پيون هيون. سڀج به سڄي پئي هئي ۽  
 ٻانهيون اڃان تائين سازن تي سر رکي ستيون پيون هيون. ۽ هڪ  
 ڪنڊ ۾ ’هوءَ‘ به ڦاٿل لوئي سنڀالي سمهي پئي هئي. سندس  
 اکڙين جا آنسو خشڪ ٿي ويا هيا. پر سندن نشان اڃان باقي  
 هئا. ۽ هوءَ ديوي جي شان سان اکيون پوري سهانن سڀن جي  
 دنيا ۾ گم هئي.

۽ پوءِ جڏهن هن ننڊ ۾ سڏڪو ڀريو، تڏهن مان اتان هليو آيس.  
 ان گهاٽي کي ايام گذري ويا. نه مون کيس ڳوليو، نه وري هن  
 ملڻ جي ڪوشش ڪئي. ايترو سو ٻڌم، ته هوءَ گهڻو بدليجي وئي آهي.  
 پر ساڻس ملاقات تڏهن ٿيم، جڏهن هڪ ڏينهن نپلس (Naples)  
 ۾ حسين شام جنم وٺي رهي هئي. سامهون حدنگاه تائين سونهري  
 ڍنڍ ڦهليل هئي ۽ دور — ڪنهن ان ڄاڻل گهراڻي ۽ ۾، ٽڪل  
 سورج هوري هوري غائب ٿيندو پئي ويو. هڪ وڻندڙ لالڻ هئي  
 جا آڪاش کي اجاري رهي هئي. ۽ ان ئي لالڻي ۽ ۾ وهنجڻ  
 لاءِ سوين نوجوانن دليون ڪناري تي هڪ ئي وقت ٽڙڪي  
 رهيون هيون. خوبصورت اٽالين عورتون، جن جي مرڪ شام جي  
 هلاڪي گلابي رنگت چورائيندي آهي، نفيس ۽ اڌ ننگيون فرينچ  
 نازنينون، جي پنهنجي جوان جسم جي، هلاڪي هلاڪي خوشبو،  
 شام جي خوبصورتِيءَ ۾ جذب ڪري ڇڏينديون آهن ۽ ڀريل  
 رانن ۽ چلڪندڙ چاٽيءَ واريون آمريڪن جوانڙيون، جن جا ٿڪ  
 لهرن جو مٿر نغمو آلاپيندا آهن، ۽ جن جي جواني نپلس جي  
 هر دلچسپيءَ جو راز آهي. پر ۾ ئي سرڪاري بينڊ ڪو خوشيءَ  
 جو ترانو وڃائي رهي هئي. ۽ سامهون، صرف وهنجڻ جي چوٽن  
 ڪپڙن ۾ ملموس عورتن ۽ مڙدن جو هجڻ، ڪن گهڙين لاءِ  
 زخمي دنيا کان دور، ڪوڙيءَ خوشيءَ جي گود ۾ مرڪڻ جي  
 ڪوشش ۾ مگن هئو.

هوٽل ۾ سگريٽ جي دونهي ۽ شراب جي پوءِ جي وچ ۾ ڌنڌيل  
 آرڪيسٽرا جي لٽ تي، هڪ نيگرو ڳائڻي، ڳائي رهي هئي:

I being poor, have only my dreams,  
 The dreams that I have spread under your feet;  
 Tread thou slowly—because  
 You tread on my dreams.

نڌهن اوچتو منهنجي نظر ’هن‘ تي پئجي وئي. هوءِ واقعي بدلجي وئي هئي. سر تان لوئي لهي چڪي هئسءِ ليڙن لٽن جي جاءِ شوخ گهاڙهي رنگ جي ’جينز‘ والاري هئي. ڇيڙهالئون ڇڳيون هان سنوارجي، ’پوني ٽيل‘ ٿي چڪيون هيون. ڇپن تي ’ڪس پروف اپ اسٽڪ‘ جي هٿرادو لالائي، اڌ اگهاڙي ڇاتي ۽ ’پيمسل هيبل‘ سنابل ڏسي مان ڪا گهڙي نه حيران ٿي ويس. هوءِ ڪيترو نه بدلجي وئي هئي! گلابي شراب جي هر ڍڪ ڀرڻ کان پوءِ هوءِ نهايت ئي پيار سان پنهنجي ڀر ۾ ويٺل هڪ فوجي کي گلن تي ٿڌڪي هئي پنهنجي محبت جو يقين ڏياري رهي هئي. ۽ اهو نوجوان هر ٻار پنهنجي سگريٽ جي دونهين جا گول گول چلا ٺاهي، کيس انهن ۾ گم ڪرڻ جي ڪوشش ڪري رهيو هئو. ۽ هوءِ زور زور سان کلي چئي رهي هئي: ”او جمبي اولڊ بواءِ، آءِ ايڊور ڀو. تون ڪيڏو نه حسين آهين. هيٺسٻر — ۽ هيءُ خاڪي وردي. او ونڊرفل! — مونکي هڪ پيگ پيو نه وٺي ڏيندين.“

نوجوان بيٺرر کي اشارو ڪيو. ”ڊيئر زندگي ڪيڏي نه حسين آهي. اڻ ڏنل خدا جي اڻ ڏنل جنت کان ڪئين ٻار زياده خوبصورت! پادري چونڌو آهي ته ’سچ‘ ئي سچو مذهب آهي. پاگل! مان چوان ٿو هر عورت سچ آهي. هر عورت هڪ جدا مذهب آهي. تون به جيني. او ماءُ ڊارلنگ — جيني.“

۽ جيني زور زور سان کلڻ لڳي. ”We are the lost generation.“ مون سوچيو. ۽ جيني زور سان کلي، چئي رهئي هئي: ”تون ڪيڏو نه خوبصورت آهين. تنهنجا سونهري وار مونکي ’مائيڪل‘ جي ياد ٿا ڏيارن — تو

مائيڪل کي ڪونہ ڏٺو هوندو. هو منهنجو پهريون دوست هو. لڄارو، خوبرو، سونهري وارن وارو مائيڪل. اسين گڏجي ندي تي سير ڪرڻ ويندا هئاسين۔ ۽ سياري ۾ هٿ هٿ ۾ ڏٺي، برف تي ترڪندا هئاسين۔ اسان خوابن ٿي خوابن ۾، هڪ ننڍڙو خوبصورت گهر به آباد ڪري ڇڏيو هو، جنهن جي اڱڻ ۾ رنگبرنگي، خوشبودار، نازڪ نازڪ، ننڍڙا خوبصورت گل، گات اوچو ڪري جهومندا هئا۔ ۽ جنهن جي ڇت ۾ چانديءَ جيان ڇمڪندڙ ٽمڪندڙ تارا ٽاڪيل هئا۔ ۽ منجهس اسان پنهي، خاموشي ٿي خاموشيءَ ۾، ڪيئي ابدِي گهڙيون گهاريون هيون. هو چوندو هو، ’جيئي تون دنيا جي سڀ کان خوبصورت عورت آهين۔ ۽ مان دنيا جو سڀ کان خوش قسمت مرد۔‘ مان مرڪي، سندس ويڪري سيني ۾ منهن لڪائي ڇڏيندي هئس۔ پر پوءِ اوچتو جنگ چڙهي پئي، ۽ هو مارجي ويو. مائيڪل مارجي ويو! ٻڌءِ جمبي، هو مارجي ويو. هن جي نڙيءَ ۾ گولي لڳي هئي، ۽ سندس کيسي مان منهنجي تصوير نڪتي هئي.“ گهڙي پل لاءِ هن جا نيٺ پرڄي آيا. پر پوءِ اوچتو سندس ٿهڪ موٽي آيا۔ ”اڄ مان تنهنجي سيني سان لڳل آهيان. ۽ سڀاڻي تون به مارجي ويندين، ۽ پوءِ تنهنجي ڪرسيءَ تي ڪو ٻيو فوجي ويٺل هوندو، ۽ مان سندس سيني سان ڇهڻيل هونديس.“ هوءِ ديوانن جيان کلاڻ لڳي.

”جيئي۔“ نوجوان کيس چنپيندي چيو.

پر هوءِ کلندي ٿي رهي. ”بس۔ ڊجي وئين نه آخر۔!“

”جيئي۔“

”هون.“ هن لا پرواهيءَ مان چيو، ”مرد پٿر دل ٿيندا آهن۔ پر مائيڪل....“

”وساري ڇڏ مائيڪل کي.“

”وساري ته رهي آهيان کيس. وسڪي ويٺو. هيءُ مينڪ ڪوٽ گريگريءَ وٺي ڏنو اٿم. صرف هڪ رات لاءِ مائيڪل کي وسارڻ جو

اجورو! ۽ هي خوبصورت واڃ، ۽ هيءَ هيري جي منڊي، هيءَ حسين زندگي، هي سڀ ڪجهه مائڪل کي ڪن گهڙين لاءِ وسارڻ جي صلي ۾ مليا اٿم....”  
 “Lost generation” مون سوچيو.

هوءَ اڃان کلي رهي هئي. اوچتو آرڪيسٽرا سر بدلائيندڙ روشننيون جهيڙيون ٿي ويون. ۽ تڏهن هوءَ گلاس هٿ ۾ کڻي، تڙندي ٽاپڙندي، شراب چلاڪائيندي فلور ڏانهن اٿي هلي. نوجوان کيس روڪڻ چاهيو— پر هن پني ورائي به نه ڏنو— ماڻهن جي گوڙ مان بچندي، لڏندي لمندي، هوءَ اچي فلور تي پهتي. روشنيءَ جي هڪ وڏي سونهري دائري کيس پنهنجي هنج ۾ ڇڪي ورتو.

۽ تڏهن سڀ نظرون مٿس جمبي ويون. پر هوءَ چڻ سندن موجودگيءَ کان بي خبر هئي— بيمگ هڪ طرف اچلي، وار کولي ڇڏيائين ۽ پوءِ سيڪسوفون (Saxophone) جي ويڊينڊڙ آواز تي، سندس خوبصورت جسم جهومي اٿيو— پير چريا، ڪمر لڇڪي ۽ پوءِ ’راڪ اين رول‘ جي ڌن تي مست ٿي هوءَ نچڻ لڳي. لڙڪڙائيندڙ پير، جيئن پوءِ ٿيڻ تيز ٿيندا ويا ۽ سازن جي آواز تي سندس جسم وڌندو ستجندو، نيون شبيهون اختيار ڪندو ويو.  
 ”ڇا ڇا ڇا—“

هاڻ سندس گرد ماڻهن جو ميڙ ٻڌجڻ شروع ٿي ويو هئو. جمبيءَ حلقو ٽوڙي جينيءَ کي روڪڻ چاهيو— پر هاڻ تماشينن جو تعداد وڌي ويو هو— ۽ سازن جو تال تيز ٿي ويو هو ۽ موسيقيءَ جي ان تيز وهڪ ۾ هوءَ وهي هلي هئي. سامه زور زور سان ڪڇي رهيو هوس، کليل وار ڦهلجي رهيا هئا. پر هوءَ نچندي رهي، ۽ سندس ٿڪ ڏونهائيل فضا ۽ گونجندا رهيا.  
 ”ڇا ڇا ڇا—!“

”Lost generation“ مون چيو. پر منهنجو آواز، ماڻهن جي گوڙ ۾ گم ٿي ويو. ڇو ته هاڻ آرڪيسٽرا جي تال تي ماڻهن به

ٽاڙيون وڃائڻ شروع ڪري ڏنيون هيون، ۽ هو پنهنجا پنهنجا شراب جا ٽمبلر ڏانهن وڌائي، هڪ آواز ٿي ڳائي رهيا هئا:  
 "To you — to you, O, blonde baby."

۽ مدهوش ماڻهن جي انبوهه جي وچ ۾، هڪ اڌ ننڱي، نشي ۾ چور، عورت ٽاڙين جي ٿال تي نچي رهي هئي.  
 "مارئي— مون پڪاريو، "نوڪي ڇا ٿي ويو آهي مارئي!"  
 "ڇا ڇا ڇا—!" هن زور سان ڪليو.  
 "مارئي—!"

"O, blonde baby—". ماڻهن چيو.  
 "Lost generation." مون چيو.  
 "ڇا ڇا ڇا—؟"

هوءَ نچندي رهي، ۽ مان اتان اٿي ٻاهر هليو آيس—  
 ۽ پوءِ جڏهن روشنيون اجهامي ويون، گيت خاموش ٿي ويو،  
 ۽ اوندو جا پاڇولا هر طرف ڦهلجي ويا، تڏهن هوئل جي هڪ  
 اونڊاهي ڪمري ۾، روشني جاڳي اٿي. ڏنڊن شيشن جي پويان  
 ٻه جهٽيل پاڇا جدا ٿيا. ۽ پوءِ هوري هوري در ڪليو— وڪڙيل وارن  
 کي سنواريندي جيني ٻاهر نڪري آئي— در بند ٿي ويو، روشني  
 انديري ۾ غائب ٿي وئي.

ڪا گهڙي ته هوءَ سامهون ڦهليل سنسان رستي کي گهوريندي  
 رهي— هڪ وار، ڳوريون پلڪون کڻي، دروازي ڏانهن ڏٺائين—  
 جو هاڻي بند ٿي چڪو هو. ۽ پوءِ ڪوٽ جي ڪيسن ۾ هٿ وجهي،  
 ٽڪل قدمن سان هوءَ شاهي رستي تي هلڻ لڳي.  
 مون ڏٺو، هن جي چين جي هٿرادو سرخي چورائجي چڪي هئي—  
 اکين تي وڏي محنت سان ڪيل پينٽ ڦهلجي وئي هئي، ۽  
 چهري جي تازگي باقي نه رهي هئي، ۽ ان جي جاءِ تي هئا  
 تڪليف، ٽڪاوت ۽ پریشانيءَ جا گهٽج.  
 "ڪاڏي وئي اها جيني؟". مون سوچيو، "جنهن ۾ ڇنڇلنا هئي،  
 زندگي هئي، رقص هون گيت هئا—"



جواب ۾ خالي رستي تي هڪ ٻاڇو چرندو نظر آيم. جو تڙندو ٽاٻڙندو  
اڳتي وڌي رهيو هئو. جنهن سرديءَ کان بچڻ لاه پنهنجا هٿ  
ڪوٽ جي ڪيسن ۾ لڪائي ڇڏيا هئا، ۽ جا ڪنهن گهريءَ  
سوچ ۾ گم ٿي وڃي رهي هئي.

’ڇا سوچي رهي هئي هوءَ؟‘

شايد ان فوجي نوجوان متعلق، جو فرنٽ تي مارجي ويو هو،  
يا ان فوجيءَ جي باري ۾، جنهن جي گرم گرم بستري تان اجهو  
هينئر هوءَ اٿي آئي هئي. — يا وري ان هجوم جي باري ۾،  
جو شراب جا پيمالا ڏانهن لڏي لڏي، زور زور سان ڳائي  
رهيو هو:

“To you, to you,

O, blonde baby”

۽ مان هوريان هوريان سندس پٺيان هلندو رهيس.

هڪ پراڻي جڳهه جي ڀرسان پهچي، هن بند دروازي کي ڌڪو ڏنو.  
دروازو کليل هو. ڀاري قدم ڪڍندي هوءَ اچي ورائندي ۾ پهتي.  
بتيءَ جي هلڪيءَ روشنيءَ ۾ مون ڏٺو، هڪ ڪراڙو، ٽٽل  
ڪرسيءَ تي ويٺو جهوٽا کائي رهيو هو. سندس مٿي جا وار  
ڪسيل هئا، ۽ منهن ۾ اڪيچار گهنج پئجي چڪا هئس. ٽٽل  
ڪوٽ جي ڪالر اڀي ڪري، هو پنڪيون کائي رهيو هو.  
پيرن جو آواز ٻڌي هو چرڪي اٿيو. ننڍا ڪريون اڪيون کولي  
هڪ وار سامهون ڏنائين، ۽ پوءِ ٽپل تان شراب جي اڌوڪي بوتل  
کڻي ڪيسي ۾ لڪيائين.

”اچي وٺينءَ جيني؟“

جينيءَ ڪوبه جواب نه ڏنو.

هن ڪمري ۾ پهچي، ڪوٽ لاهي پري اڇلائي ڇڏيو، ۽ پوءِ  
ٻاڻ کي پلنگ تي ڦٽو ڪري، وهائي ۾ منهن لڪائي پئجي  
رهيو. ڪا گهڙي خاموشي رهي، پر پوءِ ٻڌي جو آواز جهوني  
گهر ۾ گونجي اٿيو.

”ڪجهه آندو اٿئي؟“

خاموشي.

”مان پڇان ٿو ڪجهه، پئسا آندا اٿئي؟ صبح کان وٺي دروازي ۾ اڪيون پايو ويٺو آهيان تولا. هڪ بوند به ڪانه رهي آهي شراب جي. گهر جي مسواڙ جدا رهي پئي آهي. ٻن ڏينهن کان گهر ۾ باهه ڪانه ڏکي آهي. پر ڪو جملي يا مري، تنهنجو ان سان ڇا؟ توکي پنهنجي مثل عاشق جي روج کان فرصت ئي ڪٿي آ؟“

”پاپا.“

”مري ويو تنهنجو پاپا. بدمعاشن جي هنج ۾ راتين جون راتيون گذارين ۽ بدلي ۾ چند سڪا وٺندي به لڄ ٿي مري؟ وڏي آئي آهي عشق نياڻن واري! آخر ائين ڪيستائين رهندو جيني. منهنجي خاطر نه، پنهنجي پاپ جي نشانيءَ خاطر...“ ان کان اڳ جو هو ڪجهه وڌيڪ چئي، جيني ڪوٽ جي ڪيسي مان مٺ نوٽن جي ڀري ٻڍي جي منهن ۾ ڦهڪائي. نوان. ڇمڪندڙ نوٽ، ڪوٺيءَ جي چئني طرف ڦهلاجي ويا. ۽ ڪراڙي جي مرده اکين ۾ حرص جي ڇمڪ جاڳي اٿي. هن جا ڪنهن هٿ نوٽن ميڙڻ کي لڳي ويا. ۽ هوءَ منهن لڪائي سڏڪڻ لڳي.

تڏهن اوچتو ڀر واري ڪوٺيءَ مان، ٻار جي روئڻ جو آواز ٻڌي هوءَ چرڪي اٿي. هن جا آنسو ڪن ڀل لاءِ ڄڻ روڪجي ويا. ۽ ٻيءَ ساعت هوءَ ٻوڙي ڀر واري ڪمري ۾ پهچي وئي. ننڍڙي پلنگ تي هڪ ننڍڙو ٻار روئي رهيو هو. هن جهٽ ڏئي کڻي ٻار کي ڇاتيءَ سان لاتو. سندس انگ انگ مان ممتا چاڪي اٿي، ۽ اکين ۾ هڪ ڇمڪ اٿلي آيس.

ٻار ماءُ جي ڇاتيءَ ۾ منهن لڪائي سڏڪي رهيو هو، ۽ جيني پٺل اکين سان، ميز تي رکيل، هڪ خوبصورت فريم ۾ جڙيل هڪ خوبصورت نوجوان جي تصوير کي گهوري رهي هئي.

جنهن جا وار سونهري هئا، ۽ جو خاڪي ورديءَ ۾ ڏانهن  
 نهارِي مرڪي رهيو هئو۔ ۽ پوءِ تڏهن هوءَ تصور ڏانهن وهي هلي.  
 ”مائيڪل،“ ڏس مائيڪل. تنهنجي نشانيءَ کي زنده رکڻ لاءِ  
 مون کي ڇا ڇا سهڻو ٿو پوي. توڻي ته چيو هو، ته پيار سان  
 سنسار آهي. ديول ٻهي وڻي ته ڇا، خدا ته زنده رهندو. مونکي  
 تنهنجي هر ڳالهه تي وشواس آهي، منهنجا مائيڪل. مون پنهنجو  
 سمورو پيار تنهنجي، بالڪ جي نذر ڪري ڇڏيو آهي. مان کيس  
 پريم جي راهه ٻڌائينديس. نفرت پري دنيا کي پيار جي گهرج  
 آهي۔ مان پنهنجي-بچي کي پنهنجي قرباني، ۽ تنهنجو قرب  
 سيکاري ٿيس. اسان انسانيت جي اوکي راهه جا معمار آهيون، ۽  
 اسان جو بار منهنجي آخري اميد۔“

۽ پوءِ هوءَ اکيون پوري ايندڙ سک جي سڀن ۾ گم ٿي وئي.  
 تڏهن مون کي روم جي وڏيءَ ديول سينٽ پيٽرس اندر ڇڏيل  
 اهو نقش ياد اچي ويو. جنهن ۾ پنڪ ماءُ (مريم)، پنهنجي ننگي  
 ٻار کي ڇانيءَ سان ڇهتايو، انسانيت جي آئنده جا خوبصورت  
 خواب ڏسي رهي آهي.

منهنجو انسانيت ۾ اعتقاد موٽي آيو. ۽ منهنجي دل ۾ هن لاءِ  
 بي انتها عزت جاڳي اٿي. مون کي ائين لڳو، ڄڻ هڪ ٻار وري  
 پاڪ ماءُ پنهنجي عزت، ۽ پنهنجي بچي جي قرباني ڏيئي پٽڪيل  
 مسافرن کي سڏي دڳ لائڻ لاءِ جنم ورتو آهي۔

منهنجي اکين ۾ آنسو ڀرجي آيا.  
 مون جهڪي سندس پير ڇهيا۔ هٿ جوڙيا ۽ هوريان چيم،  
 ”مارٽي۔ مون کي معاف ڪج مارٽي۔ مون کي معاف ڪج۔“  
 مون توکي نه سڃاتو۔ مون کي معاف ڪج۔“

پر شايد هن منهنجو آواز ٻڌو ئي ڪونه، ۽ نه وري اکيون کولي  
 مون ڏي نهاريائين. هوءَ ته پنهنجي ابدي سڀن ۾ گم هئي. ۽  
 هن جي سڀن ۾ هو۔ انسانيت جو مستقبل۔!



## واڳھه۔ نسڪ۔

صوفيه جو شهر پلاڊيف کان ايترو پري آهي، جيترو حيدرآباد کان ڪراچي. ٻنهي شهرن جي وچ ۾ برف سان يڪيل اوچا جبل آهن، جن تان لنگهي جڏهن ريل گاڏي هيٺ لهندي آهي، تڏهن ”نون ٽڪرين“ جي هنج واريءَ ماڙيءَ ۾ پلاڊيف جو خوبصورت، نميڙو، قديم، تواريخي شهر ائين سٺل نظر ايندو، جيئن ماءُ جي گود ۾ اٻهم ٻارڙو. چون ٿا ته اهو شهر سڪندر اعظم جي پيءُ فلپ پوپولوف جوڙايو هو ۽ ان جي ئي نالي پويان سڏبو آهي.

ٻه سال اڳ جڏهن مان ٻرهم ڦٽيءَ ڌاري پلاڊيف جي ننڍاڪڙي پليٽ فارم تي لٿس، تڏهن چوڻي ڦاسوشي نظر آيو. ٿرين مان هڪ اڌ مسافر کان سواءِ ڪوئي نه لٿو.

هيڏانهن هوڏانهن نهاريو. مونکي وٺڻ لاءِ ڪوئي نه آيو هو. پري پري تائين ڦهليل ٻهاڙن تي سفيد برف صبح جي پهرينءَ روشنيءَ ۾ چمڪي رهي هئي.

هڪ رولو ڪتو ڇانهه جي اسٽال ٻاهران لپٽيو ويو هو. ٿوريءَ دير لاءِ اڪيون کولي مونکي ڏٺائين ۽ پوءِ ٻيهر اڪيون پوري سمهي رهيو.

ٿرين وسل هنئي ۽ پوءِ رواني ٿي وئي.

هائي سڄي پليٽ فارم تي مان اڪيلو هوس.

هوا جي تيز لهر آئي. مون رين ڪوٽ جا ڪالر اڀا ڪري ڇڏيا. سوت ڪيس کي پتي کان وٺي گهلييندو ڇانهه جي اسٽال تي آيس. ڇانهه وارو به ڊئش پيٽيز پليٽ ۾ رکي، وڏي مڱي مان ڇانهه به پي رهيو هو ۽ پيٽيز به ڇٻاڙي رهيو هو. مون کي ڏسي اٿي بيٺو.

ڇيائين: حڪم سائين.

ڇيم: ڇانهه پيار، سيءَ سڪائي رکيو آهي.

هو ڪليو. ڇيائين: صاحب، اپريل ۾ سيءَ ڪٿان آيو؟ بهار جي

موسم آهي بهار جي. شهر ۾ ته وڃي ڏسو. خوني گلاب هر گهر،  
هر در ٻاهران جهوسندو نظر ايندو.

چانه، اوتيندي مون ڏانهن ڏٺائين.

چيائين: ميلي تي آيا آهيو؟

چيم: ها.

چيائين: پري کان آيا آهيو؟

چيم: جي ها. تمام پري کان.

هن چانه، جو مگ منهنجي آڏو رکيو. پڇيائين: ٻيو ڪجهه؟  
سندس سوال کي نظر انداز ڪري ڇڏيم. چيم: شهر هتان گهڻو  
پري آهي؟

چيائين: ٻه ميل کن ٿيندا. پر توهان گهڻي نه ڪيو. ٻاهر ٽئڪسيون  
جام ملنديون. رڳو هوٽل جو نالو ٻڌايون. ڏهن منٽن ۾ توهان  
پنهنجي ڪمري ۾ آرامي هوندا. ڪهڙي هوٽل ۾ ويندا؟  
چيم: خبر ناهي.

حيران ٿي ويو. چيائين: توهان ڪمرو ڪهڙو نه ڪرايو آهي ڇا؟  
چيم: نه.

چيائين: ڪنهن ٻئي توهان جي پاران انتظام ڪيو آهي؟  
چيم: نه.

ويترا اچرج ٿيس. چيائين: پوءِ ته ڏاڍي ڏکي گهاٽه ٿي. ميلي  
جي ڏينهن ۾ هوٽل نه ڇا، رستي تي به سمهڻ لاءِ جاءِ نه ملندي  
آهي، هاڻي ڇا ڪندؤ؟  
چيم: خبر ناهي.

هو وائڙن جيان مونکي ڏسڻ لڳو.

خالي مگو موٽائي سندس سامهون رکيم. پڇيو مانس: چانه جا  
ڪيترا پئسا ٿيا؟

ڇن چرڪ پري چيائين: صرف اڌ لڳو. \*

کيسي مان ٻٽون ڪڍي هڪ ليوا جو نوت کيس ڏنم. سوت

\* هڪ ليوا برابر اٽڪل پاڪ تيرهن رپين جي.

ڪيس جي ٻٽي کي جهلي چڪڻ وارو ئي هوس، جو ڪنهن اچي پٺيان ڪلهي تي هٿ رکيم.

مڙي ڏنم: هڪ قداور، مضبوط جسم وارو نوجوان شيدي هو. گهنڊيدار وار، رنگ پڪو، ننڍڙيون اکيون، بينو نڪ ۽ چمڪندڙ ڏند.

نهایت نهٺائي واري انداز ۾ چيائين: قمر صاحب توهان آهيو؟  
چيم: ها.

چيائين: پاڪستان کان آيا آهيو؟

چيم: جي.

آواز ۾ وڌيڪ عاجزي اچي ويس. ذري گهٽ روئڻهار ڪو ٿي ويو. چيائين: معاف ڪيو مونکي ٿوري دير ٿي وئي. اوهانکي ضرور تڪليف ٿي هوندي. مان ڏاڍو شرمسار آهيان. مونکي ڏيو پنهنجو سوٽ ڪيس مان ٿو کڻان. توهان اچو منهنجي پٺيان.

مونکي پاڻ ڏانهن گهوريندو ڏٺائين ته منهن تي مرڪ تري آيس. چيائين: مان به صفا پوک آهيان. پنهنجي سڃاڻپ ته ڪرايم ئي ڪونه.

پنهنجو ٿلهو ستارو، ڪارو هٿ اڳتي وڌائي چيائين: مونکي 'ماريو' چوندا آهن.

مون پنهنجو ساٿو، ٽڪل هٿ سندس هٿ ۾ ملائي ڇڏيو.

چيم: توهان کي ميلي وارن موڪليو آهي؟

ڪلندي چيائين: اهي ڳالهون پوءِ ڪنداسين. پهريون اهو ٻڌايو ته ڪهڙي قسم جي هوٽل ۾ رهڻ پسند ڪندا؟

چيم: وچولي ۾. مهانگي هوٽل جيترا مون وٽ ڏوڪڙ ڪونه آهن. چيائين: منهنجو به اهو خيال هو. مون اوهان لاءِ هوٽل 'مريٽزا'

۾ بندوبست ڪري ڇڏيو آهي. پنجاهه ليوا رات جاءِ صبح جو ناشتو مفت. آهي منظور؟

ٽئڪسي پلاٽيف جي رستن تي ٻوڙڻ لڳي.

رستن تي عورتون ۽ مرد بسن جي انتظار ۾ قطارون ٻڏي بيٺا

هئا، هاڪي اوندھ ۾ ماڻهو بيٺا ڄاموش ڇاڇڙن جيان پئي لڳا.  
سوچيم: هن شهر ۾ زندگي هيترو جلدي ڇو ٿي جاڳي؟  
ماريو ڄڻ منهنجي من جي ڳالهه سمجهي ورتي. چيائين: اسان  
جي ملڪ ۾ سڄ دیر سان ڀرندو آهي، پر صبح جلدي ٿيندو  
آهي سائين.

چيم: پورهيت جو صبح هر هنڌ جلدي ٿيندو آهي.  
ٿوري دير خاموشي رهي.

ٻهڙن تي ڄميل برف ڏانهن ڏسندي چيم: هتي ته سردي تمام  
گهڻي آهي.

چيائين: اسان وٽ هڪ ٻهاڪو آهي، جنهن جي معنيٰ آهي ته:  
'سردي هر انسان جي اندر ۾ ٿيندي آهي.'

دل ۾ چيم ته بيلي همراھ فلاسافر ٿو لڳي.

گهڙي پل ٿي رکي پاڻ ٿي چيائين: مريٽزا ندي شهر جي وچان  
وهندي آهي. توهان جنهن هوٽل ۾ رهندا، اها هن نديءَ جي  
ڪناري تي جڙيل آهي. ان ڪري نالو به اهو ئي رکيو اٿائونس.  
پريان پل نظر آئي ته چيائين: هيءَ آهي اسان جي ندي. توهان  
جي ملڪ ۾ ڪا ندي آهي؟

ٿڌو ساھ ڀري چيم: ها آهي.

پڇيائين: نالو ڇا اٿس؟

چيم: سنڌو.

ڪجهه سوچ ۾ پئجي ويو. پوءِ چيائين: مون سنڌوءَ بابت گهڻو  
ڪجهه ٻڌو آهي.

مون چيو: اسان به گهڻو ڪجهه ٻڌو آهي. پر سنڌو اها بدنصيب  
ندي آهي جنهن کي سندس ڇايا نه سڃاڻي نه سگهيا آهن.  
تڪسي هوٽل ٻاهران اچي بيٺي رهي. ڊگهي، اوچي، باوقار  
عمارت جي مٿان انگريزيءَ ۾ لکيل هو، ”مريٽزا هوٽل“.

ٻئي ڏينهن مان ناشتي جي ميز تي ڪافي پسي رهيو هوس، ته  
ماريو آيو. پري کان ئي چيائين: ”گڊ مارننگ سر - رات

ڪيئن گذري؟“

چيم: سٺي گذري- پر تون ائين ڪٿي؟ هتي ڇڏي وئين ته وري  
منهن به ڪونه ڏيکاريئي؟ چانهه پيئندڙن يا ڪافي؟  
چيائين: ناشتو ملي وڃي ته واه واه. زال چاق ڪانهي، ان  
ڪري گهر مانيءَ جو آسرو آهي ئي ڪونه.  
مون پيري کي نيرن آڻڻ لاءِ چيو.

ماريو ناشتو ڪرڻ لڳو ۽ مان دريءَ مان ٻاهر وسندڙ مينهن  
ڦڙن کي نديءَ ۾ جذب ٿيندو ڏسندو رهيس.

مونکي برسات ڏاڍي وڻندي آهي. مينهن جو انتظار مهينن کان  
اهڙي شدت سان ڪندو آهيان جو ڪڏهن ڪڏهن خود مونکي  
پنهنجيءَ بي تابيءَ تي عجب لڳندو آهي. برسات اوهيرا ڪري  
وسي يا ڪيئون ڪيئون ٿي ڪري، مونکي يقين آهي ته آپ  
جي آليءَ اک مان ڪرندڙ هي پاڻيءَ ڦڙا انساني روح کي ضرور  
اچو اجرو ڪندا آهن. ڌرتيءَ جي مھڪ ڦهلندي ذهن ۽ ضمير  
جا دروازا کوليندا آهن. دل جي وڍرائي ۾ آسن ۽ اميدن جا  
گونچ ڪلائيندا آهن.

اوچتو ماريو جو آواز آيو هو ڪجهه چئي رهيو هو.  
مون مڙي ڏانهنس نھاريو.

هو سراپا التجا بنيل هو. شرم کان اکين جون ڏوريون ڳاڙهيون  
ٿي ويون هئس.

پڇيم: ڇا ڳالهه آهي ماريو؟

هڪندي چيائين: هڪ گذارش ڪرڻي اٿس.

چيم: ڇهه، ڇا ڳالهه آهي؟

چيائين: در اصل — ڳالهه هن ريت آهي ته — توهان مون کان  
اهو ته پڇيو ئي ڪونه ته مان ڪير آهيان؟ توهان وٽ ڇو  
آهيان؟

چيم: منهنجي خيال ۾ ته توکي ميلي اختياريءَ وارن منهنجي



سار سنڀال لاءِ موڪليو آهي. هو وڌيڪ پريشان ٿي ويو. چيائين: نه، اها ڳالهه ناهي. مونکي سندس ڳالهه سمجهه ۾ نه آئي. کيس ڏسندو ئي رهيس. منجهندي چيائين: منهنجو ڪنهن سان ڪوبه واسطو ناهي. مون کي صرف چند ڏينهن لاءِ ڪم گهرجي. مونکي اڃان به ڳالهه سمجهه ۾ نه آئي.

هو چوندو ويو: دراصل مان ميڊيڪل ڪاليج جو شاگرد آهيان. پيروءَ مان هٿ تعليم پرائڻ آيو آهيان. گذريل ڇهن سالن کان هن ملڪ ۾ آهيان. هر سال جڏهن به ميلو لڳندو آهي، مان اهڙيءَ طرح ڪنهن نه ڪنهن ملڪ جي نمائندي جا پار پتا پڇي، سندس آڌرڀاءُ ڪندو آهيان ۽ پوءِ ساڻس ڏهه پندرهن ڏينهن گڏجي ڪم ڪندو آهيان. گذريل سال مون برازيل جي اسٽال تي ڪم ڪيو هو، ان کان اڳ اردن ۽ ان کان اڳ جرمني. مان اڃان به کيس ڏسي رهيو هوس. ۽ هو چئي رهيو هو: هر سال به ايڏي سو ڊالر ملي ويندا اٿم. اهي پاسيرا ڪري رکندو ويندو آهيان. جڏهن امتحان پاس ڪري وٺندس، تڏهن انهن ئي پئسن مان پاڙو ڪري پيروءَ وينداسين.

شايد منهنجا ڀرون ڪجهه ناڻجي ويا هئا، هن هڪدم منهنجي اچڻ کي پرکي ورتو. ٽڪڙ ۾ چيائين: منهنجو مطلب هو، مان ۽ منهنجي زال. دراصل مون گذريل سال هتان جي هڪ بلگارڊن چوڪريءَ سان شادي ڪئي آهي. ظاهر آهي ته هوءُ به مون سان گڏ پيروءَ هلندي. مان اڻي بيٺس.

هو به آهستي آهستي اڻي بيٺي رهيو. هوريان چيائين: سائين، معافي ٿو گهران. مان سمجهان ٿو ته مونکي ائين ڪرڻ نه گهربو هو. مان تمام گهڻو شرمسار آهيان.

مون کيسي مان پنجاهه ڊالرن جا نوٽ ڪڍي سندس تريءَ تي رکيا. پنهنجي ڪمري ڏانهن ويندي چيو مانس: اهي اڃ جو اجورو

اٿئي. جيستائين مان هت آهيان تنهنجي نوڪري پڪي.  
 ٻار ڏسي هن جي منهن ۾ چمڪ اچي وئي. حيران ٿي چيائين:  
 مونکي ڪم ملي ويو؟

چيم: ها. توکي ڪم ملي ويو.

بھي ڏينهن نيڪ نوڀن بچي هو ڊيوٽي تي حاضر ٿي ويو. مون  
 کي ايمانداريءَ سان اها ڳالهه، مڃڻ گهرجي ته ماريو منهنجي  
 لاءِ ڏاڍو ڪارگر ثابت ٿيو. هو مقامي ٻولي نهايت آسانيءَ سان  
 ڳالهائي سگهيو ٿي، ان ڪري مون کي گهڻي مٿي ماري ڪرڻي  
 نه ٿي پئي. ميٽنگن ۾ هو منهنجو مترجم ٿي ويهندو هو. خط  
 لکڻ، ٽائپ ڪرڻ، پهچائڻ، لکائي پڙهائي، پڇ ڊڪ، چانهه ٺاهڻ  
 پاڻي پيارڻ، مطلب ته ڪهڙو به مسئلو کڻي چوند هجي، ماريو  
 هر هنر حاضر هوندو هو.

جڏهن اسان جو اسٽال پئي جڙيو، تڏهن وڏا وڏا ڪوڪا ڪلهن  
 تي کڻي، اُٿي ٿي ميدان ۾ ڦٽا ڪيائين. ڪڏهن ڪستور وارن  
 ڏانهن ٿي ڊوڙيو ته ڪڏهن انتظاميه وارن ڏانهن. ڪڏهن ڏاکڻن  
 تي چڙهيو بلب پيو لڳائي ته ڪڏهن زمين تي لپتو شو ڪيسن  
 جا شيشا پيو اگهي. مڙس ڇهن فوٽن کان به اوچو. ڇاتي ويڪري  
 ٻانهن ۾ رک جي سختي، پري کان ائين ڏک ڏئي جهڙو ڪر  
 بلبلورز پيو اچي. ڪم ڏسي ته ڊوڙوي وڃي اڳ وٺيس. وانڊڪائي  
 مليس ته منهنجي آڏو ڪرسيءَ تي ڪنڌ جهڪائي، ماڙي ڪري  
 ائين ويهي رهي ڄڻ ڪو پالتو جانور آهي.

ميلو شروع ٿيو ته ماڻهن جي هلچل به وڌي. عورتون، مرد، ٻار،  
 جوان، پيدا ائين اچي ڦٽا جو لڳو پئي ته درياءُ جو بند پڇي  
 پيو آهي. صبح کان جو پيمه شروع ٿي، ته ويندي شام جو ڇهين  
 وڳي تائين ماڻهن جون ڇوليون پيون چلن. وٽر جو پاڙي ۾  
 برازيل جي اسٽال تي ڏينهن ۾ ٽي دفعا ڊانس جا شو مفت ۾  
 شروع ٿي ويا، تن ته سڄي ملاڪڙي جو رخ اسان ڏانهن ڦيري  
 ڇڏيو. ڊانس جي موسيقي وڳي ناهي، ميڙا مٿا ناهن. اسان وارو

ماريو ته سڀ کان اڳ ٽپ ڏئي ائين ڀڄندو هو، ڇڻ ته اسان جو واقف ئي ناهي. ڪڏهن نه گسايائين. شروع کان ڊانس ڏسندو هو ۽ آخر ٽائين بيٺو هوندو هو. ۽ پوءِ جڏهن خلق تڙي پڪڙي ويندي هئي، تڏهن اسٽال ۾ اندر وڃي نچندڙ چوڪرين توڙي چوڪرن سان خوب ڪچهري ڪندو هو.

بس، ڏينهن ۾ اهي ٽي دفعا سو هو منهنجي وس ۾ ڪونه هوندو هو، باقي سمورو وقت يا ته در تي بيٺو هوندو هو، يا ڪرسيءَ تي ڪنڊ هيٺ ڪيو ويٺو هوندو هو. ڊانس جي موسيقي شروع ٿيندي هئي، ته مان چوندو هو مانس: وارو ڪر ماريو، ناچو آيا اٿئي.

هو منهنجي ڳالهه پوري ٿيڻ کان اڳ ئي دروازي کان ٻاهر پهچي ويندو هو.

ٽئين ڏينهن جي ڳالهه اهي ته مون پنهنجي ننڍڙي آفيس ۾ ڪم ويندي ڪيو. صبح جو پهر هو. ماريو کي ڪنهن ڪم سان موڪليو هوم. اڪيلو هوس. دل ۾ پئي چيم، ته جيڪر اٿي چانهه جو ڪوپ ناهي پيئان ته اهڙي ۾ هڪ نوجوان چوڪري اندر گهڙي آئي. ايندي ئي چيائين: ماريو آهي؟ چيم: نه ڪم سان ويو آهي.

چوڪريءَ جهجهڪندي چيو: مان سندس زال آهيان. مون قلم رکي ڇڏيو. غور سان کيس ڏٺم. رنگ جي گوري، قد جي پوري پني، لڪڻ جهڙي سنهڙي، ڪلٽي، ويهن ٻاويهن سالن جي خوبصورت چوڪري. هٿ ۾ ننڍڙو رومال، جنهن سان رکي رکي ٻارن جيان نڪ پئي سڪيائين. اٿي بيٺس. هٿ وڌائي پنهنجو تعارف ڪرايم. چيائين: مونکي ماريو توهان جي باري ۾ گهڻو ڪجهه ٻڌائي ڇڏيو آهي.

چيم: ڳلا ته ڪونه ڪئي اٿائين؟  
تهه ڏئي ڪلي پئي. چيائين: ڳلا ڪري ها ته پوءِ مان توهان

وت ڪيئن اچان ها؟

چيم: ويهو.

هوءَ سدوري ٻار جيان ماڙي ڪري ويهي رهي. جهٽ رکي چيائين: منهنجو نالو وانيا آهي. اسان وت عام طور اهو نالو چوڪرن جو هوندو آهي، پر جيئن ته مونکي ڪوئي ڀاءُ ناهي ان ڪري ابو امڙ چوڪراڻي نالي سان سڏيندا اٿم.

پچيم: ۽ ماريو؟

وري کلي پئي. چيائين: ماريو به وانيا ئي سڏيندو اٿم. پوءِ معلوم ٿيو ته هر جملي کان اڳ ۽ پوءِ بي ساختہ ٽهڪ ڏئي کلڻ هن جي عادت هئي. کلي ته اهڙي معصوم لڳي جو ڄڻ ته ڪنهن ٻار رانديڪو لڌو آهي.

چيائين: مونکي ٻي ڀيڻ به آهي. پر هن جي شادي ڪينيا جي هڪ ڊاڪٽر سان ٿي آهي. پنهنجي مڙس سان ڪينيا ۾ رهندي آهي. منهنجو ڀيڻيو به ماريو جيان هت ڊاڪٽري پڙهڻ آيو هو. ٻنهي جو پيار ٿيو ۽ شادي ڪري هليا ويا. منهنجي مائٽن ماريو سان منهنجي شاديءَ جي مخالفت ان ڪري به ڪئي هئي ته ماريو پرديسي آهي. مونکي وڏي پيروي هليو ويندو. ۽ پوءِ هو اڪيلا ٿي پوندا. ملڪ جا قانون به سخت آهن. پر اسان ڪنهن جي به پرواهه نه ڪئي. سڀني سان وڙهي جهڙي شادي ڪري ويهي رهياسين. بس، هاڻي سال کن ۾ ماريو ڊاڪٽر ٿي ويندو ۽ پوءِ اسان پيروي هليا وينداسين.

چيم: ۽ تنهنجا ماءُ ڀي؟

چيائين: انهن اسانجي شادي ڪرائڻ خاطر حڪومت کي لکي ڏنو آهي ته هو اسان سان گڏجي نه ملڪ کان ٻاهر ويندا ۽ نه وري اسان سان ملڻ لاءِ ٿي وطن ڇڏيندا. اسان وت اهو قانون آهي.

چيم: ڪهڙي دل سان لکي ڏنائون؟

چيائين: امان ته ڏاڍو رني. هڪ ڏيءَ جي جدائي وسري ئي

ڪونه هيس جو منهنجي غم ماري وٽس. مهابي حال ٿي وئي.  
پر پوءِ وري به ماءُ آهي. منهنجي خوشيءَ کان لکي ڏنائين.  
چيم: جدا رهندا آهيو؟

چيائين: نه، ابو ۽ امان ڪٿي ٿا اکين کان پري ڪن. مان ته  
مان، ماريو کي به جيءَ ۾ ڄايون ڏنيون اٿن. ڪڪ پڇي پيو  
ڪرڻ به نٿا ڏينس. وس پڇين ته وات ۾ گرهم نه پائڻ وجهنس.  
چيم: پلا ڪڏهن ٿا وڃو پيروءَ؟

چيائين: باقي هڪڙو سال آهي. ماريو ڊاڪٽر بلجي ويندو،  
تستائين پاڙي جا پيسا به گڏ ٿي ويندا. في الحال ته ڪاڏو  
پيتو ۽ رهائش وغيره آهي منهنجي مائٽن جي سر تي، نيٺ ته  
پنهنجو به ڪرڻو اٿئون. صبح جو ماريو ڪاليج ويندو آهي ۽ شام  
جو ڪنهن هوٽل تي ٿانو مليندو آهي. ڀاوري ٻي ڪنهن هنڌ  
ڪم ڪندو آهي. مان ماڻهن کي انگريزيءَ جي ٽيوشن ڏيندي  
آهيان. ڪجهه ڏوڪڙ ڪيا اٿئون باقي به ٿي پوندا.

چوڪري فضيلت واري، رلڻي ملڻي، ڪلڻي ڳالهائڻي هئي. ٿوري  
دير ۾ ئي گهلي ملي وئي. مونکي احساس ٿي نه ٿيو ته ڪنهن  
ڌاريءَ عورت سان ڳالهائي رهيو آهيان. دل ۾ حيران ضرور پيو  
ٿيان ته ڪٿي هيءَ نازڪڙي، اچي ۽ چمڙي واري يورپي چوڪري  
۽ ڪٿي ماريو جهڙو ڪوجهو نيگرو. ٻنهي جي جوڙي اکين  
توڙي عقل کي ڪجهه عجيب پئي لڳي. پر هو جو چوندا  
آهن ته: عشق نه پڇي ذات سو هن کي به ڪيويڊ جو ڪارناسون  
سمجهي لنوائي ڇڏيم.

ماريو موٽيو ته زال کي موجود ڏسي منهن تي سرهائي اچي ويس.  
چرچو ڪندي چيائين: ڀلي ته ٺاهين؟ هيءَ اسپتال ٿوري ڏي  
آهي چوڪري؟ وانڍا نه ڪئي هم نه تم - ٽپ ڏئي ڪرسيءَ  
تان اٿي. ساڄي هٿ جون آڱريون پڪوڙي داداگيرن وانگر  
نوشو ٺاهيائين ۽ ماريو کي پوري زور سان سيني تي وهائي  
ڪڍيائين.

ماريو ته اک به نه چنهي. ساڳيوئي هٿ پنهنجي هٿ ۾ جهلي، چڪي کڻي پاڪر پاتائينس. مونکي اک هڻي چوڻ لڳو: هن جي دماغ جو هڪ خانو خالي آهي. وانيا نه به جواب ڏنو: جي ائين نه هجي ها ته پوءِ توسان شادي ڇو ڪريان ها؟ ماريو چيو: تون نه ڪرين ها ته ڪا به ڪري ها.

وانيا ورائيو: بي ڪري ها ته مٿي به پهرئين ڏينهن پئي هجي ها. ماريو پئي هٿ جوڙي، ان مڃيندي، منت ڪندي چيس: هاڻي توهان مهرباني ڪري وڌيڪ خون خراب نه ڪيو. مانڙي ڪري ڪرسيءَ تي ويهه ته ايتري ۾ مان چانهه ٺاهي ٿو وٺان. وانيا کلي ڏنو. مونکي چيائين: ڏسو ٿا، ڪينءَ منتن ۾ ان مڃي ورتائين. ويچارو ڏاڍو سٺو آهي. انهيءَ ڪري ته وڻندو اٿم. گهر ۾ جا گهڙي ويٺو هوندو، ويٺو ڪم ڪندو. چانهه ٺاهيندو، پاڇي چاڙهيندو، ڪپڙا ڌوئيندو، پتين کي رنگ ڪندو، مطلب ته واندو اصل ڪونه ويهندو. مونکي ته ڪم ڪرڻ ئي ڪونه ڏيندو آهي. ماريو ڪٿي هيتو تي رکندي چيو: ڪم ڪيئن ڪرڻ ڏيان. اڳي ئي آهين پهلو، ويتر نه وڃي قبر پيڙي ٿين.

مونکي هنن جي زباني ڪيچل ڏاڍي وئي. هڪ ته هنن جي جوڙي ڪجهه عجيب، ويتر مٿان ايترو پيار. مونکي ته ڏاڍو مزو ٿي آيو هنن جي اها چيڙ چاڙ ڏسندي. چانهه پيش ۽ ويناسين مس ته برازيل وارن جي ناچ واري ڌن وڳي. مون ٽيڙيءَ اک سان ماريو ڏي ڏٺو جو اٿل جا سانڍا ڪري رهيو هو.

چيم: ڀڳو ٿو وڃي. برازيل وارن سان مڙني چڱي دل ٿي وئي اٿس. وانيا ته هڪ ڏئي چيو: ڪينءَ نه هوندس. اها ڏندڙي به ته آئي هوندس ملڻ ڪاڻ.

ماريو اها ڳالهه ٻڌي ان ٻڌي ڪري اٿي هليو ويو. وانيا کان پڇيم: اها ڪير؟

چيائين: اها ئي جنهن سان شادي ڪرڻ سنجيدو هو. پر اها مون کان اڳ جي ڳالهه آهي.

چيم: اڃان به ان سان ڪو تعلق اٿس ڇا؟  
 چيائين: مجال آ جو ان جو نالو به ڪٿي. اهي ڏينهن، اهي  
 شينهن- شادي ٿي، جند چٽي- هاڻي هن عمر ۾ خوار ٿيڻو اٿس ڇا؟  
 وائيا سڄو ڏينهن اسان سان گڏ گذاريو- چيائين: گهر ۾ ويهي  
 ويهي به تنگ ٿي ٿيان- هت پيو نه ته به ماڻهن جي ڇهل پهل  
 ته ويهي ٿي ڏسان.

چيومانس: پوءِ روز ايندي ڪر- ماريو کي به دلچاءِ هوندي، تون  
 به بهاجي ويندين ۽ مون کي به وقت تي چانهه ڪافي پئي ملندي.  
 منجهند جو ماني ٽڪر آهي سو گڏجي پيا کائيندا سين.  
 هوءَ هڪدم راضي ٿي وئي.

بٽي ڏينهن بٽي جڻا گڏجي آيا. وائيا اچڻ سان ٽي ڪم کي  
 لڳي وئي، ڪاغذ پٽ نيڪ ڪري رکيائين. ڇنڊ ڦوڪ ڪري،  
 آفيس کي منهن مان ۾ آندائين- چانهه. ٺاهي، پليٽ ۾ سڪل  
 ميوو ۽ بسڪوٽ وجهي کڻي اچي آڏو رکيائين. ۽ پوءِ ماريو  
 جي ڀر ۾ ويهي چانهه پيئڻ لڳي.

چيم: رات ڪيئن گذري؟

چيائين: ماريو کان پڇ؟

چيم: ماريو کان ڇو پڇان.

چيائين: ان ڪري جو رات مون کان رسي ويو هو، جڏهن به  
 ڪاوڙجندو آهي ته اڌ رات تائين ٽي وي ڏسندو آهي، ڪميسٽ  
 پليئر مان گانا ٻڌندو آهي ۽ پوءِ وهائو ڪٿي پٽ تي سمهي  
 رهندو آهي.

چيم: پر ڪالهه هتان ته چڱا پلا ويا هينو. ڪاوڙينو ڇا ٿي؟  
 ڪلندي چيائين: خبر ناهي- آڻي هونديس ڪا پراڻي سنگتيائي ياد.  
 اتي ماريو کان زهيو نه ٿيو. مرڪندي چيائين: شڪر ڪر جو  
 جيئرو ڇڏيو اٿمان. نه ته هن ته چيو هو ته رات-ورات ڪهي  
 ڇڏينس ته جند چٽي. ٿئي رستو صاف.

وائيا لاڏ مان چيو: هل هل، مون کي ٿو ڪهي- خبر پيئي اٿئي ته چانهه

۾ ڇا ملایو ٿي مانءُ.  
 ماریو شڪي ٿي مونکي ڏسڻ لڳو ته وائیا کيسي مان ڇاڪلیٽ  
 کڍي ڏانهن وڌایا. ماریو وٺڻ لاءِ هٿ ڊگھیريو ته وائیا هٿ  
 روکي ڇڏيو.

کلندي چيائين: نه ائين نه، پهرين وات کول.  
 ماریو وات کوليو ته وائیا ٽڪڙ ۾ ڇاڪلیٽ سندس وات ۾  
 اچلائي تازیون وڄائڻ بيهي رهي. مونکي به سندس خوشيءَ ۾ سات  
 ڏيڻ لاءِ ساڻس شامل ٿيڻو پيو.

منجهند جي مانيءَ وقت مان ٻنهي کي هوٽل تي وٺي ويس.  
 فٽپاٽ تي، چٽين جي ڇانو ۾ سجايل کرسين تي ويهي مون لٽچ  
 جو آرڊر ڏنو. ٽي بوتلون ٽماٽي جي رس، کباب، مريٽزا جي تازي  
 مڇي ۽ ڳاوا کوفتا. مزيدار ڳالهه اها جو انهن کائڻ جا نالا  
 به اسان جي ٻوليءَ جهڙا. ويندي چانهه کي به چانهه چون ۽  
 کنڊ کي چون سکر.

کاڌي دوران ماریو ڪجهه ڪجهه خاموش رهيو. وائیا کيس  
 کلاوڻ خاطر طرح طرح جون مسخريون ڪندي رهي. چرچا  
 پوڳ پڌائيندي رهي. پنهنجي هٿ سان گرھ ٺاهي ماریو کي  
 زوريءَ کارائيندي رهي.

ماریو کان پڇيم: دنيا جي حسين ترين عورت ڪير؟  
 وائیا ڏانهن ڏسي چيائين: منهنجي سامهون ويٺي آهي.  
 چيم: ۽ هو؟ برازيل واري؟

وائیا وچ ۾ چيو: اها عورت ٿورو ئي آهي؟ اها ته فرشتو آهي!  
 ۽ پوءِ ماریو ڏانهن بهاري خوب کلي.  
 ماریو ڏي ڏٺم، ته شڪي پئي ٿيو. چيو مانس: تون به ته  
 ڪجهه ڳالهه.

چيائين: ڇا ڳالهيون؟

چيم: ڪجهه ته ڳالهه.

چيائين: مونکي سو ڊالر ڏيندين؟ پگهار مان ڪٿي وٺجانءُ.



چيم: پگهار مان ته واهم جو ڪٽيندس پر اهو سو ڊالرن جو پوت سر تي ڪينءَ سوار ٿيئي؟

چيائين: پولرائڊ ڪئميرا وٺي اٿم. پنهنجي گهرل فرينڊ کي تجغو ڏيندس.

چيم: برازيلين کي؟

چيائين: نه بلڪارين کي.

۽ پوءِ وانيا ڏانهن ڏسي مشڪل لڳو. چيائين: ان ڳالهه تي ئي نه جهڳڙو آهي ڪلهوڪر گهر ۾.

مون سو ڊالر ڳڻي کيس ڏنا.

هو کاتو اڌ ۾ ڇڏي اٿي هليو ويو.

سندس وڃڻ کانپوءِ وانيا فخر سان چيو: مونکي اڳ ئي خبر هئي ته هو ضرور ائين ڪندو. مان کيس چڱيءَ طرح سڃاڻان. هن جو مون سان بي انتها پيار آهي.

چيم: ته پوءِ ان پيار کي هر بار آزمائين ڇو ٿي؟

چيائين: پيار قيمتي همري جيان هوندو آهي. هر هر ڏسي وائسي پڪ ڪرڻ تي دل چوندي آهي.

ان شام جو ماريو جي آندل نئين ڪئميرا سان فوٽو ڪڍيائين. هو ٻئي ڄڻا گڏجي بيٺا، گڏجي ويٺا، گڏجي گهميا. ڪڏهن ڏاکڻ تي، ڪڏهن پٺ تي، ڪڏهن پينچ تي ويهي فوٽو ٿي ڪڍيائون. جڏهن رول ڪپي ويو تڏهن آئس ڪريم وٺي رستي تي کائيندا وڃ بزار (ستي سينٽر) ڏانهن نڪري پيائين.

وانيا هڪ دڪان تان رومانن جي جوڙي خريدي ماريو کي ڏني. ۽ جواب ۾ ماريو اسان کي ”ٿري مانتيوم“ (ٽن ٽڪرين) نالي هوٽل ۾ وٺي هليو. ورائڊي ۾ ويهاري ڇانهه پيماريائين ۽ پنهنجي ماءُ، پيءُ، پيٽ، اوڙي پاڙي جون ڳالهيون ٻڌايائين. ننڍپڻ جا قصا دهرايائين، آئنده جا پروگرام ورجايائين تان جو اونده ٿي وئي ۽ رات جا ڪارا پاڇا پلاڊيف جي شهر تي ڇانئجي ويا ۽ هو ٻئي پرڀمي، ڪيوٽرن جيان ڳٽڪرون ڏيندا، هٿ هٿ

۾ ڏٺي، پنهنجي آڪيري ڏانهن اڏري ويا. مان ڪوڙ دير تائين  
اڪيلو ويٺو هٿن جي باري ۾ سوچيندو رهيس.  
صبح جو هو آيا، ته مون کين پنهنجو تازو شعر ٻڌايو.  
اهو شعر مون گذريل رات ”ڌري مانتيموم“ هوٽل جي وراندي  
۾ جوڙيو هو:

هر ڪنهن من جو ڪوئي مـوئي  
هر ڪنهن جيءَ جي ڪاٺي جوتي  
پيار پـرئي هـن جـڳ ۾ سائين  
منهنجو ڪير؟  
پيـهـا تـون!

”ٽن ٽڪرين“ جي ٿيرس تي، جام مٿان ٿو جام چلي  
منهنجي سامهون خالي ڪرسي، جيئڙا ڪنهن لاءِ ٿو واجهائين؟  
منهنجو ڪير؟  
پيـهـا تـون!

ٻاهر بارش، وڻ ٽڻ آلا، اندر موسيقيءَ جي جوالا،  
جوڙا جهوميلا، گيت اڏاٽا، سڀن سان ٿو دل وندرائين.  
منهنجو ڪير؟  
پيـهـا تـون!

دور کان ڪاٺي آهت آئي، ڪنهن جي خوشبو هر سوچائي  
بجلي جهڪي، اکرڙيون ڦٽيون هر هر ڌوڪو ڇو ٿو ڪاٺين.  
منهنجو ڪير؟  
پيـهـا تـون!

ماڻهن جي ميلي ۾ ڪوئي من جي بن ۾ روئي روئي  
پيار ڦڙيءَ لاءِ ماندو آهي ڇوڻو پياسي کسي ترسائين.  
منهنجو ڪير؟  
پيـهـا تـون!

باغيچي جي بينچ پٺ تي، هٿڙو هٿ ۾، گلڙو گل تي  
پرڀين جو ڪو جوڙو آهي، ڪيئن ٿو هٿڪر سان چرڪائين

منهنجو ڪير؟

پيسه تون!

ديرتي وئي آ، هاڻي هلجي ايڪن ڪيڏانهن؟ ڪڏانهن هلجي؟

سارو شهر تـ، ڌاريو آهي ڌاريو ڌر چو ٿو ڪڙڪائين

منهنجو ڪير

پيسه تون!

هو ٻئي ڪيتري دير چپ رهيا.

جڏهن برازيلِي اسٽال تان ڊانس ميوزڪ وڳو تڏهن به ماريو

تڪڙ نه ڪئي. آهستي آهستي بي دليءَ سان اٿيو ۽ بنا ڪجهه

چوڻ جي ٻاهر هليو ويو.

مون کي خاموشي ڪاڻڻ لڳي.

وانيا کي چيم: ڇا ڳالهه آهي وانيا؟

ڇيائين: ڪجهه ناهي.

چيم: ڪجهه نه آهي.

ڇيائين: مون کي قسمت تي ايمان ناهي. پر خبر ناهي ڇو توهان

جو شعر ٻڌي خوف وڪوڙي ويو آهي. اڪا منهنجي اندر

کي اڌ ڪري رهيا آهن.

پچيم: ۽ ماريو؟

ڇيائين: هو به خوفزدہ آهي. مان هن کي سڃاڻان.

هو ۽ وري خاموش ٿي وئي.

ماريو آيو ۽ مانڙي ڪري ويهي رهيو.

مون کان رهيو نه ٿيو، چيم: خدا لڳ ڪجهه نه ڳالهائيو.

ماريو اٿي تهلڻ لڳو.

گج دير کان پوءِ ڇيائين: هلو.

پچيم: ڪيڏانهن؟

ڇيائين: پراڻي شهر ڏانهن. پلاڊيف جي جديد شهر سان لڳو لڳ

قديم شهر به آباد آهي. اهو هزارها سال پراڻو آهي. وانيا ۽

منهنجي پهرين ملاقات به اتي ئي هڪ باغيچي ۾ ٿي هئي. اسان جڏهن به اداس ٿيندا آهيون، ان ئي باغيچي ۾ وڃي ويهندا آهيون. اهو باغيچو اسان جي آخري پناه گاهه آهي. دل ٿي چوي ته اڄ اتي هلون، اسان پنهنجي ننڍڙي راز ۾ توهان کي به شريڪ ڪرڻ ٿا گهرون.

پراڻو شهر، نئين شهر سان گڏوگڏ ٽڪري تي آهي، جتان مريٽزا ندي وهندي نظر ايندي آهي. سامهون دور دور ٿاڻين پهاڙن جو سلسلو آهي ۽ هيٺ جديد وسندي آهي. چراگاه آهن ۽ پٿريلن رستن جو چار آهي.

شهر جون گهڻيون سوڙهيون ۽ لسي پهاڻ جون آهن. گهر قديم طرز جا، وڏا ۽ هوادار. دروازن ۽ درين جي ڪاٺ تي اوڪر جو ڪم ٿيل. گهرن ٻاهران گاسليٽ جا فانوس لٽڪيل. هر گهر جي پٿر ۾ سهڻو باغيچو، اوچا ڊگها وڻ ۽ وڻن تي ٻولينڌڙ پکي.

ٽڪريءَ جي آخري ڇيڙي تي هڪ باغيچو آهي جنهن ۾ قديم پٿر جون ٺهيل بينچون رکيل آهن ۽ جابجا ديوين ۽ ديوتائن جا بت تراشيل آهن. ساڻو گاهه هر طرف ڦهليل ۽ اوچا وڻ چئني پاسي اڀا آهن.

ماريو هڪ بينچ ڏانهن اشارو ڪندي چيو: هيءُ آهي اسانجي بينچ. هو ٻئي بينچ تي ويهي رهيا.

مان باغيچي ۾ ٺلهل لڳس. ٽڪري ڪان هيٺ شهر ڏيکارجي رهيو هو. ان کانپوءِ ساوا ميدان، پهاڙ ۽ پهاڙن تي ڄميل برف. باغيچي ۾ اڪيچار ڊگها جهڄ ساوا وڻ هئا، جن ۾ گل هئا، خوشبو هئي، رنگ هئا، زندگي هئي.

سامهون هڪ وڻ تي ڪاغذ جو ڇپيل پوسٽر لڳل هئو. ڪنهن نوجوان جي تصوير به هئي ان ۾. ٻولي ڌاري هئي، ان ڪري پڙهي نه سگهيس.

بيچيم: اليڪشن جو اشتهار آهي؟

هو مرڪيا. وانيا چيو: اهو اشتھار ناھي، نيڪرولانگ آھي. جڏھن بہ ڪو ماڻھو گذاري ويندو آھي، تہ ان جا عزيز ۽ پيارا سندس موت جو اطلاع ڏيڻ لاءِ تصوير سميت اهڙو اشتھار ڇپائي درن ديوارن ۽ وٿن يا ٿنڀن تي لڳائيندا آهن. مون کي اھا آئيڊيا ڏاڍي وڻي.

ٻئي وٿ تي ڪنھن عورت جو نيڪرولانگ لڳل هو، ٿنڀن تي ڪنھن بزرگوار جو. مان ٽھلندو ڦرندو وٿن جي جھنگل ۾ دور هليو ويس ۽ پوءِ جڏھن گھڻي دير کان پوءِ موٽي آيس تڏھن وانيا ماريو جي ھنج ۾ مٿو رکي ستي ٻئي هڻي ۽ ماريو دور ٻولارن ۾ گھوري رھيو هو.

ويجھو آيس تہ وانيا مرڪي چيو: هاڻي گھر هلون. هن جي منھن تي سڪون ڦھليل هئو. سندس اکڙين ۾ خوشي جي چمڪ هئي. ڄڻ دل تان ڪو بار لهي ويو هجي. کيس ڏسي مون کي خبر ناھي ڇو بارش ۾ ڌوٽيل پير جو پن ياد اچي ويو.

ڇيائين: جڏھن بہ دنيا جي ھنگامن ۾ ڪجھہ وڃائيندي آھيان، تڏھن ھت اچي ان کي ٻيھر حاصل ڪندي آھيان. ميلي جا آخري ڏينھن اچي چڪا هئا. ماڻھن جا ميڙاڪا وڌندا ويا. خريدارن جا هجور. تماشيعن جي ڀرمار. ميٽنگن جي وٿ وٿان. الوداعي پارٽيون، تحفن جي ڏي وٺ. گھوٽ ورڻ جي سمنٽ. صفا ورڇي پيس، ماريو ۽ وانيا سمورو وقت مونسان گڏ هئا پر ان هوندي بہ هاڻي ايتري واندڪائي ڪونه هئي جو ڪا خلاصي ڪچهري ڪري سگهجي.

آخري رات جو البت وانيا خلاصي ملي ويو. ٿيو هيئن جو ارڙهين الوداعي پارٽي ڏني هئي. اسٽال ٻاهران، کليل ميدان تي، رات جو ميزون لڳائي انهن وچ ۾، هنن پنهنجي قديمي رسم موجب باءِ تي گوشت سڄي ڪرڻ لاءِ رکيو هو ڳاڙهي شراب جون بوتلون هر ميز تي وافر مقدار ۾ پهتيون

ڪيون ويون هيون. مهمان وڏي ڪات سان گرم گرم گوشت جا ٽڪر ڪپي، پليٽ ڀري، شراب جو گلاس سان کڻي، هلڪي اوندهه ۾ ڪا ڪنڊ پاسو وٺي، ٽوليون ٺاهي، کاڌي به رهيا هئا ته کلي ڳالهائي به رهيا هئا.

تڏهن اوچتو هڪ پاسي وانيا کي اڪيلو بيٺل ڏٺو.

ويجهو وڃي چيو مانس: اڪيلي آهين؟

چيائين: نه، ماريو به سان اٿو.

چيم: نظر نه نٿو اچي؟

چيائين. دوستن کي ڪم ڪار ۾ مدد ڪرڻ ويو آهي.

دوستن مان مراد سندس، انهن ساٿين سان هئي جيڪي هن وانگر ارجنٽينا جي امتحال تي وقتي طور ملازم هئا.

مان هن سان گڏ هڪ خالي ٽيبل تي ويهي رهيس.

هوءَ چپ چاپ سامهون ڀرندڙ مچ کي گهوريندي رهي. شعلن

جي روشنيءَ اونڌاهيءَ رات ۾ هن جي منهن تي وڃ جيان ڪنوندي

رهي. ڪا آند مانڌ هئي جا هن جي اکين مان اوتجڻ لاءِ آتي

هئي. ڪا مونجهه هئي جا هن جي من کي مهتي رهي هئي.

ڪا پريشاني هئي جنهن سندس پيشانيءَ تي پنهنجا پر پڪيڙي

ڇڏيا هئا.

چيم: تون ڪجهه منجهيل آهين وانيا.

هوءَ چپ رهي.

چيم: ڇا ڳالهه آهي وانيا؟

اهڙو تهڪ جنهن تي اوچنگار جو گمان ٿئي.

چيائين: ڪجهه ناهي.

چيم: ماريو سان وڙهي آهين ڇا؟

چيائين: نه.

چيم: پوءِ تون اڪيلي ڇو آهين؟

هن ڪوبه جواب ڪونه ڏنو.

چيم: تو منهنجي سوال جو جواب ڏنو؟

چيائين: هر سوال جو جواب نه ٿيندو آهي.

چيم: تون لنوائين ٿي.  
 چيائين: ڪي ماڻهو ڀريل ميل ۾ به اڪيلا هوندا آهن.  
 چيم: مون کي خبر آهي ته هو ڪٿي آهي.  
 هوءَ وري به چپ رهي.  
 چيم: ٻڌايانءِ.  
 هوءَ وري به ماٺ.  
 چيم: مون کيس ٿوري دير اڳ ڪجهه ڇوڪرين سان گڏ نلاءَ  
 جي ڪناري تي ويٺل ڏٺو هو.  
 هڪ لڙڪ هن هن جي اکين سان ٽمي اچي منهنجي هٿ  
 تي ڪريو.  
 سڌو لڪائيندي چيائين: مان گهر ٿي وڃان.  
 چيم: اڪيلي ويندينءَ؟ هل مان توکي ٽيڪسيءَ نائين ڇڏي اچان.  
 هن هٿ سان مون کي پري ٿيلهي ڇڏيو ۽ پوءِ هڪ ڪن ۾  
 اوندهه ۾ گر ٿي وئي.  
 مان اندياري ۾ سندس قدمن جو گهٽجندڙ آواز ٻڌندو رهيس.  
 ٻئي ڏينهن هو ٻئي هٿ هٿ ۾ ڏئي کلندا ائين آيا، ڄڻ ڪا  
 ڳالهه ٿي ئي ڪانه هئي. مون کي عجب ته ضرور لڳو پر  
 ڪچير ڪجهه به نه.  
 ماريو چيو: اسان توهان جي لاءِ هڪ سوڪڙي آندي آهي.  
 جڏهن به ان کي ڏسو، ته اسان کي ضرور ياد ڪجو.  
 وانيا ڪلندي هڪ پئڪٽ مونڏانهن وڌايو ۽ چيو: هن ننڍڙي  
 پئڪٽ ۾ اسان جو خلوص بند آهي.  
 چيم: اجازت هجي ته کولي ڏسان.  
 ٻئي کلي پيا.  
 مون ڪاغذ لاهي پئڪيٽ کوليو. اندر هڪ خوبصورت ننڍڙي گڙي  
 رکي هئي، جنهن کي روايتي بلڪان ڪپڙا ٻهريل هئا ۽ جنهن  
 جي ڊگهي فراڪ تي هڪ چني چنڀريل هئي ۽ ان تي لکيل هو:  
 ”ماريو ۽ وانيا جي طرفان توهان کي خدا حافظ.“

چير: ڏاڍي سهڻي سوکڙي آهي. مان هن کي پنهنجي ڊرائنگ روم ۾ رکندس ته جيئن هميشه منهنجي اکين آڏو رهي. وانيا چيم: ماريو به وعدو ڪيو آهي ته هو مون کي هميشه پنهنجي اکين آڏو رکندو. ڪيئن ماريو؟ ماريو ڪنڌ هيٺ ڪري سرماڻيندي چيو: پهريون دفعو ٿوروئي چيو اٿم. وانيا کيس ڇاڻي ۽ تي مڪ وهائي ڪڍي. چيائين: پهريون دفعو نه سهي، ٻيون دفعو ضرور آهي. ٻڌڻي؟ ان ئي شام جو مان پلاڊيف مان ترين رستي صوفي روانو ٿي ويس. هو ٻئي مون کي اسٽيشن تي ڇڏڻ آيا. جيستائين ترين بيٺي رهي، هو به بيٺا رهيا ۽ پوءِ جڏهن گاڏي هلاڻ لڳي ته هو ڪجهه قدم گاڏي سان گڏ هلندا رهيا ۽ پوءِ بهي رهيا. مان کين ايستائين ڏسندو رهيس، جيستائين هو اکين کان اوجھل نه ٿي ويا.

اڄ جڏهن ٻن سالن جي عرصي بعد مان پهر پلاڊيف جي اسٽيشن تي پهتو آهيان، تڏهن ڀانيان ٿو ته هتي ڪجهه به بدلڻو ناهي. هر شيءِ نيڪ ائين ٿي آهي جيئن ڇڏي ويو هوس. خالي پليٽ فارم تي چانهه جو اهوئي ساڳيو اسٽال ساڳي ريت موجود آهي. بيرو ٻيو ٿو ڏسجي. پر ان سان ڇا ٿو ٿئي؟ ماڻهو ته بدلجائي رهندا آهن.

ماريو لاءِ نهاريان ٿو، پر هو ڪٿي به نظر نٿو اچي. نااميد ٿي پليٽ فارم کان ٻاهر اچان ٿو. ٽئڪسي وٺي هوٽل ۾ پهچان ٿو. ساڳي هوٽل، ساڳيو مريٽزا نديءَ جو ڪنارو. ساڳيو دربان جهڪي سلام ڪري ٿو ۽ منهنجي لاءِ دروازو کولي ٿو. مون کيس پنهنجائپ مان مرڪندو به محسوس ڪيو. شايد سڃاتو اٿائين. يا وري شايد درباني ڪندي مرڪڻ سندس عادت بنجي چڪي آهي.

ڪمري ۾ پهچي مان ٿڪ لاهڻ لاءِ پلنگ تي ليٽي پوان ٿو.



خبر ناهي ڇو هر ساعت دروازي تي ”ٺڪ ٺڪ“ لاءِ ڪنڀار ٿو.  
ڪير ايندو مون وٽ؟

ڪير آهي منهنجو هن پريديس ۾؟  
ماريو ۽ وائيا جي تصوير اڀري ٿي اچيم اکين آڏو ۽ ان سان  
گڏ پنهنجي ڊرائنگ روم ۾ رکيل اها گڏي به ياد ٿي اچيم جيڪا  
روايتي بلڪان لباس اوڍيل آهي.  
دل ۾ چوان ٿو: هنن کي ته اچڻ گهربو هو منهنجي آجيان لاءِ.  
پر وري سوچيان ٿو: شايد هو ملڪ ڇڏي هليا ويا هجن. به  
سال وڏو عرصو ٿيندو آهي. ٻن سالن ۾ گهڻو ڪجهه بدلاجي  
ويندو آهي.

مان سمجهڻ جي ڪوشش ڪيان ٿو، پر نمائندگي اچي.  
دري مان ٻاهر اڀرندڙ سج کي ڏسان ٿو. پهاڙن تي پگهرجنڙ  
برف ڏانهن نهاريان ٿو. هيٺ وهندڙ نديءَ کي گهوريان ٿو.  
اهي ته نه بدليا آهن. هوبهو اهڙائي آهن جهڙا اڳ هئا.  
ته ڇا، صرف انسان ئي بدليا آهن؟

ڇو؟

ڇو؟

آخر ڇو؟

ڪوبه جواب نٿو سجهيم.

ڊگهو ڪوٽ پائي ٻاهر نڪران ٿو.

منهنجا قدم خود بخود پراڻي شهر ڏانهن ڪڇن ٿا.

هزارين سال اڳ جي لسي، پٿرائين رستي تي هلندي لڳيم ٿو  
ته مان به ماضيءَ جو ڪو وڇڙيل ورق آهيان.

اڪيلي، ويران سوڙهيءَ گهٽيءَ ۾ منهنجن قدمن جا آواز صدين  
جو پڙاڏو ٿا لڳن.

مان اوچائي چڙهندو باغيچي ۾ پهچان ٿو، جتي چٽني پاسي ڏند  
آهي، ڊگها اوچا وڻ آهن، ڇهڇ ساڻو گاهه آهي ۽ جتان پلاڊيف  
جو جديد شهر ڏندلو نظر اچي رهيو آهي.

مان آهستي آهستي اڳتي وڌان ٿو.  
 ديويون ۽ ديوتائن جي بتن درميان هلندو، اڳتي وڌان ٿو.  
 ان پٿريلِي بينچ ڏانهن جيڪا ماريو جي هئي، وانيا جي هئي،  
 هنن ٻنهي جي هئي.  
 سامهون بينچ تي ڪو ويٺو آهي.  
 سوچيان ٿو منهنجو وهم آهي.  
 پر نه - اهو وهم ٿي نٿو سگهي. منهنجي نظر ڌوڪو ڪاٽي  
 نٿي سگهي.  
 اڃان ويجهو وڃان ٿو.  
 هوءَ وانيا آهي.  
 اڪيلي، اداس ۽ اجڙيل.  
 مان سندس سامهون بيهي رهيو آهيان.  
 ۽ تڏهن هن اڪيون کڻي مون ڏانهن نهاريو آهي.  
 هن جي نئين ۾ اچرج آڀري آيو آهي. ۽ کيس پنهنجي نظر تي  
 اعتبار نٿو اچي. هوءَ مونکي ڏسندي ئي رهي ٿي. ۽ پوءِ جڏهن  
 شڪ ۾ بدليو آهي، تڏهن هن جون نگاهون - اجهايل،  
 مرجهايل ۽ ڪومايل نگاهون، سامهون وٺ تي لڳل نيڪرولاڳ  
 ڏانهن ڪڇي وڃن ٿيون. جنهن تي ماريو جي تصوير ڇپيل آهي.  
 منهنجي دل تي ڇهڪ لڳي ٿو.  
 اندر ۾ ڪجهه پُري ٿو پوڍم.  
 اکين ۾ درد جو ڇيڪو محسوس ٿو ٿئيم.  
 گيت ڏئي درد پي وڃان ٿو. پنهنجو آواز اوڀرو ٿو لڳيم.  
 لرزندڙ آواز ۾ چوان ٿو: ماريو؟  
 ڇڻ ڀولار مان آواز اچي ٿو: مري ويو.  
 پڇان ٿو: ڪڏهن؟  
 چوي ٿي: هڪ سال اڳ.  
 پڇيم: ڪينءَ؟  
 پايان ٿو جواب ڏيڻ کان اڳ مري ويندي. ڪيڏونہ درد آهي،

سندس آواز ۾.  
 رجندڙ آواز ۾ چوي ٿي: مونکي ڇڏي ڏنائين. برازيلين ڇوڪريءَ  
 سان شادي ڪري پيروءَ هليو ويو. مري ويو - مري ويو - هو  
 منهنجي لاءِ مري ويو.  
 مان ٽڪريءَ جي ڇيڙي تي، جهنگلي جو سهارو وٺي هيٺ  
 ماڻهيءَ ڏانهن ڏسان ٿو جتي ڏند گهرو ٿيندو ٿو وڃي.  
 هوءَ منهنجي پٺيان اچي بيٺي آهي.  
 مون ۾ ايتري همت ناهي جو مڙي ڏانهن ڏسي سگهان.  
 چوي ٿي: اهو شعر ياد آڻو؟ تري مانيٽيوم وارو —  
 مان ڪنڌ سان هاڻو ڪيان ٿو.  
 هن جو آواز التجا بنجي وڃي ٿو - چوي ٿي: ٻڌايو —  
 مان ماڻهين ڏانهن نهاريندي، ٽڙڪندڙ ڇن ۽ ويڊل آواز سان  
 چوان ٿو:

هر ڪنهن من جو ڪوئي موتي،  
 هر ڪنهن جيءَ جي ڪاٺي جوئي،  
 پيار ڀرئي هـن جڳ ۾ سائين،  
 منهنجو ڪير؟  
 بيٺا تـون!

لفظ واگه نڪ جيان منهنجي نڙيءَ ۾ اٽڪي بيا آهن ۽ مان  
 روح جي گهراين تائين گهاٽجي پيو آهيان.



## ڪڇي ۽ جو جن

هيءَ آکاڻي هڪ اهڙي جاءِ جي آهي، جنهن ۾ جنن جو واسو هو. ماڻهو چوندا هئا ته اها جاءِ تمام گهري آهي ۽ اهوئي سبب هو جو منجهس ڪوبه ماڻهو رهڻ پسند نه ڪندو هو. نه رڳو ايترو، پر پاڙي جا مسڪين ماڻهو گهر گهات ڇڏي وڃي ٻين محلن ۾ جهوپا اڏي ويٺا هئا. ڪي ته مورڳو شهر ٿي ڇڏي پڇي ويا.

مون جڏهن ان جاءِ ۾ وڃي رهڻ جو ارادو ڏيکاريو ته پهريون ته ماڻهن چرچو سمجهي ڳالهه لنوائِي ڇڏي. پر پوءِ جڏهن منهنجي هوڏ ڏٺائون، تڏهن پنهنجا پراوا مڃو ٺاهي ميڙي آيا. پهريون پيار سان سمجهايائون، ايلاز منت کان به ڪم ورتائون، دڙڪا دهمان ڏنائون. پر جڏهن مون ڪابه ڳالهه ٻڌڻ کان صاف ناهي واري، تڏهن ٻپ ڊاءُ ڏيڻ لڳا. جنن پوتن جا خوفناڪ قصا ٻڌائي مونکي پنهنجي ضد تان لهڻ جا جتن ڪرڻ لڳا. چاچي ڪڏو ڇيو: ”پٽ، توکي خبر ناهي ته ان جاءِ ۾ ڪيڏا نه جنجال آهن. اسانجي وڏن جا وڏا به چوندا هئا ته سندن وڏا ڳالهون ڪندا هئا ته جڏهن اسانجي علائقي ۾ وڏا وڏا جهنگل هوندا هئا، تڏهن هت وڏا وڏا...“

”اڙي تون ته بس ڪر وڏا.“ بابا رهڙ پڙيس، ”ڳالهائڻ اچي ڪونه لپاڙ تي زور.“

چاچو ڪڏو ڪنڌ هيٺ ڪري بيهي رهيو. ”ها پٽ.“ بابا چيو، ”ان جاءِ ۾ جن رهندا آهن. اهو ته اسان به ننڍپڻ کان ٻڌندا ٿا اچون. ان ڪري سڀ ماڻهو هن جاءِ کان لهرائيندا آهن.“

”پر بابا، مان پڙهيل گڙهيل آهيان. انهن بيڪار ڳالهين ۾ اعتبار نه اٿس.“

”تون بموقوف آهين. به درجا چا پڙهيو آهين، مٿي ۾ واڻ ڀرجي

ڊيو اٿئي. ”  
 ”پنهين سچ ٿو چوي پٽ. ” امان اکين ۾ ڳوڙها آئيندي چيو،  
 ”تنهنجو ان جاء ۾ رهڻ ٺيڪ ناهي.“  
 ”وڏا وڏا شينهن مڙس ڊڄي پڄي ويا.“ چاچي ڪڍو چيو.  
 ”جن وڏا ظالم ٿيندا آهن.“ گلڻ گهٽلي چيو.  
 ”پر بابا، هي ته ڏيڍ جن آهن. نه اٿن پير نه مرشد. ڪنهنڪي  
 مڃن ٿي ڪونه، جيئن وٺين، تيئن ڪن.“ ملوڪ مواليءَ رڙ ڪئي.  
 ”سڃاڻي سبز وڙي جو ڪنڌ پڄي ڇڏيائون.“  
 ”ڪمونءَ ڪوسي جي گهوڙي ماري وڌائون.“  
 ”نوري نڌڻڪي جي جوءَ کڻي ويا.“  
 ”ڪاري ڪوليءَ جي جوان ڌيءَ گهر ڪري ڇڏيائون.“  
 ”بھادر بروهيءَ جو جیرو ڪڍي کائي ويا.“  
 ”وڏا وڏا ظلم....“  
 ”تون چپ ڪر.“  
 ”ضد ڇڏي ڏي بابا.“ امڙ پاڪر پائيندي چيو، ”پاڻ ڏاڍن سان  
 ڪونسل ڇڏو ناهي.“  
 ”مان ڏاڍن کي ڌاري ڇڏيندس امان.“  
 ”هو زوراور آهن پٽ.“  
 ”مان پھڻ پٽون ڪري ڄاڻان.“  
 ”هو بي رحم آهن.“  
 ”مان وڏن رحم جي خيرات پنڻ نٿو وڃان. سندن ڀرم پورا ڪرڻ  
 وڃي رهيو آهيان.“  
 ماءُ جي اکين مان ڳوڙها ڳڙي پيا. پيءُ ڪنڌ جهڪائي ڇڏيو  
 پنهنجا پراوا لٽل منهن سان موٽي ويا.  
 ۽ پوءِ تڏهن مون گهر جي هڪ اونداهيءَ ڪنڊ ۾ بيٺل زينوءَ  
 کي ڏٺو. هوءَ رڻي جو پلاند اکين تي ڏئي سڌڪي رهي هئي.  
 مان ڏانهن وڌي آيس. سندس منهن پنهنجن ٻنهي هٿن ۾ جهلي  
 پاڻ ڏانهن ڪيم. گلابي اکڙين ۾ لڙڪن جي لار هئي.

”زينو.“

سڏڪو.

”همت ڪر زينو.“

لڙڪ.

”حياتيءَ جي هر قدم تي تو منهنجو ساٿ ڏنو آهي مڻهي. ڏکيءَ سڪيءَ ۾ ساڻ رهي آهين. تون منهنجي اندر جي آڌمن کي چڱيءَ پر ڄاڻين ٿي. منهنجي دل جي بيتاب امنگن کي سڃاڻين ٿي. تو منهنجي سرڪش روح جي گهراين ۾ گهوري ڏٺو آهي. ڇا، تون زندگيءَ جي هن اڻانگي موڙ تي منهنجو ساٿ نه ڏيندين؟“ هن آليون اکيون کڻي هڪ وار مون ڏانهن نهاريو ۽ پوءِ لرزندڙ آواز ۾ چيائين: ”تون ته منهنجو سڀ ڪجهه آهين سوڍا. تو ريءَ مونکي ته موت به مڙهو ٿي پوندو، پر — ڏنو وائو ڏاڍن جي هٿ ڪيئن ڏيان؟“

”تون مون سان ساڻ آهين زينو، ته مان ڏڱن جا لڱ لتاڙي ڇڏيندس. اڻ ڄاتيءَ ۾ اوھري، رات جا ڪات ڪند ڪري ڇڏيندس. ڏاڍن کي ڏهڪائڻ خاطر ٻولار جي پاڇولن تائين سندن پيڇو ڪندس.“

”پر اسان جي ٻارڙن جو ڇا ٿيندو؟“

”هو اسانجي جيءَ مان جوت پرائيندا.“

”هنن جو آئيندو اونداهو ٿي ويندو.“

”پرھ جا پياڪ مستقبل نه مائيندا آهن زينو، هو پنيپرڪي جي پونءِ تي ماڪ ٿي مرڪندا آهن.“

”تون جذباتي آهين سوڍا.“

”مان سچ جو ساڪي آهيان زينو. منهنجو سٺو اڻانگو ۽ اڙڪٽ آهي. توکي منهنجو ساٿ ڏيو پوندو. چئو، چئو زينو ته تون منهنجو ساٿ ڏيندين؟ چئو.“

هن ڪنڌ جهڪائي ڇڏيو. لڙڪ لاڙيندي چيائين، ”مان ڌار ئي ڪڏهن هٿس سوڍا.“

اسان ٻئي ڏينهن تي پنهنجو گهر ڇڏي، نئين جاءِ ۾ هليا آياسين. جنهن به ٻڌو سو وائڙو ٿي ويو. جنهن نه ڏٺو، تنهن کي يقين ٿي نه آيو.

ڪنهن چيو: ”ڇريو ٿي پيو آهي. گهڻي پڙهڻ دماغ خراب ڪري ڇڏيو اٿس.“

ٻئي چيو: ”اهي سڀ ڏيکاءِ جون ڳالهيون آهن. ٻه ڏينهن به رهي وڃي ته منهنجون مڇون سڪيءَ پاڪيءَ سان ڪوڙڙجو.“  
 ٽئين چيو: ”پاڻ ته مرنڊو، پر راه گناهه ٻارن ٻچن کي به در بدر ڪندو.“

چوٿين چيو: ”ٻار ٻچا بچنس ڇو ٿا جو در بدر ٿيندا.“

”پاڻ کي ته سڀاڻي ئي مٿو ڪٽوس.“

”جوه جن ڪٿي ويندس.“

”ٻار يتيم خاني ۾ پلڻا.“

”ڇاجو يتيم خاني تائين پهچندا. پوتار، اهي رستن تي پنندا.“

”توبنهم، توبنهم، جنن سان به ڪو ارهه زورائي ڪندو آهي؟“

”ڏس حاجي صاحب، تون ئي چئو.“

”مولوي صاحب، جنن جو ته قرآن شريف ۾ به ذڪر آهي. هي

ڇورا مذهب کان باغي آهن. ملحد آهن. انگريزي تعليم ملڪ

جو ٻيڙو ٻوڙي ڇڏيو. نعوذ بالله.“

”وڏا وڏا عالم سڳورا....“

”تون ڇپ ره.“

يڪراءِ فيصلو اهو ٿيو ته، منهنجي مڪمل بربادي بلڪل قريب

آهي. ان ڪري مون کان هر طرح پاسو ڪيو وڃي. ڪٿي

منهنجي واقفيت سبب ٻين تي به جن ناراض نه ٿين. واقف ڪترائڻ

لڳا. يار دوست نظرون ڦيرائي ويا. عزيز، رشتيدار، غيرن جهڙو

ورنءَ ڪرڻ لڳا.

نئين جاءِ، غريب آباد جي گهڻي ۾ جانورن جي اسپتال ڀرسان

هئي. ٻايران ڏسڻ ۾ ئي پوائنٽي ۽ بيدولي ٿي لڳي. هڪ غليظ ۽ گندگيءَ سان ڀريل گهٽيءَ ۾ وڏو لوهي در هوس، جنهن تي مڪت چڙهيل ٿالو لڳل هو.

ٿالو کولي اندر داخل ٿياسين ته هڪ ڪشادو اڳڻ نظر آيو، جنهن جي پٿرين پاسي ڪجهه ڪمرا جڙيل هئا ۽ ڪجهه اڌ ڇڏيل هئا. ائين ئي معلوم ٿيو، ڇڻ جاءِ جو مالڪ ڪنهن مجبوريءَ کان ڪم اڌ ڇڏي هليو ويو هو. ويران اڳڻ جي وچ ۾ هڪ ڊگهو ڪچيءَ جو وڻ هو، هيءُ اهوئي وڻ هو، جنهن جي متعلق مشهور هو ته هن ۾ جنن جو آستانو هو. مون نديڙيءَ روزيءَ کي هٿ کان جهليو ۽ هڪ نظر زينو ڏي نهاريم. هو ۽ ويچاري هراسيل نگاهن سان ڪچيءَ ڏانهن ڏسي رهي هئي. مون ڏي نھاري، مرڪڻ جي بيسود ڪوشش ڪيائين. پر ناڪام ٿي ڪنڌ جهڪائي ڇڏيائين.

مون وڌي کيس گهرائڙي پاتي. پيار مان چيو مائٽس: ”زينو، ملول نه ٿيءُ. اسان هتي هميشه لاءِ ڪونه رهنداسين. هن اونداھي ۽ بدبودار پاڙي ۾، جتي بڪ باهي ٿي ۽ ڏک پلجن ٿا، اسان کي اسيدن جو اڃرو آئيندو آڻڻو آهي. هراس ۽ خوف جي هن بستي ۾ يوروسي ۽ اعتماد جي جوت جلائي آهي. جڏهن به اهو ڪم پورو ٿيو، تڏهن اسان هتان هليا هلنداسين.“

۽ پوءِ تڏهن اسان اڳڻ لتاڙي پنهنجي آئينده جي اجهي ڏانهن وڌياسين.

ڪچي خاموش هئي. ڪابه چرپر، ڪوبه آواز ٻڌڻ ۾ نه آيو. شايد ڪچيءَ جا سمورا جن حيرت وچان مون بيوقوف جي جرئت کي جاچي رهيا هئا يا وري دل ئي دل ۾ تهه ڏئي ڪلي رهيا هئا. اندريان ڪمرا، مٽيءَ سان ميرا، اونداها ۽ هٿس وارا هئا. ڪوريٽرن جا چار چئني پاسي ڦهليل هئا. ڪٽي ڪٽي چوسيل هئا، شراب جون خالي بوتلون ۽ اگهاڙيون تصويرون ڦهليون پيون هيون. چمڙن، ڪرڙين ۽ ڪوئن جو راج ٿي ڏنو.



وڏي جاکوڙ کان پوءِ مون ٺڪر جو هڪ پراڻو ڏيئو ڳولي هٿ ڪيو ۽ ڏڪندڙ هٿن سان اوندهه جي ان اوڙام ۾ روشنيءَ جي لات جلائي. ڏٺي جو ٻرڻ ۽ چٽي طرف چڻ ڪهرام مڇي ويو. ڪوئن ۽ ڪرڙين ۾ پاڇڙ پئجي وئي. چمڙا 'چن چن' ڪندا لامارا ڏٺي، لڪڻ جون جايون ڳولڻ لڳا. اهڙو ڳوڙ ڳههسان متو جو زينو ڳههپرائجي وئي ۽ روزي مونکي چنبڙي روئڻ لڳي. ڪجهه وقت تائين ته اها افراتفري جاري رهي. پر پوءِ اوچتو ئي اوچتو خاموشي ڇانئجي وئي. خوفناڪ — ڊيچاريندڙ — پوائتي خاموشي! اهڙي خاموشي، جنهن ۾ سانت سڌڪو بنجي اڀرندي آهي ۽ پور پڙاڏو ٿي گونجندو آهي.

اهو سڄو ڏينهن اسان جاءِ جي صفائيءَ ۾ گذاريو. مٽيءَ جا مڻ ۽ گندگيءَ جا ڍير نڪتا، تڏهن وڃي جاءِ رهڻ جي لائق ٿي. اوندهه ٿيڻ کان اڳ ايندڙ رات جي خطرن کي منهن ڏيڻ کان اپاءَ وٺڻ تمام ضروري هئا. مونجهه، اباڻڪائيءَ ۽ اڪيلائيءَ جي ان ماحول ۾ اسان پر اسرار پاڇن جيان ان اوڀري گهر جي هڪ ڪنڊ کان ٻيءَ ڪنڊ تائين پٽڪندا رهياسين. ڏٺي جي جهڪيءَ روشنيءَ ۾ هڪ ٻئي جي ڏي تي ڪم ڪندا رهياسين. آئينده جي اڻ ڄاتي خوف واري احساس جي اوت ۾ آئت جا اڌما اکڙين ۾ اوتي هلندا رهياسين.

۽ پوءِ تڏهن اوچتو محسوس ٿيو ته شام ٿي وئي آهي. رات جا پاڇا پَر ڦهلائي پٿر تي پٿرا ٿيا ته دل ٻڌندي محسوس ٿي. خاموشي خواب بنجي وجود کي ويڙهي وئي. وهه ۽ وسوسا ڀرم ۽ پوءِ چولين جيئن چلندا، روح جي رڻ تي چوه مان ڇانئجي ويا.

ايڏي اونداهي — اکين جي آڪيرن ۾ ڪڏهن به نه ڇانئي هئي. ايڏي خاموشي — ذهن تي زنگ بنجي ڪڏهن به نه چڙهي هئي. زينوءَ منهنجي ڪلهي کي مضبوطيءَ سان جهلي ڇڏيو. ايڏو زور

سان، جو سندس ننهن منهنجي ماس ۾ ڪڍي ويا. هوءَ ٻنل  
نگاهن سان دريءَ مان ٻاهر ڪڍي ۽ جي وٺ کي گهٽوري رهي  
هئي. ننڍڙي روزي بستري ۾ ويڙهي سيڙهي ڪڏهن مون ڏانهن  
۽ ڪڏهن ماءُ ڏانهن هيسيل منهن سان ڏسي رهي هئي. ٻن جي  
هاڪي ڪڙڪي تي دل دهاجيو ٿي وئي. تڏهن اوچتو پهريون دفعو  
جن جو مکروه آواز فضا ۾ گونجيو. هو کلي رهيو هو. زينو منهنجي  
سيني ۾ منهن لڪائي سڌڪڻ لڳي. جن جي ڪل هاڻي شيطاني  
ٽهڪن ۾ بدلاجي وئي. مون زينو کي پنهنجي ٻانهن ۾ چڪي  
ورتو. ٽهڪن جو آواز وڌندو ويو. ڏيئو زور زور سان ٽهڪڻ  
لڳو. چڻ ڪنهن تيز طوفان جو مقابلو ڪندو هجي. ۽ پوءِ  
سامهون واريءَ پٽ تي ڪو پاڇو ظاهر ٿيو. اهو پاڇو ڪنهن  
ٿلهي، بيدولي انسان جو پوائنٽو روپ ٿي لڳو، جنهن جو پيٽ  
ٻاهر نڪتل هو ۽ کاڌيءَ جو ماس ٻاهر لڙڪيل هوس. سندس  
ڏند نوڪيلا ۽ ٻاهر نڪتل هئا ۽ کليل سبب سندس گول ٿلهو  
۽ اڙڪيل پيٽ جيليءَ جيان پٽي ٽڙڪيو. سندس ٽهڪ گرجدار  
۽ لاڳيتا هئا. سامي پٽن جي به مهلت ڪانه ٿي ورتائين. ائين  
ٿي محسوس ٿيو چڻ رڪارڊ ۾ گهاري پئجي وئي هئي.  
آخرڪار مون همت ڪري پڇيو، ”تون ڪير آهين؟“  
”تنهنجو موت.“ پڙاڏي سان پاڏي جهڙو آواز گونجيو.  
”دل وارا موت کي مهت پائيندا آهن پاڇا.“ مون ورائيو.  
”مان پاڇو ناهيان. حقيقت آهيان.“  
”حقيقت رات جي اونداهيءَ ۾ نه ٻلي آهي پاڇا.“  
”تون مغرور آهين. مان تنهنجو ڪمن پڇي ڇڏيندس.“  
”ڪاتيءَ هيٺان ڪمن ڏيڻ وارا ڪلارن کان نه ٻڄندا آهن.“  
”تون بيوقوف به آهين، نوجوان.“  
”مان وڏو آهيان ڏي آهيان.“  
پاڇو ٽهڪ ڏيئي کليل لڳو. سندس آواز تي پتين جا چاٻڙ ڪرڻ  
لڳا. چٽ ۾ ڌار پئجي ويا. فرش اڪڙڻ لڳو. ۽ پوءِ گجگوڙ  
جهڙو آواز ٻيهر گونجيو: ”بيوقوف نوجوان، مان تنهنجي حال

تي ترس کائي، توکي هڪ ڏينهن جي مهلت ٿو ڏيان. پنهنجي جان جو خير گهرين ته راتورات هتان پڇي وڃ. نه ته مٿو پڇي ڇڏيندو سانءِ.“

زوردار تهڪن وڃ ۾ پاڇو غائب ٿي ويو. ڪڇيءَ ۾ ڪجهه دير چرپر ٿي ۽ پوءِ ٻيهر خوفناڪ خاموشي اڀري آئي. اها رات اسان اکين ۾ ڪائي، صبح ٿيو ته در کڙڪيو. مون ٻوڙ پائي وڃي ڪڙو کوليو. سامهون تر جو زميندار رئيس پورل خان جيپ تي باله بنيو ويٺو هو. سندس چئني پاسي کان سندس بندوقي رائفلون اڀيون ڪيو تيار ويٺا هئا. پاڻ ڪڏهن مڃڻ کي ويٺو تاءُ ڏٺي ته ڪڏهن ڏاڙهي ويٺو سنواري. مون کي ڏسندي ئي نمونو بدلاجي ويس. پيشانيءَ تي گهمند جا گهنج اڀري آيس. منهن تي ظالماڻو ته، چڙهي ويس، ۽ آواز ۾ ڪروڙ اچي ويس ڪاوڙ مان چيائين: ”اڙي چورا، جيوڻ جت جو پٽ تون آهين؟“ مون ڪنڌ سان هاڪار ڪئي.

”نالو ڇا اٿئي ڙي؟“  
”سوڍو.“

”هون. شهر مان پڙهي تون موٽيو آهين؟“  
ڪنڌ لوڏي ’ها‘ ڪير.

”سوڙ جا ڦر. رهندين ته جت جو جت ني؟“

مان منجهي ٻيهر رهيس. هن بڻجو گهروڙي منهنجي منهن تي گهڪائي ڪڍيو. ”ڪنهن جي نالت ٿئي. اڙي ڪچر، توکي ڪنهن ڪونه ٻڌايو ته هيءَ جاءِ گري آهي؟“

مونکي ڪٽڙيون وٺي ويون. چڙ ۾ چير، ”وڏيرا، زبان سنڀالي ڳالهه. عزت ڏيندين ته عزت وٺيندين.“

”ماءُ موليٰ، پٽ قبح خان،“ رئيس مڇ مروڻي. ”ٻه اکر سو پڙهيو آهي، باقي ٻن بنياد وساري ويٺو آهي. اڙي حرامي شام تائين ٽيڙ ڪڍ ته مارائي مٿان وٺ پوکائي ڇڏيندومان.“  
”اهو ناممڪن آهي وڏيرا.“

”اڳيون صوبيدار به ائين ئي چوندو هو. وزير کي چئي سڀاهي ڪرائي ڇڏيو مانس. هاڻي وٺي ٿو ڪٽن جا ننهن لاهيندو.“

”مان صوبيدار ٺاهيان وڌيرا. مون علم ظلم لاءِ نه، روشني ڦهلائڻ لاءِ حاصل ڪيو آهي.“

رئيس پورل خان هڪ زوردار ٽهڪ ڏنو. مڇر مَرُوڻي چيائين، ”چئبو ته تون ائين نه مڙندين. توکي ڪٿي ڪنڀون بيٺي آهي. هل ڙي نٻو. هن مرون جي ڦر کي قضا سر تي سوار آهي.“

جيپ ڌوڙ اڏائيندي هلي وئي. مان ٽڪل قدمن سان اندر موٽي آيس. زينوءَ شايد سڀڪجهه ٻڌي ورتو هو. مستقبل جا وهڻ ۽ وسوسا سندس اکين ۾ اوتجي آيا هئا. منهنجي ڀرسان ويهي آهستي چيائين، ”سوڍا، پاڻ ڏاڍن سان سينو ساھڻ مان آخر ڇا ملندي؟“

مان ته اڳي ئي ڀريو ويٺو هوس. وسي پيس، ”پنهجي ڪمزوريءَ وس ٿي، مون کي ڪانٽرٽا جا سبق نه سيکار زينو، مان اٽل فيصلو ڪري چڪو آهيان. ڇا تون چاهين ٿي ته مان پنهنجي اصولن جو پنهنجن ئي هٿن سان انت آڻي ڇڏيان؟ گذرڻ جي دڙڪن پر ٻجي هميشه لاءِ گيدي سڏايان؟ پنهنجي ذات کي ڪانٽرٽا جو ڏنپ ڏئي ڇڏيان؟ نه نه، ائين نه ٿيندو، منهنجو قدم پٺتي نه هڻندو. اهو منهنجو فيصلو آهي.“

اهو سڄو ڏينهن شام جي انتظار ۾ گذريو. ۽ جڏهن شام آئي ته پاڻ سان گڏ اڏيتناڪ اڪيلائي ڪميون آئي. رهڙيل روح ۽ اداس اکين سان اسان دريءَ جي شين مان ٻاهر پٿر ۾ اسريل ڪڇيءَ جي وڻ کي ڏسندا رهياسين. اونڌاهيءَ رات ۾ اهو اوچو وڻ ڪنهن بدروح جيان اڻيو ۽ اڻ وڻندڙ ٿي لڳو. رکي رکي ڪو هوا جو جهوٽو آيو ٿي ۽ ڪڇيءَ جي نوڪدار پنن کي ڇهندو گذري ٿي ويو. نه ته سمورو وقت وڻ خاموش هو. شايد جن اسان کي وساري ويٺو هو، يا شايد کيس ڪو ٻيو اهم ڪم ياد آيو هو.

رات جا پاڇا گهرا ٿيندا ويا. اسان اڃان به دريءَ جي سڀڻن مان ڪڇيءَ کي گهوري رهيا هئاسين. اکين ۾ ننڊ ترڻ لڳي هئي. سڀڻن جو سهڻو ڏيهه سنڀري سهجي اچي آڏو بيٺو هو. ۽ اسان هوريان هوريان سونهن جي سرهاڻ ۾ سرائپا پئي ويٺاسين، جو اوچتو هڪ زوردار ٺڪاءُ ٿيو. ڀتين جي ڌارن مان چمڙا پَرَ ڦڙڪائيندا اڏامي پيا. اسان چرڪ پري اٿي ويٺاسين. ڪڇيءَ مان هڪ مڪروه شڪل جو تلهو ٻي ڊولو جن ظاهر ٿيو. سندس شڪل دريائي گهوڙي جهڙي هئي. ۽ پٺت پخال جهڙو هوس. هو ڦاٿل دهل جهڙي آواز ۾ زور زور سان کلي رهيو هو. ڪجهه دير لاڳيتو ته هڪ ڏيندو رهيو. پوءِ هڪ خونخوار رڙ ڪيائين ۽ سوليءَ سنڌيءَ ۾ چيائين، ”اي سوڍا پٽ سنڌ جا. مون توکي ڇو ويهن ڪلاڪن جي مهلت ڏني هئي ته پنهنجي ناپلڪ وجود کان هن گهر کي پاڪ ڪر. پر تون نه مڙين. هاڻي سزا لاءِ تيار ٿي وڃ.“

مون همت ڪري چيو: ”پر اي ڪڇيءَ جا جن. منهنجو ڏوهه؟“ ”ڏوهه؟“ هن زور سان زمين تي ڌڙهو هنيو. ”ڇا اهو ڏوهه گهٽ آهي ته تو هن جاءِ ۾ اچڻ جي همت ڪئي آهي، جا صدين کان اسان جي قبضي ۾ آهي؟ ڇا تنهنجو اهو قصور ناهي ته تو رئيس پورل خان سان سينو ساھيو آهي؟“ ”پر تون جن آهين ۽ رئيس وڏيرو آهي. توهانجو پاڻ ۾ ڪهڙو رشتو؟“ ”ڇوڪرا ڪتاب پڙهيا اٿئي. ڪڙهيو ناهين.“

”اهو منهنجي سوال جو جواب ناهي، جن.“ ”زبان بند رک. تو هن گهر ۾ روشني ڪري، سڀ کان وڏو جرم ڪيو آهي. ڇا توکي ڄاڻ ناهي ته اسان اوندھ جا رهواسي روشنيءَ جا جاني دشمن هوندا آهيون.“

”تون صديون پراڻيون گالهيوڻ ڪري رهيو آهين جن، هاڻي زمانو بدلاجي چڪو آهي.“

”جتي اسان جو راڄ هوندو آهي، اتي وقت بيهي ويندو آهي.“

صديون ساعتون بنجي وينديون آهن. پيڙهيون پاڪن ۾ گذري وينديون آهن.“

”پر مون ته نيڪ نيتيءَ سان هن گهر کي ٻيهر آباد ڪرڻ تي چاهيو.“

”تو اسانجي توهين ڪئي آهي. اسانجي غيرت کي لڪاريو آهي.“

”مون پڙيانگ گهر آباد ڪيو آهي، جن.“

”تو رئيس پورل خان جي رنگ ۾ پنگ وڌي آهي.“

”مان پنگ ڪونه پيئندو آهيان پيارا جن.“

”رئيس پيئندو آهي، ۽ مستيءَ ۾ موج ماڻڻ لاءِ هن جاءِ ۾ جوائنڙيون ٽڪائيندو آهي.“

”رئيس ته راج جو ابو امڙ هوندو آهي، جن.“

”رئيس کان اڳ وڏو رئيس راج ڪندو هو. ڪانئس پوءِ ننڍو رئيس سائبو.“

”نه اها ڳالهه آهي.“ مون چيو.

جن گهٻرائجي ويو. ٽڪڙ ۾ چيائين، ”مان سياستدان ناهيان. صرف جن آهيان، ۽ جن حڪم جا غلام ٿيندا آهن.“ ائين چئي هو اڳتي وڌيو ۽ مون کي مغز واري مڪ وهائي ڪڍيائين. زينو اوچنگارون ڏئي روئڻ لڳي.

مون همت نه هاري، جسم جي سموري طاقت گڏ ڪري اٿڻ جي ڪوشش ڪيم، پر جن منهنجي پيمت تي لت وهائي ڪڍي. مان سور کان پيٽو ٿي ويس. هو تهڪ ڏيندو اڳتي وڌيو ۽ ننڍڙيءَ روزيءَ جي ٽنگ مروڙڻ لڳو. مون وڏي مشڪل سان ڳالهائيندي چيو: ”جن تنهنجو ڏوھ مون ڪيو آهي. خطاوار مان آهيان. سزا مون کي ملڻ گهرجي، منهنجي معصوم ٻار تنهنجو ڪهڙو ڏوھ ڪيو آهي.“

جن روزيءَ جي ٽنگ مروڙي چڪو هو، ۽ هوءَ باڪاري روئي رڙي، بيهوش ٿي وئي هئي. مون ڊوڙ پائي وڃي جن کي سلوار کان جهليو، پر هن مون کي ڪنڀڙين کان جهلي ڦيرائي ڦيرائي

ڪلبي پٽ تي ڦٽو ڪيو. ان کانپوءِ مونکي ڪجهه به ياد نه رهيو. چون ٿا ته ٻئي ڏينهن اسانکي مڏيءَ سميت بيهوشيءَ جي حالت ۾ گهٽيءَ ۾ پيل ڏٺو ويو. ۽ اهو به چون ٿا ته رئيس پورل خان ان خوشيءَ جي موقعي تي وڏو جشن ملهايو ۽ خوب گانو بجانو ڪرايو هو.

مان ان کانپوءِ اڪثر بيمار گذارڻ لڳس. ناڪاميءَ ۽ مايوسي منهنجي دل ٽوڙي ڇڏي هئي. منهنجا امنگ ۽ ارمان گهائل ٿي چڪا هئا. انسان جي عظمت ۽ اوچن آدرشن مان منهنجو ايمان ويندو رهيو. وڌيڪ روزيءَ جي غم مون کي نڍال ڪري ڇڏيو هو. ۽ زينو سان ته مان اڪيون ملائڻ جي قابل ٿي نه رهيو هوس. منهنجي همت، بهادري ۽ هٿ، بي عزتيءَ جي باهم ۾ جلي پيسر ٿي چڪو هو. هاڻي منهنجي لاءِ ان پوتن جي بستيءَ ۾ وڌيڪ ڪجهه به نه رهيو هو.

جن منهنجي پيٽ تي زوردار لت هڻي هئي. ۽ منهنجا آندو ٽپوڙجڻ لڳا هئا. انجو علاج ڪرائڻ لاءِ مان ڪراچي هليو آيس. هت اچي مان ان واقعي کي گهڻي پاڳي وساري وينس. وڏي شهر جي رنگينين مونکي پاڻ ۾ جذب ڪري ڇڏيو. زندگيءَ جي تيز وهڪري منهنجي ڪم جهڙي ڪمزور زندگيءَ کي پنهنجي نڪ ۾ تاري ڇڏيو. ۽ اهڙيءَ طرح ماضيءَ جي مزار تي ڏنڌلڪي جي دز چڙهندي وئي. وقت کان وڌيڪ ٻي ڪابه وٽ ناهي، جا گهائڻ جا گهراءُ پري، ۽ درد جو درمان ڪري.

پوءِ هڪ ڏينهن مان جهونا مارڪيٽ مان لنگهي رهيو هوس، تڏهن اوچتو پنهنجو نالو ٻڌي بيهي رهيس. شايد ڪو مونکي سڏي رهيو هو. ڪنڌ ورائي ڏٺم. پراڻن ڪوٽن جي ڏير پويان ويٺو ڪڇيءَ جو جن مرڪي رهيو هو. مونکي حيرت ۾ ڏسي چيائين، ”حيران نه ٿي، سوڍا، مان ساڳيو ئي ڪڇيءَ جو جن آهيان.“

”پر .... پر .... تون هتي!“  
 ”ها دوست، رئيسن جي پاريءَ تي ڪهڙو ڀروسو؟ کيس ٻيو  
 ڪارائتو جن ملي ويو.“  
 ”پر تون ته سندس قديمي خير خواه هئين - هن لاءِ تو ڪيتراڻي  
 ڪڏا ڪم پڻ ڪيا.“  
 ”وقت وقت جي ڳالهه آهي سوڍا“ هن ٿڌو ساھ ڀريو. ”هاڻي  
 مان پراڻا ڪوٽ وڪڻي پيٽ پاليندو آهيان.“  
 مونکي جن سان همدردي ٿيڻ لڳي. پڇيم، ”پر آخر اهو سڀ  
 ڪجهه ٿيو ڪيئن؟“  
 هن اکيون جهڪائي ڇڏيون. ڏکويل آواز ۾ چيائين، ”مون  
 نوکري چيو هو ته مان سياستدان ناهيان. فقط جن آهيان، ۽  
 جن حڪم جا غلام ٿيندا آهن.“  
 ”پر ان جاءِ ۾ هاڻي ڪير رهندو آهي؟“  
 ”خير سان ننڍو رئيس جوان ٿيو آهي.“  
 ”اهو ته ٺيڪ آهي پر ....“  
 ”بس، وڌيڪ ڪجهه به نه پڇ. مان تنهنجي اڳيان شرمسار  
 آهيان سوڍا.“  
 ائين چئي هن منهن ڦيري ڇڏيو ۽ پراڻا ڪوٽ وڪڻڻ لڳو.





## دوزخ کان دوزخ تائين

ٽي- ايس- ايليت چيو هو ته: 'اپريل، سال جو سڀ کان ظاهر مهينو آهي. چوٽه هن مهيني ۾ گل ٽڙندا آهن.' هن سال جڏهن اپريل آيو، تڏهن مون دوزخ جي ستين خانن مان هڪ ڪاغذ ڇٽڪي تي جهنم جي ڪنجي بردار ڏانهن هڪ مختصر درخواست لکي موڪلي. لکيم: 'سائين اڄ مونکي دنيا مان لاڏاڻو ڪئي پورو هڪ سال ٿيو آهي. گذريل سال، هن ئي ڏينهن تي مان فاني دنيا کي هميشه هميشه لاءِ ڇڏي، باهه جي سمونڊ ۾ سڙڻ لاءِ هٿ هليو آيو هوس. حضور، مان پنهنجي بوليءَ جو مشهور اديب ۽ شاعر هوس. گهٽ ۾ گهٽ منهنجي دوستن ۽ مداحن مونکي اهو ٻڌايو هو. هو مون کي بي خوف ڪهاڻيڪار ۽ جوشيلو شاعر سڏيندا هئا. منهنجي نانءُ جا نورا هر محفل جو مان مٿي ڪندا هئا. منهنجي موجودگي هر مجلس لاءِ فخر جو باعث هوندي هئي.

هو چوندا هئا ته جيڪڏهن مان سندن بوليءَ جو ليکڪ نه هجان ها ته سندن ادب اڃايل رهجي وڃي ها، سندن گيت گهايل هجن ها، سندن ٻاڻ نه ٻرن ها، پر موت مونکي کانئن ڪسي تار ڪري ڇڏيو آهي. مان سمجهان ٿو ته ان هڪ سال جي عرصي ۾ هو مونکي ياد ڪري اداس ٿي ويا هوندا. منهنجي ڪمي هنن جي همت ٽوڙي ڇڏي هوندي. هو سڏڪيا هوندا، رنا هوندا، روئندي روئندي ٻي حال ٿي ويا هوندا. سندن ادب اجڙيل آڪيرو بنجي چڪو هوندو، روشنيءَ جا مينار تاريڪن ۾ ٻڏي ويا هوندا.

اڄ هو ضرور منهنجي ورسي ملهائڻ لاءِ گڏ ٿيا هوندا. اکين ۾ آنسو چلڪائي، دل ۾ درد چيائي، هو گڏ ٿيندا. پنهنجي وڇڙيل ساٿيءَ کي ياد ڪرڻ لاءِ، سندس گڻ گهاٽڻ لاءِ، هو ضرور گڏ ٿيا هوندا، هو ضرور مونکي ياد ڪندا هوندا.

ان ڪري مانُ وارا جهنم جا ڪنجي بردار، مون ايترو اديب جو عرض هيءُ آهي ته مونکي صرف هڪ ڪلاڪ لاءِ اجازت ڏني وڃي، ته جيئن مان ڌرتيءَ تي وڃي پنهنجي سائين کي هڪ وار ڏسي اچان. مونکي اميد آهي ته مون مسڪين جو عرض اوائيندا ۽ پنهنجي سخاوت جو مظاهرو فرمائيندا. مان سائين جن جي آل اولاد لاءِ دعاگو رهندس.

ڪجهه دير کانپوءِ اسانجو چوڪ ٻڌار، واڳون ۽ جهڙو وات پتي اچي اڳيان بيٺو. ڏند ڪڙڪائي، شيطاني تهڪ ڏيندي چيائين، ”مونکي سڃاڻين ٿو؟“

مون کيس چڱيءَ طرح ڄاڻيندي جواب ڏنو، ”نه.“  
هو زور زور سان ڏند ڪڙڪائي ڪلڻ لڳو. ٽوڪ مان تهڪ ڏيندي چيائين، ”تو مونکي زندگيءَ ۾ به نه سڃاتو، موت کان پوءِ به نٿو سڃاڻين؟ مان سنڌي ڪامورو آهيان، جيڪو زندگيءَ ۾ ظاهري طرح ته ادب، ٻولي ۽ تهذيب جي غم ۾ بي حال رهندو آهي، پر اندر ۾ کيس انهن شين سان ڪابه دلچسپي ڪانه آهي. جيڪڏهن کيس ڪابه دلچسپي آهي ته صرف ۽ صرف پنهنجي ذات سان. تو جهڙا بيوقوف هو کيسي ۾ وجهي گهمندو آهي. ڪلهه به تون منهنجي قبضي ۾ هئين ۽ اڄ به تون منهنجي رحم و ڪرم تي آهين!“

ائين چئي ۾ ۾ بيٺل ٻهاڙ جيئڙي هڪ وچونءَ کي اک هنيائين وڃون ۽ سندس اشارو ڀڙڪندي، مونکي هڪ قهري ڏنگ وهائي ڪڍيو ۽ مان سور جي شدت کان اڌ مٿو ٽي ويس.  
چوڪيدار ان تي به نه مڙيو. تهڪ ڏيندي هڪ اروڙ بلا ڪئي مون ڏانهن اڇلايائين. بلا مونکي ڏسي مرڪي، ۽ پوءِ پڇيائين، ”مونکي سڃاڻين ٿو؟“

مون بلا کي جواب ڏنو، ”اي ڀلاري بلا، مان توکي نٿو سڃاڻان. ڀلائي ڪري مونکي نه ڪاءُ.“

بلا پنهنجي زبان مچڪائيندي چيو، ”مون توکي زندگيءَ ۾

ٻه ڪٿي دفعا ڪاڌو هو، پر توکي ڄاڻ ڪانه پئي. تون هٽيلو هوڏي ۽ بيوقوف هئين. توکي پنهنجي پرائي جي سڌ ڪانه هئي. مان اهو ايڊيٽر آهيان ۽ جنهن توکان فرمائشي شعر، مضمون ۽ افسانا لکايا هئا. پوءِ جڏهن توتي ڏکيو وقت آيو، تڏهن مون توکي سڃاڻڻ کان ٻه انڪار ڪري ڇڏيو هو.”

ائين چئي بلا مونکي ٽنگ ۾ ڇڪ هنيون ۽ ٻوٽي پئي ڪڍي. چوڪيدار ڏند ڪڙڪائي کڻي لڳو. جڏهن کلي کلي ڪيڙو ٿيو، تڏهن ڪڙڪيدار آواز ۾ چيائين، ”اُت اي اُت اديب، توکي صاحب وڏي يعني جهنم جي ڪنجي بردار ياد فرمايو آهي.“

منهنجو سنڌ سنڌ ساڻو ٿي چڪو هو، پر حڪم جي ٻوٽواري لازمي هئي. ڏاڍي تڪليف سان اٿي بيٺس. چوڪيدار پنهنجو منحوس چنبو مون ڏانهن وڌائي، پنهنجن ڊگهن نوڪدار نهن سان ڪٿي مونکي گچي ۽ کان جهليو ۽ مٿي اڏائڻ لڳو. ٿوري دير ۾ مان جهنم جي ڪنجي بردار جي آفيس ۾ بيٺو هوس. هو ان وقت ٽيليفون تي وڌيڪ ڪوئلن ۽ گاسليٽ جو آرڊر ڏئي رهيو هو.

مونکي ڏسي مرڪيو ۽ چيائين، ”مون تنهنجي لاءِ سوڙ جو ٻه انتظام ڪيو آهي.“

”سوڙ؟“ مون حيرت مان پڇيو.

”ها سوڙ.“ هن جواب ڏنو، ”مون ٻڌو آهي ته تون ست سال ڪنڊڪوٽ ۾ رهي آيو آهين. شڪارپوري هجين ها ته هيٽر به گهرائي ڏيان ها.“

مون عاجزيءَ کان ڪم وٺندي چيو، ”ڇو ٿا شرمسار ڪريو. اهي ته توهان جون پلايون آهن. ورنه مان ڇاڇي لائق آهيان.“ هو ڪجهه دير سوچ ۾ پئجي ويو، پوءِ سنجيدگيءَ سان پڇيائين، ”ترقيءَ تي وڃڻ لاءِ درخواست تو ڏني آهي؟“

”جي منهنجا سائين،“ مون هٿ ٻڌي عرض ڪيو.

”تو کي جهنم جي قاعدن قانونن جي شايد ڄاڻ ناهي.“  
 ”اٿم سائين، پر توهانجي سخاوت مان نااميد نه آهيان.“  
 ”تون رجعت پسند شاعر ٿو ڏسجين. سچ ٿو چوان نه؟“  
 ”نه سائين.“

”ترقي پسند ته ائين ڪونه ڳالهائيندا آهن.“  
 ”هاڻي شروع ڪيو اٿن — بختاور.“

ڪجهه دير سوچڻ بعد هن چيو، ”نڪه آهي. مان توسان خاص  
 رعايت ڪري توکي زمين تي موڪليان ٿو، پر ٻه شرط اٿمي.“  
 ”حڪم ٿئي پوتار.“

”شرط نمبر پهريون ته هڪ ڪلاڪ کان هڪ سيڪنڊ به وڌيڪ  
 زمين تي نه ٿرسندين. شرط نمبر ٻيو، ته اتي ڪنهن سان به نه  
 ڳالهائيندين.“

”مونکي قبول آهي.“ مون يڪدم چيو.

”۽ ها، تون سڀ ڪجهه ڏسي ۽ ٻڌي سگهندين، پر توکي ڪوبه  
 ڏسي نه سگهندو. چڱو هاڻي تون وڃي سگهين ٿو.“  
 جهنم جي چوڪيدار مونکي وارن کان وٺي، ڦيرائي ڦيرائي ڪئي  
 هيٺ ڦٽو ڪيو ۽ مان بولائون کائيندو، اڏرندو، ترندو، ڪرندو  
 اچي زمين تي پهتس، منهنجي خوشي ۽ جي ڪا حد نه رهي جڏهن  
 پاڻکي بندر روڊ تي بيٺل ڏٺم ۽ سامهون ٿياسافڪل هال جي  
 گيت مٿان سنڌيءَ ٻوليءَ ۾ هيءَ عبارت لکيل پڙهيم. اڪيل، هو:  
 ”قمر شهباز جي پهرين وري. مشهور ليکڪ، اديب ۽ شاعر  
 تقريرون ڪندا، سڀني کي سڪ پريو سڏ آهي.“

مان ٻوڙندو ٿياسافڪل هال ۾ داخل ٿيس. جلسو اڃان شروع  
 نه ٿيو هو. هال ۾ چند ماڻهو ٽڙيا پڪڙيا ويٺا هئا ڪي بهي  
 مڱ ڪاڻي رهيا هئا، ڪي پاڻ ڪرڻي رهيا هئا ته ڪي وري  
 سگريٽ ڦوڪي رهيا هئا. اڳين بينچن تي جلسي جا ڪارڪن  
 ڪچهري لايو ويٺا هئا. مان به رڙهي وڃي سندن ڀر ۾ ويٺس.  
 هڪ ڪارڙي، ڊگهڙي، گهاٽين ڇن واري نوجوان ٺهڪ ڏئي،

پنهنجا ڪوڪن جهڙا ڏند ڏيکاري چيو، ”ساڻيو، پورهيت عوام جي جيت ئي اسانجي جيت آهي.“  
 ٻئي گول مٿول پٺت واري بندري ماڻهوءَ چيس، ”چڏ يار، بيڪار گهڻيون نه ڪندو ڪر، ڪي چڱيون گهڻيون ٻڌاء. ها، تنهنجي هن گرل فرينڊ جو ڇا ٿيو؟ ٻڌم ته ڪنهن سان پڇي وئي؟“  
 ”پورهيت عوام انو، لتو ۽ اجهو چاهي ٿو.“ ڪوڪن جهڙي ڏندن واري همراھ چيو.

”ميان، هڪ ڀيڳ ۾ ئي پورهيت عوام ياد آيو اٿئي. اسانڪي ڏس، پنج پيئڻ کانپوءِ به خمار نه چڙهيا آهن.“  
 ”ڪاموري ۽ وڏيري غريبن جو ڪافي خون چوسيو آهي، ۽ ان کي شراب سمجهي پيتو آهي، اسان وڌيڪ ظلم هرگز برداشت نه ڪنداسين.“

”سڙي وئين نه مونکي پيئندو ڏسي. گذريل سال شاه جي ورسي مان پئسا بچيا هئم، انهن مان ڪٿي پيتم ته ڇا ٿي پيو؟ اڄوڪي فنڪشن مان تون به ٽي سال سکيو گذارجانء. اسان پيئون ٿا ته پنهنجو ٿا پيئون. لئوسي، تو وانگر آئي وئي جو ڪلاس نه نٿا ٽڪيون.“

”لئوسي هوندين تون، مان سوشل ورڪر آهيان.“  
 ”ڏنا پيا آهن سوشل ورڪر، هونء! ڇوڪرين ۾ به ورڪر تو ئي ڪٿي هئي نه؟ گهڻيون ماڪن کي موٽائي ڏئي؟“  
 ”مان چوانء ٿو پنهنجو پخال جهڙو وات بند ڪر.“  
 ”تون مونکي پخال ٿو سڏين يڪتارا؟“  
 ”ها مان توکي ڏاند به سڏيندس.“  
 ”ڏاند هوندين تون.“

”مان چوان ٿو بڪواس بند ڪر، بيهودا ڳورپٽ.“  
 ”شڪل ته ڪمن چورن جهڙي تنهنجي آهي.“  
 ”اڙي ڇڏيو مونکي.“  
 ”نه جهليو مونکي.“

”وڻو، وڻو، پڪڙيو.“

مان اتان اڏي پوئين قطار ۾ اچي وينس. ٻه ٽي ڳيرو جوانڙا ويٺا حال احوال اوري رهيا هئا.

هڪ چيو، ”ڪو گانو بجانو به آهي يار ڳو تقريرون ڪري پور ڪندا.“  
”اڃان ته ڪا پهرئي نظر ڪانه ٿي اچي، شايد راڳ ٻاڳ ڪونهي.“  
”ڪونهي وري ڪيئن؟ اشتهار ۾ ته لکيل هو ته مشهور ڳائڻيون شرڪت ڪنديون.“

”ها بادام بيگم بريليءَ واريءَ جو به لکيل هو.“

”ابول، واه جو معشوق آهي، ٻاڏي قهري اٿس.“

”بابو مري ته سریت ڪري وهاريندو مانس.“

”شايد گانو بجانو ڪونهي، نه ته ڪو انتظام ضرور هجي ها.“

”ڪونهي ته اٿون، ويهي ڇا ڪنداسين؟“

”هونءَ آهي ڇا؟ ڪو واعظ ٿيندو ڇا؟“ ٽئين سادگيءَ مان پڇيو.

”نه ابا ڪو شاعر مري ويو آهي، ان جي وري ٿا ملهائڻ. مڙئي واندڪائيءَ جا ڪم!“

”ڪهڙو شاعر؟ آخر نالو به هوندس ڪو.“

”نالو ٻالو پاڻ ياد ئي ڪونه ڪيون، مڙئي هوندو ڪو سر ڪاڻو.“

”مٿو، جان چٽي. اسان اڃان تائين پيا لوڙيون.“

”اٿو ته هلون ادا، هت به ڪلياڻ نه ٿيو.“

هو اڏي هليا ويا. مان سري اچي ٻيءَ قطار ۾ وينس. هت سڀ

اديب ۽ ڪتابي دنيا جا ماڻهو ويٺا هئا. هڪ چئي چيو، ”مٿي

کانپوءِ ماڻهوءَ جو مارڪيٽ ويلو وڌي ويندو آهي، سوچيان

ٿو جلديءَ ۾ سندس ڪلام جو مجموعو ڇپائي وٺان. توهانجو

ڪهڙو خيال آهي؟“

”اها ته مون توکان به اڳ سوچيو هو. دراصل

هو جڏهن جيئرو هو، تڏهن مونکي گهڻائي دفعا ڪتاب ڇاپڻ

لاءِ ايلاز به ڪيا هئا. پنهنجي غربت جو بي سرو راڳ ڳائڻ

ويهي رهندو هو. پر مون هميشه انڪار ڪري ڇڏيو مانس. جيئري

ليڪڙڪ جو ڪتاب ڇاپڻ تمام وڏي رسڪ آهي بابا، حصو ليڪڙڪ کي به ڏجي ته باقي اسان وٽ ڇا بچيو.“

”بهر حال، هاڻي ته ويو مري گهري، هاڻي ته ڪمائي ٺاهوڪي ٿيندي. ريڊيو ۽ ٽي ويءَ ۾ پنهنجا دوست آهن، انهن کي چواڻي سندس ڪلام نشر ڪرائيندس. ماڻهن ۾ اشتياق جاڳندو ته ڪتاب واه، جو هلندو.“

”پوءِ ته واه واه! ۽ ها، هو عالم ۽ اديب سڳورو جنهن سڄي عمر مٿس ڪفر ۽ ڏاهر پرستيءَ جا الزام لڳايا، ٻڌو اٿم ته اهو به مٿس ريسرچ ڪري، سندس ڪلام مان وحدانيت جا نقطا گولي رهيو آهي.“

”چونءِ گوليندا؟ ماڻهوءَ جو قدر آهي ئي مرڻ کان پوءِ. پر تون ڪتابن جي ڳالهه ڪر. هڪ نون ڇاپاءِ ته هڪ مان ٿو ڇاپاڻ. خوب ڪمائينداسين. (تههڪ ڏيندي) ڏاڍو ڇپائين ته وارو ڪيو، ڪتاب ڇپايو، پر اسان به ڇريا آهيون، جو اهو ڪم سندس زندگيءَ ۾ ڪيون ها؟ هاڻي ته وارا نيارا آهن.“

مان اتان اٿي اچي ٻيءَ قطار ۾ ويٺس. هن قطار ۾ اهي صاحب ويٺل هئا، جن کي اڄ تقريرون ڪرڻيون هيون. هڪ ڏاڙهيءَ وارو ڪرڙوڊ بڻي کي چڱي رهيو هو، ”ڇا جا ليڪڪ ڇا جا اديب. اهي چورا جيئرا هوندا آهن، ته هنگامو ڪندا آهن، مري ويندا آهن ته ورسيون ورڻي ۾ ڇڏي ويندا آهن. مون ته کيس ڪڏهن به شاعر ٿي تسليم ڪونه ڪيو.“

”پر مولانا، هاڻي ته تقرير ۾ سندس تعريف جا ڍڪ پرتا اٿو.“

”ها، تعريف ٿي ڪنداسين، اهو ته اسانجو پيشو ۽ روزگار آهي. پر سچ پچين ته پاڻڪي گل ۽ بلبل ڪانسواءِ مزو ٿي ڪونه اچي.“

”مون هڪ بلبل ايران مان گهرائي آهي.“

”اڇا؟ ڪمال آهي. ايران مان گهرائڻ جي چو زحمت ڪيو؟ حضرت تيز ڇمچا چريءَ کان گهرائي وٺو ها. ٻڌو اٿم ته هو ٻڌي اگهه سان واپار ڪندو آهي.“

”ها، واپار جو به خيال اٿم. سوچيان ٿو ته ٿر جون لويون خريد ڪري وڪڻان“

”خيال ته نيڪ آهي، پر هي چورا وري چوندا ته لويون وڪڻڻ اسان جي ثقافت جي خلاف آهي.“

”چورن کي ڇا ڪندين مولانا؟ بيوقوف آهن. ها، هن شاعر لاءِ ته ڪجهه ٻڌاءِ ته تقرير ۾ ڇا چوان؟“

”ڇڏ مولانا، تون به انهن چڪرن ۾ اچي وئين ڇا؟ به ٿي لفظ تعريف جا ڇڻي ڇڏجانس. مڙئي رومال ۾ ويڙهي — ها، سو واپار جي ڳالهه ٿي ڪير....“

مان اتان اٿي اچي عورتن واري قطار ۾ وينس.

هڪ محترم ٻيءَ کي ڪن ۾ چيو، ”هه، الا سلامي، تون ته

اڄ هيروئن ٿي لڳين. صفا ڪلويٽرا. گهڻي ورتي اٿئي اها ساڙهي؟“

”ونن منهنجا دشمن، مون اڄ تائين ڪپڙو ته خريد ڪيو ئي

ناهي. صرف دڪان تي وڃي پسند ڪري ايندي آهيان، پاڻين

وٽ ڪيترائي عرضدار روز پيا اچن. تحفي طور وٺي ايندا آهن.“

”ڏاڍي سٺي آهي. توکي ته ڏاڍي ٿي ٺهي. هوءَ ڏندري فرزانه

ڏس، ساڙهي پائي اٿس يا گوڏ ٻڏي اٿس. منهن نه مهانڊو، مغروري

ته ڏسينس، چوي ته مون جهڙو ڪو آهي ئي ڪونه.“

”تو کي ڪهڙي خبر ان جي. مون کان ڀڄ ان جون ڳالهيون،

مون کي صغرا ٻڌايون هيون، ۽ ڀارت ڪئي هئائين ته ڪنهن

کي به نه ٻڌائجان. هنن مٿن فنڪشن وارن به ڏاڍي دير ڪئي

آهي. شروع ڪن بڪواس ته جان چٽي. پوءِ گهر هلي آرام

سان سڀ ڳالهيون ٻڌائيندي مان.“

”آهي ڪهڙو فنڪشن؟“

”خبر ناهي ڇا جي ورسي آهي. هوندو ڪو شاعر اديب، مان

ته ههڙا بور فنڪشن به اٿيند ڪندي آهيان، ڇو جو فنڪشن

اٿيند ڪرڻ سان سوشل اسٽيٽس وڌي ٿو. تنهن کان سواءِ اها

ڏندري جتي اچي، اتي مان نه اچان؟ مٿا مري ويا شايد شروع

به نٿا ڪن بڪ بڪ.“



۽ پوءِ فنڪشن شروع ٿيو. ڪارڪنن لڙڪ لڙي تقريرون  
ڪيون. ڪوڪن جهڙي ڏندن واري ڪامريڊ مون کي پورهيت  
عوام جو هڏوڪي ٻڌايو.

پخال جهڙي پيٽ واري پياڪ مون کي پنهنجو جگري يار ۽  
پيالي پياڻي سڏيو.

مولانا سڏڪي سڏڪي منهنجي ڪلام کي ٽن جدا جدا معنائن ۾  
سمجهايو ۽ منجهانئس الاهي راز کولي بيان ڪيا.

۽ ساڙهيءَ واري سلمبي اکين ۾ آب آڻي مون کي عورتن جي  
حقن ۽ آزاديءَ جو علمبردار سڏيو.

منهنجو ساھ منجهڻ لڳو ۽ جهنم جي ستين تري کان به وڌيڪ  
گرمي محسوس ٿيڻ لڳي، ۽ تڏهن مان اتان اٿي ٻاهر هليو آيس.  
روڊ تي بيهي پانهون آسمان ڏانهن اڀيون ڪري ڇڏيم.

ڌرتيءَ تي منهنجو جسم جلي رهيو هو.

ڌرتيءَ منهنجو ساھ ٻوسائجي رهيو هو.



## ڪنهن کي دلڙي ڏيڻ، ڪنهن کان ڌار ٿيڻ

جهاز عدن کي ويجهو ٻوندو ٿو وڃي.  
بس، اڄوڪي رات جو سفر باقي آهي. صبح ٿيندي ئي وڏن  
وڏن منارن، خوبصورت عبادتگاهن ۽ ڇهل ٻهل سان چاڪندڙ  
بازارين وارو عدن اسان جي سامهون هوندو.

۽ جهاز عدن جي ويجهو ٻوندو ٿو وڃي.  
فقط هڪ رات جي ئي ته ڳالهه آهي — ۽ اها رات هميشه  
جيان لهرن ۾ لڙهندي ئي گذري ويندي. — موسيقيءَ جي تڪ  
۾ ترندي ئي گذري ويندي — آڪاش جي اک پوريندي ئي  
گذري ويندي.

هينئر جڏهن سج دور دور ٽائين ڦهليل اٿاهه سمنڊ جي ٻرين ۽ ڀر  
هيٺ، ڪنهن ان ڄاتل گهراڻيءَ ۾ گم ٿيندو ٿو وڃي، ۽ اولهه  
طرف ڄڻ ڪنهن آپ جي ريشمي پردن ۾ آگ دکائي ڇڏي  
آهي. تڏهن مان ”سرڪيشيا“ جي سڀ کان متناهن طبعي تي  
ويهي، لائيڊ — بوٽ سان مٿو ٽيڪي، هي سٽون لڪي رهيو آهيان.  
منهنجي چوگرد نيرو نيرو، گهرو گهرو، بي انت سمنڊ ڦهليل  
آهي، ۽ منجهس آهن بي چين روحن جيان تڙپندڙ، ڦٽڪندڙ لهرون.  
ٽيڪه اهڙيون ئي لهرون مون ٻئي نمبر ڪئبن واريءَ ”مارلن“  
جي نيرين نيرين، گهرين گهرين اکڙين ۾ ڏٺيون آهن — ان  
وقت به، جڏهن ”سرڪيشيا“ بمبئي جي ڪناري کان جدا ٿي  
رهيو هو، گذريل رات به، جڏهن بال روم ۾ رقص ڪندي  
سندس نپڻ مان نير اٿلي پيو هو.

هوءَ ويهن ورهين جي نوجوان برطانوي چوڪري آهي. سونهري  
وارن، گلابي چين ۽ حورن جهڙي تقدس جي مالڪ ”مارلن“  
کي مون سڀ کان اول بمبئي جي بندر تي ڏٺو. ان وقت شام-  
پري پنهنجا ٻه ڦهلائي رهي هئي، ۽ ڪناري تي ماڻهن جو  
هجوم مسافرن کي الوداع چوڻ لاءِ اچي ڪٺو ٿيو هو. هُو

زور زور سان هٿ لوڏي ”خدا حافظ“ چٽي رهيا هئا، ۽ جهاز جي ٽنهي طبقن تي بيٺل، رنگبرنگي ڪپڙن ۾ ملبوس مسافر کلي کلي کين جواب ڏئي رهيا هئا. هڪ مسلمان نوجوان پنهنجي ٻڍيءَ ماءُ کي الوداع چوندي، کيسي مان رومال ڪڍي کيس اڇلي ڏنو، ۽ هن اهو کڻي پنهنجين وهندڙ اکين تي رکيو. مون ڏٺو، نوجوان ڪوٽ جي ٻانهن سان اکيون اگهي ڇڏيون. ڪنڊ ۾ هڪ ڪاليجي، ريلنگ تي نڪڙي، هيٺ بيٺل دوستن کي چرچا ٻڌائي رهيو هو.

منهنجي ڀرسان بيٺل هڪ سڪ، دوربين مان هڪ خوبصورت جوانڙي کي جاچيندي، مون کي آهستي نونٺ هڻندي چيو، ”ونڊرفل شپ! بيوٽيفل لائيننگس! اِز نٽ اِٽ؟“  
 مون ڏانهنس نهاري مرڪي ڏنو.

ڪجهه ڀرپور هڪ آمريڪي جوڙو، گلن جا هار ڳچيءَ ۾ پائي، ڳل ڳل سان ملائي، هيٺ بيٺل ڪنهن دوست لاءِ ’پوز‘ ڪري رهيو هو. ڪئميرا مان روشني جو هڪ شعاع نڪتو.  
 ”ٽئڪس —“

”ٽئڪس اي لات.“

ايتري ۾ ٻه نديڙا ٻارڙا، ريد انڊين جهڙا ڪپڙا پادو، مٿي تي ڪپڙن جو ڇٽ، هٿن ۾ ڪوڙا پستول، وات سان ”بينگ — بينگ“ ڪندا، ٽپندا، ڪڏندا، ٻوڙ پائي، ڪن ۾ ميڙاڪي اندر گهر ٿي ويا. ۽ ڄڻ ٽهڪن جو درياءُ اٿلي پيو.

تڏهن اوچتو منهنجي نظر مارلن تي پئجي وئي. هوءَ ريلنگ جي سهاري خاموش بيٺي، ماڻهن جي انبوهه ۾ ڪنهن کي تلاش ڪري رهي هئي. وار وڪريل، ۽ اڪڙين ۾ تراشا. کيس الوداع چوڻ وارو ڪير به نه هو. ٽهڪن جي هن بي پناهه طوفان ۾، هوءَ ئي اڪيلي ئي، مايوس دل پئي ڏني — اڪيلي، اداس، خاموش. ۽ پوءِ جڏهن جهاز چرڻ لڳو، تڏهن مٿس ڪري هڪ ناريل اچي پائيءَ ۾ ڪريو. منهن ورائي ڏٺو، سامهون هڪ هندو عورت

گھونگھٽ ڪڍي، هٿ جوڙي، پراڻا ڪري رهي هئي. ڪماري وارن آخري وار هٿ لوڙي، ٽهڪ ڏيئي، وڇڙندڙ ساڻين کي السوداع چيو. پر هو ائين ئي بيٺي، چپ چاپ، ڪنهن لاءِ واجهائيندي رهي.

ڪناري وارا اکين کان اوجھل ٿيندا ويا. سندن آواز لهرن جي گوڙ ۾ گم ٿيندو ويو.

مسافر پنهنجي پنهنجي ڪمڻن ۾ هليا ويا — ۽ جهاز هڪ سرڪش روح جيان بي انت سمند ۾ ڪاهي پيو. لهرن جي پهاڙن سان ٽڪرائيندو، جهومندو، جهاڳيندو، اڳتي وڌندو ويو.

۽ پوءِ، تڏهن ڪنهن جي سڏڪن جو آواز ڪن پير. منهن ورائي ڏنم، منهنجي ڀر ۾ مارلن روئي رهي هئي.

سهڻ هٿن ۾ خوبصورت منهن لڪائي، سڏڪي سڏڪي روئي رهي هئي — ڇڻ سمند ۾ طوفان اچي ويو هجي — ڇڻ ڊڪنڊڙ جبل مان ”لاڻو“ وهي نڪتو هجي — ڇڻ دل جا زخم اٿلي پيا هجنس.

هو روئي رهي هئي. ۽ مان بت بتيو کيس ڏسي رهيو هوس. اوچتو اسپيڪرن ۾ موسيقي مچلڻ لڳي. بال روم ۾ رنگين ڪاٺ پٺيان پاڇا ٽڙڪڻ لڳا. پر هي سڏڪا وڌندا ئي ويا.

تڏهن مان اڳتي وڌي وٽس هليو آيس. رومال سان سندس لڙڪ اڳهي ڇڏيم — پر سندس دل جا زخم چيني نه سگهيس. هو منهنجي سيني ۾ منهن لڪائي روئڻ لڳي، جهڙيءَ طرح، ڏڪويل ٻار ماءُ جي گوڏ ۾ سڏڪندو آهي. نيڪ اهڙيءَ طرح، جهڙيءَ ريت شيلا سڏڪندي چيو هو، ”مون کي وساري ڇڏجان.“

شيلا!

ها شيلا، جنهن کي مذهب جي ديوار مون کان ڌار ڪري ڇڏيو هو، ۽ جنهن کي وسارڻ لاءِ مان ڪانٽس دور وڃي رهيو هوس — جا شايد هينئر ڪنهن ٻئي جي پلڻ ۾ ٻڌجي چڪي هوندي، يا شايد

سائس گڏ باهه جي چوڌاري ڦهرا پائي رهي هوندي، يا وري شايد گلن جي سيج تي گهڙي پنهنجي سهميل سهميل نگاهن سان سندس انتظار ڪري رهي هوندي، يا شايد دل جي ڪنهن اچڙيل ڪنڊ ۾ چمپيل، پنهنجي ”ڪوءِ“ کي ياد ڪري رهي هوندي — شايد — شايد!

۽ مارلن پنهنجي سيني ۾ منهن لڪائي روئي رهي هئي. سندس گرم گرم تڪو ساڻم ڪڇي رهيو هو. مون سوچيو، ’هيءَ به ته شيلا آهي — ڌار ئي مذهب جي چوڪري — شيلا!‘ تڏهن مون سندس وار سنواريندي، هوريان چيو: ”شيلا.“

هوءَ چپ رهي. ”مان توکي وساري نه سگهندس —“ هن جا سڌا بند ٿي ويا، پر پنهنجو آواز ڀرجي آيو. ”مان توکي وساري نه سگهندس مان توکي وساري نه سگهندس، شيلا!“ ”پر — مان ته مارلن آهيان!“ هن هڪندي چيو. ”نه، تون شيلا آهين! تون شيلا آهين، پنهنجي وچڙيل شيلا!“ ۽ پوءِ اسين گهڻي دير هڪ ٻئي کي ٽڪيندا رهياسين، گوليندا رهياسين.

هوءَ برمنگهم جي رهاڪو هئي. ماءُ — پيءُ جي اڪيلي ڌيءَ. پئس کيس ”جان“ سڏيندو هو، چوٽه کيس ڪوبه ’جان‘ ڪونه هو. برمنگهم ۾ ئي هوءَ پڙهي ۽ اتي ئي وڌي ٿي — ۽ اتي ئي سندس ملاقات راج سان ٿي. راج هندستاني هو. تعليم سانگي انگلنڊ آيل هو، پر مليس مارلن. ٻيئي ملڪا ته ائين ڄاڻائون، ڄڻ جنم کان هڪٻئي جا گولاڻو هئا. ڪاربن اڪين، وڪريل وارن ۽ ڪشادي سيني وارو راج، مارلن جي لونءَ لونءَ ۾ سمائجي ويو — ائين، جيئن ويٺا ۾

راڳ-سمائل هوندو آهي، جيئن چنڊ ۾ چانڊوڪي ۽ گل ۾ خوشبوءِ.

رات جو جڏهن هٿ هٿ ۾ ڏيئي، ٻيئي چٽا گڏجي نڪرندا هئا، تڏهن آڪاش سندن راه ۾ هر طرف چانڊوڪيءَ جي چانڊر ڦهلائي ڇڏيندو هو، ۽ زمين جا ننڍڙا ننڍڙا، نازڪ نازڪ، خوشبودار گل سندن آجيان لاءِ اسري ايندا هئا.

اهڙين ئي لپاڻيندڙ راتين ۾ هنن هميشه هميشه لاءِ هڪ ٻئي جو ٿي رهڻ جو قسم کنيو هو — ۽ چنڊ ۽ تارن کي پنهنجي پاڪ وعدي جو شاهد بنايو هو.

سائي سائي گاه ۽ ڊگهن ڊگهن وڻن جي وچ ۾ وڪوڙيل ڍنڍ ۾ بوٽنگ ڪندي، هڪ ڏينهن هن کيس چيو هو:

”مان دور دراز جو رهاڪو آهيان، مارلن! منهنجو ديس آهي هندستان. جتي تاج محل آهي.“

منهنجا مارو سادا، سباجها ۽ ابوجهه اٿئي. منهنجي ديس ۾ توکي هتان جهڙيون رنگينيون نظر نه اينديون. دل بهلائڻ جا هيترا ماڻها به اتي ڪونهن. اتي ته رڳو ڏيرا ۽ ڏنڌيل جسم آهن — ۽ منجهن آهن ٽڪنڌڙ، آسائيتون اڪيون. ويچارا پورهيت، ڏينهن رات گپي جي گولا ۾ مڱن ڏسندڙ. ’اٿيون ۽ چاڙهيون، ڏٺ ڏهاڙي سومرا‘ وارو لقاءُ اٿئي. پر ترس مٺي، اتي هڪ گالهه ٻي به آهي، جا هتي ان لپ ٻيئي پائنڻجي. ها، اتي آمر پريم لهنديءَ! ڏکيا آهيون، بکيا آهيون، جيتو جنجال اٿئون، پر الفت جا سو اڪٽ پندار اٿئون. هاڻي چئ، چئ، مارلن، ته ايترو ڪجهه ٻڌڻ کان پوءِ به مون سان هلنديءَ؟“

جواب ۾ مارلن جي خوبصورت چيڙن تي هڪ هلڪي مرڪ ڪڍي آئي — مرڪ، جنهن ۾ سوين افسانا هئا، وڌيا هئي، آئت هو، قرب هو.

۽ پوءِ هڪ ڏينهن ان مرڪ جي ئي سهاري، کيس ساڻ ڪري، راج هندستان هليو آيو. ۽ مارلن، جيون — ساڻيءَ سان توڙ ٺهاڻ

لاء پنهنجو سڀ ڪجهه ٿيا ٿي، نئين زندگيءَ جي خوبصورت  
 خاوين ۾ گرم، هڪ بلڪل نئي نئين دنيا ۾ هلي آئي.  
 پر راج سندس ساٿ ڏيئي نه سگهيو. موت جي مضبوط چنبي  
 کيس وفا جي وعدي پوري ڪرڻ جي مهلت نه ڏني. ۽ هو  
 هليو ويو. دور، گهڻو دور، پنهنجي ابدي ديس.  
 مارلن سندس چٽا کي جلندو ڏٺو. پر اها چٽا ته سندس جيءَ  
 ۾ به جالي چڪي هئي. شام جي هلڪيءَ اونڌاهيءَ ۾ جڏهن  
 چٽا جي آڱ اجهامي ويئي ۽ هلڪي رک هوا ۾ اڏامڻ لڳي،  
 تڏهن کيس محسوس ٿيو ته هيڏيءَ ساري دنيا ۾ هاڻ سندس  
 ڪير به ڪونه هو. هوءَ اڪيلي هئي، بلڪل اڪيلي، تنها ۽  
 ۽ پوءِ، تڏهن، هن جي اکڙين ۾ ڳوڙها ٽري آيا. هوءَ سڌڪي  
 سڌڪي روئڻ لڳي.

— ۽ هوءَ اڃان به سڌڪي رهي هئي.  
 مون ڳوڙهن لڪائڻ کان منهن ڦيري ڇڏيو. تڏهن، اوچتو  
 ڪٿان پري کان پنهنجو ئي لرزندڙ آواز بڌم، جو چئي رهيو  
 هو، ”تون ديوي آهين! مارلن، تون ديوي آهين، ديوي آهين!“  
 ۽ ان رات مان گهڻيءَ دير تائين پاسا ورائيندو رهيس. پوءِ  
 جڏهن نااميد ٿي ڊيڪ تي هليو آيس، تڏهن سمند ۾ طوفان  
 اچي چڪو هو.

وڏيون وڏيون خوفائتيون لهرون زور زور سان جهاز سان ٽڪرائي  
 رهيون هيون، ۽ جهاز ڪاغذ جي بيڙيءَ جيان ٽٽڻ کانپوءِ،  
 لڏندو لهندو، اڳتي وڌي رهيو هو.

تڏهن، اوچتو، ڊيڪ جي ٻنهي ڇيڙي تي مون ڪنهن عورت  
 جو ڪارو پاجو ڏٺو. هوءَ انداهيءَ رات ۾، سمند ۾ آيل طوفان  
 کي گهوري رهي هئي. سندس وار وڪريل هئا، ۽ مون کي ائين  
 لڳو، جڻ ڪو وچڙيل روح اونداهه جي اوڙاهه ۾ روشنيءَ جي  
 ڪنهن هلڪي ڪرڻي لاءِ تڪيندو هجي.

مان ڪنڌ جهڪائي، پير پير ۾ پائي، پنهنجي ڪٿين ۾ موٽي

آيس. نه ڄاڻاڻ ڇو، مون کان مارلن جو ڏک ڏٺو نٿي ويو. شايد ان ڪري جو هوءُ عورت هئي، ۽ سندس اکين ۾ آنسو هئا، يا وري شايد ان ڪري، جو هوءُ هر گهڙيءَ مونکي شيلا جي ياد ڏياري رهي هئي.

پر هاڻ ته شيلا به پراڻي ٿي چڪي هوندي! سندس هٿن ۾ ميندي رڇي هوندي، سيندڙ سهاڳ جو سندور ڀريو ويو هوندو، ۽ هوءُ سڄ تي ويڙهي سڙهي، ڪنهن جو انتظار ڪري رهي هوندي. ’هونه، —‘ مون منهن ڦيري ڇڏيو. ’هوءَ مون کي وساري ڇڏيندي، وساري ڇڏيندي — هميشه هميشه جي لاءِ وساري ڇڏيندي.‘ مون پاسو بدلائي ڇڏيو. ’مان به کيس وساري ڇڏيندس، وساري ڇڏيندس!‘

۽ شايد اهو ئي سوچيندي، مارلن به ڄاڳندي رات گذاري هئي. صبح جو ورائندي مان لنگهندي، اوچتو هوءُ اچي سامهون بيٺو. سندس اکين جي لالڻ ٻڌائي رهي هئي، ته سندس آرام ڦرجي چڪو هو.

”مارلن —“ مون آهستي چيو.

هن ڪنڌ جهڪائي ڇڏيو. اڪثرين جون ٻرندڙ ٻه ڏيانتيون ڪن پل لاءِ ڄڻ اجهامي ويون. ”مارلن!“

هوءَ خاموش رهي.

”ڪيسين ائين خاموشيءَ سان سهندي رهندين؟ چري! ڪيسين ماضيءَ جي اڻڀورن خوابن سان توڙ نڀاهيندي رهندين؟ ڪيسين پنهنجي خوبصورت جسم ۽ پاڪ روح تي جبر ڪندي رهندين؟ ڪيسين، ٻڌاء ڪيسين؟“

”جيسين يادون زندهه رهنديون.“ ڦڙڪندڙ چين ورائيو.

”يادون —؟ يادون ته ڀلائي لاءِ هونديون آهن، گهيلي!“

”پر جي وس ڪئي به نه وسرن ته؟“

”اهو تنهنجو سوداڻ آهي.“



”ڪانش، اهو صرف سوداءَ هجي!“

منهنجي دل ۾ درد جي هڪ لات اڀري، ۽ اکيون ڀرجي آيون.  
خوشبودار گلن جي سڀج تي لپتل شيلڊ، هڪ دفعو وري منهنجي  
ذهن ۾ چمڪي اٿي هئي.

”ڪنهن کي وسارڻ ڪيترو نه ڏکيو آهي!“

مون منهن ڏي ڇڏيو، پر تڙڪندڙ چپن کي روڪي نه سگهيس.  
سوچيم، ’ڪانش، اهو صرف سوداءَ ئي هجي!‘  
”ڇا تڻا سوچيو؟“ هن پڇيو.

”سوچيان ٿو، حياتي ٿوهر جو وڻ آهي.“

”ڪين جي لاءِ.“

”ها مارلن، ڪن جي لاءِ، ۽ شايد اسين ئي اهي ’ڪي‘ آهيون.  
اسين، جي صرف وعدن نڀائڻ لاءِ ئي زندهه رهون ٿا. مرڪون  
ٿا — لڙڪن کي اڪاڻڻ لاءِ. ۽ جيئون ٿا زندگيءَ جي زهر.  
پيئڻ لاءِ. اسان جا دامن نراشا جي ڦولن سان ڀريا ويا آهن، ۽  
اسين انهن تي ئي راضي آهيون، چوٽه اهي قسمت جا تحفا جو آهن!“  
هوءَ يڪڙڪ ڪري ڏسندي رهي.

”ڪڏهن سوچيو اٿئي مارلن، نه —“

”ڇا؟“

”نه —“ مان هن جي اڃان به ويجهو اچي ويس. ڏڪندڙ هٿن  
سان سندس جهڪيل منهن کي مٿي کڻي، سندس اکين ۾ گهوري  
ڏٺو، جي اداس هيون، سندس چپ، جي ڪنڀي رهيا هئا، ۽  
سندس وار، جي اڻڀا هئا.

تڏهن اوچتو، دل جي ڪنهن اونڌاهيءَ ڪند مان انهن چپن کي  
چمڻ جي خواهش اڀري آيم — ۽ منهنجا چپ ڇڻ جاڳڻ لڳا.  
هوريان هوريان، مان انهن خوبصورت چڙڻن کي ويجهو پوندو  
ويس — ويجهو اڃان به ويجهو، هن جو گرم ساهه، هن جي  
بدن جي خوشبوءِ، هن جا ڏڪندڙ چپ —

تڏهن مون هن جي اکين مان لڙڪ وهندي ڏسي ورتا. منهنجي

دل ۾ ڄڻ ڪجهه ڀڄي پيو. هٿن جي گرفت ڌري ٿي ويئي. هوءَ هلي ويئي، ۽ مان ڏاکڻ ۾ منهن لڪائي سڌڪڻ لڳس. منهنجي دل روئي رهي هئي. مون کيس ڇوڻ چاهيو هو ته: 'جڏهن به ستايل روح ملندا آهن، تڏهن هڪ نئين محبت جنم وٺندي آهي، نوان وعدا، نوان قول ۽ اقرار ٿيندا آهن. ماضيءَ کي وساري ڇڏڻ ٿي سڀ کان وڏي دانشمندي آهي. زندگيءَ جو هر لمحو پاڻ سان نئين زندگيءَ ۽ نئين خوبصورتي آڻيندو آهي.' پر مان کيس ڪجهه به چئي نه سگهيس، ۽ هوءَ هلي ويئي.

بئي ڏينهن جهاز کي خوب سينگاريو ويو. ننڍڙن ننڍڙن رنگبرنگي بلبن جون جهازرون لڳايون ويون، سونهري ڪاغذن جا گل لڳايا ويا، ۽ بال روم ۾ خاص ”بال“ جا سانباها ٿيڻ لڳا. چوٽه هڪ مسافر جوڙي، عدن ۾ اهڙي شرط ٿي شاديءَ جو اعلان ڪيو هو.

هنن جي ملاقات جهاز ۾ ئي ٿي هئي، ۽ ان ننڍڙيءَ گڏجاڻيءَ ۾ هنن هڪ ٻئي کي جيون-ساٿي چوندي ورتو هو. هوءَ، جڏهن رات جي روشنيءَ ۾ موسيقيءَ جو درياءُ اٿلي پيو. تڏهن اهو خوش نصيب جوڙو، کلندو ڪڏندو، هڪ ٻئي جي گلي ۾ ٻانهون وجهي، جهومندو، فلور تي نيچڻ لڳو. هو ٻئي خوبصورت هئا، نوجوان هئا، خوش هئا — ڇڻ بادلن جي ديس جا به رهواسي — ڇڻ آزاد پکيئڙن جو ڪو جوڙو. ۽ مائڪ تي ڪوئي گائي رهيو هو:

“Put your head on my shoulder,  
And, darling, say that you are mine.”

ان وقت مون پنهنجي ڀرسان ويٺل مارلن ڏانهن ٺهاريو. هوءَ خاموش، خالي خالي نگاهن سان ڪنوار کي ٽڪي رهي هئي. هن جا وکريل وار سندس اکڙين تي وري آيا هئا، ۽ سندس

اداس چپ مرڪ ڀلائي، نينهن ڀڄائي رهيا هئا —

“Put your head on my shoulder—”

مون ڏٺو ته هن جون اکيون ڀرجي آيون، ۽ به ننڍڙا ننڍڙا  
چمڪندڙ لڙڪ سندس نينهن مان وهي نڪتا.

ساز ۽ آواز جون لهرون مانيئي سمند جي مٿاڇري تي ڦهلجنديون  
رهيون — ڦهلجنديون رهيون — ۽ مارلسن جا چپ ڦڙڪندا  
رهيا، نيٺ ٽمندا رهيا.

“And darling, say that you are mine.”

“And darling, say that you are mine.”

“And darling, say that you are mine.”

“--darling --you are mine -- mine --”

“--mine--mine--mine--”

تڏهن، اوچتو مون هٿ وڌائي کيس پاڻ ڏانهن ڇڪي ورتو. هو  
ڇرڪي اٿي. مان کيس ٻانهن کان گهليندو، فلور تي وٺي آيس.  
ساجي ٻانهن مضبوطيءَ سان سندس ڇيلهه جي چوڌاري ورائي،  
کاٻو هٿ سندس هٿ ۾ ڏيئي، مان سازن جي تال تي پير  
ڪڻندو رهيس.

هو ڪجهه دير مونکي نڪندي رهي. پر پوءِ سندس پير به  
چرڻ لڳا. ٿڙندي ٿاڙندي، هو به تال تي پير کڻڻ لڳي. سندس  
لڙڪ خشڪ ٿي چڪا هئا.

“مون کي معاف ڪج، مارلسن!” مون پڻڪندي چيو، “مون کان  
ڏهنجو غم سٺو نٿو ٿئي، ڇو ته تون به گهاٽل آهين ۽ مان به  
گهاٽل — تون قسمت جي، ۽ مان زماني جو. اسان ٻنهي جو  
ڊڪٽو ساڳيو ئي نه آهي!”

هو منهنجي سيني ۾ منهن لڪائي، ٻڌندي رهي.  
“اسان ٻنهي جي ڇهن تان مرڪ ڦري ويئي آهي! زندگيءَ زهر  
کان سواءِ ڏٺو ئي ڇاهي اسان کي؟”  
هو اڃان تائين مون کي تڪي رهي هئي.

موسيقي گونجندي رهي، پاڇا ٽڙڪندا رهيا — ٽڙڪندا رهيا،  
 .... ۽ ٻوه خبر ناهي ڇا ٿيو. ماڻهو اسان کي مبارڪون ڏيڻ  
 لڳا. اسان ٻنهي جي گلي ۾ گلن جا ٻار وڌا ويا. هڪ ڇڻي  
 اٿي اسان جي صحت جو جام پيش ڪيو، ۽ ٻين سڀني گلاس  
 ٽڪرائي زور سان هڪاريو؛  
 ”چيئرز!“  
 ”چيئرز!“

۽ ٻوه، عورتن ۽ مردن جو انٻوه. اسان جي چوگرد اٿي نچڻ لڳو.  
 مون مارلن کي هٿ کان جهلي ورتو — ڇڻ هٿي ساري انٻوه  
 ۾ سندس گم ٿي وڃڻ جو ڀڄ هجيس.  
 هن زور سان منهنجين ٻانهن ۾ منهن لڪائي ڇڏيو، ۽ سڌڪي  
 سڌڪي روئڻ لڳي — شايد راج جي ياد دل جي ڪنهن گهرائي  
 مان اڀاري اٿي هيس.  
 تڏهن مون کي شيلا ياد اچي ويئي.  
 پر نه شيلا ته منهنجين ٻانهن ۾ هئي!

۽ اها رات اسين ٻئي ڪيترائي تائين ريلنگ جي سھاري بيٺا  
 رھياسين. ٻنهي جي اکين ۾ آنسو هئا ۽ دل ۾ جلن. عدن پهچڻ  
 شرط ٿي اسين زندگيءَ جي سڀ کان مضبوط رشتي ۾ ٻڌجي  
 هڪ ٿي وينداسين.

— اسان جو جهاز عدن کسي ويجهو پوندو ٿو وڃي. بس،  
 اڄوڪي رات جو سفر باقي آهي. صبح ٿيندي ئي وڏن وڏن  
 منارن، خوبصورت عبادت گاهن ۽ ڇهل پهل سان چلڪندڙ بازارين  
 وارو عدن، اسان جي سامهون هوندو.  
 فقط هڪ رات جي ئي ته ڳالهه آهي — ۽ اها رات هميشه جيان لهرن ۾  
 لڙهندي ئي گذري ويندي، موسيقيءَ جي درياءَ ۾ وهندي ئي گذري ويندي.



## ڪاڪ ڪڙهي، وڻ ويا

فنڪشن پورو ٿيو ۽ ڪارن جو ڪاروان ڪنٽري ڪلب روڊ کان شهر ڏانهن هليو. تڏهن مان هڪ هٿ ۾ گتار ۽ ٻئي هٿ ۾ تازي ڪٽيل ٿرافي جهلي، ڪا گهڙي ته مسرتن ۾ مست، آڊيٽوريم جي ڇت تان، هيٺ هجوم کي ويندو ڏسندو رهيس. شاگردن جا ٽولا جهومندا ڳائيندا، يونيورسٽيءَ جي بس ۾ سٽيا ويا. رنگبرنگي لباس ۾ ڪاليجي ڪڪيون، جي ٿوري دير اڳ ساز ۽ آواز جي ابدي دنيا جون ديويون ٿي لڳيون، سي هاڻي ڌرتي جي دامن تي مرڪنديون، ٽپنديون ڪڏنديون، ڪئمپس جي مڌم روشنيءَ ۾ گرم ٿينديون ويون. ڪو مانڊاڻ، ڪو سوانگ ڪو سجر هو جو هاڻي ٿٽي چڪو هو. نغمن جا ڏيا اجهامي چڪا هئا. سريلا سنگيت فضاڻن ۾ سموئجي ويا هئا. خوشبوئن جو خمار لهندو ٿي ويو. گيت گونجار بنجي چڪا هئا. آسمان ۾ بيجان ستارا پنهنجي آخري روشني لٽائي رهيا هئا. ۽ اوچتو اڪيلائيءَ جو احساس چوڌر طرف ڇانئجي ويو.

مون رستي تان نظرون هٽائي، هڪ نظر ڇمڪندڙ ٿرافيءَ کي ڏٺو، جا منهنجي محنتن جو ثمر هئي. منهنجي پريت ۽ پوڄا جو انعام هئي. منهنجي جيءَ ۾ جلندڙ سريلي سوز جو اظهار هئي. اڄ مون پنهنجي روح جي ريهه کي تند جي تنوار بنائي ڏيھ کي ڏيکارڻو هو. اڄ سالن جا سوداءَ تارَ تارَ ۾ تڙپي اٿيا هئا. اڄ اڃايل آتما، پڃري منجهه پرائڻ جيان لڇي اٿي هئي. اڄ — ها اڄ، ورهين جو وڇوڙو گتار جي گهائيندڙ آواز ۾ وڻجي سٽجي، ور وراڪا ڏيندو، اپ ڏي اڏري هليو هو. ۽ ان جو اظهار ججن جي ڪراءِ فيصلي موجب مون کسي بهرئين انعام جي صورت ۾ مليو هو. ۽ مون ائين محسوس ڪيو هو ڇڻ سر ۽ سر جو سنگم ٿيو هو. ڇڻ مان بيجل ۽ مان ٿي راءِ ڏياچ هوس. مان ٿي گيت، مان ٿي گهاءَ هوس. مون ٿي

نند مان ئي ترارَ هوس.

’سچ آهي —‘ مون سوچيو، ’سنگيت سواء دنيا ۾ ڪوئي غم، ڪوئي درد، ڪا ئي لڙچ، ڪا ئي لڙچ ناهي. سنگيت ئي جوت ۽ سنگيت ئي موت آهي.’

مون مرڪي ٿرافيءَ تي پاڻوھ مان هٿ ڦيريو، جيئن ڪو سودائي شاعر، خيالي محبوبه جي ملائم، ڊگھن ۽ ڇمڪندڙن وارن کي بيار مان ڇهي.

پوءِ جڏهن مان آڊيٽوريئم جا ڏاڪا لتاڙي هيٺ لٿس ته ڪراڙو چوڪيدار لالا رحمان، پشتو ۾ ڪو سُر جهونگاريندو دروازو بند ڪري رهيو هو.

مون کي ڏسي مرڪيو ۽ چيائين، ”واھ، سائين واھ، اڄ ته ڪمال ڪري ڇڏيئي. اڄ ته مونکي پنهنجو وطن ياد اچي ويو آهي.“ ۽ پوءِ هو ٻيهر پشتو گيت جهونگارڻ لڳو.

مون سندس هڏائين پٺي ٺپري دلداري مان چيو، ”لالا، هنن ٻي زبان آگرين کان ٻچ، فرياد لاءِ ڪيترين صدين کان منتظر هيون. هنن تارن کان ٻچ، ٻچڙن لاءِ ڪيترن ايامن کان پياسيون هيون.“ هو مون کي حيرت مان تڪيندو رهيو ۽ مان اڪيلي اونداهيءَ رات ۾ ٻاهر هليو آيس.

مهمان وڃي چڪا هئا. موٽر ڪارن ۽ بسن جون گاڙهيون بتيون ٻري کان تانڊايڻ چيان ٿمڪنديون، ٻري شهر جي اڃالي طرف وڃي رهيون هيون. تڏهن مون کي احساس ٿيو ته سڀ وڃي چڪا آهن ۽ مان اڪيلو رهجي ويو آهيان. مون هر طرف ڪنهن سواري لاءِ وجاهايو، پر ننگاهون مايوس ٿي موٽي آيون. ورائندي مان لالا رحمان جو جهونو آواز گونجيو. ”سائين، هاڻي ته سڀ هليا ويا. اوهان اڄوڪي رات هاسٽل ۾ ئي سمهي پئو؟“ ”نه لالا.“ مون جواب ڏنو، ”اڄوڪي رات منهنجي آهي. هن رات جي هر گهڙي، هر پلڪ مون کي زندگي ۾ ڪان به عزيز

آهي. مون کي گهر پهچڻ ضرور گهرجي. سڀ منهنجا منتظر هوندا. مون کي رستي تي ڪانه ڪا سواري ملي ويندي.“

ڪنٽري ڪلب روڊ تي، تبت سنو جمبي وڏي اشتهاري بورڊ پيرسان بيٺي مون کي ڪافي دير ٿي وئي، پير ڪابه بس، يا ڪار نه گذري. ٻه ٽرڪ بار سان سٽيل، هوا سان گالهليون ڪندا آيا ۽ دونهون ڦهلائيندا هليا ويا. هڪ آڏل ٽينڪر پاڻ گهليندو آيو، مون وڏي هٿ ڏنو. ڊرائيور منهن ڪڍي نسوار جي پڇڪاري ٻاهر ڪڍي اڇلائي ۽ پوءِ مون کي چپ ڏيکاريندو اڳتي وڌي ويو. مان مابيس ٿي موٽي وڃي، تبت سنو جمبي خوبصورت شهزاديءَ سان مٿو ٽيڪي بيهي رهيس.

تڏهن اوچتو ملير طرفان هڪ وڏي امپالا ڪار ٽرندي آئي ۽ مون کان چند قدم اڳتي وڃي بيهي رهي.

ڪنهن ڳوري آواز ۾ پڇيو، ”شهر تائين لغت گهرجي.“

جواب ۾ مان خود ئي ٻوڙي پيس. اڳيون در ڪليو هڪ اڏيڙ عمر جي خوش پوش ۽ صحت مند ماڻهوءَ اڳئين سيٽ ڏي هٿ سان اشارو ڪندي چيو، ”اسان سوسائٽيءَ طرف وينداسين. اوهان کي اتان بي سواري آسانيءَ سان ملي ويندي.“

مون وهڻ کان اڳ ئي سهڪندي سندس شڪرانا بجا آندا. ”وڏي مهرباني. در اصل مونکي به سوسائٽيءَ ئي وڃڻو آهي. اوهان جا لکين احسان. ورنه مون کي ته شايد اڇوڪي رات هتي ئي گذاري پوي ها.“

”ڪا ئي ڳالهه ناهي. اهو اسانجو فرض آهي.“ هن ورائيو، ”هونءَ به منهنجي گهر واري ان سلسلي ۾ ڏاڍي وهڻ آهي. ڪنهن کي رستي تي اڪيلو ڇڏڻ، ۽ سو به رات جو، کيس وسوسي ۾ وجهي ڇڏيندو آهي.“ هن اڪيون مٿي کڻي مشڪندي شيشي ۾ نهاريو.

”اهو ته هر سنجيده انسان جو فرض آهي.“ پٺيان جواب آيو. مون منهن ورائي پٺتي ڏنو. هڪ اڏيڙ عمر جي عورت جا نهايت

ٿي معزز لڳي رهي هئي، منهنجي پٺيان واري سيٺ تي ويٺي هئي. ۽ ساڻس گڏ هڪ بيحد خوبصورت نوجوان چوڪري، بنان ٻانهن بلائوز ۾، ويٺي ڪو رسالو پڙهي رهي هئي. هڪ لمحجي لاءِ هن رسالي تان نگاهون هٽائي مون ڏي نهاريو، ۽ پوءِ وري پڙهڻ ۾ لڳي وئي.

”توهان شاگرد آهيو —؟“ گاڏي استارت ڪندي هن پڇيو. ”جي؟ جي ها — مان يونيورسٽيءَ ۾ ايم — اي پڙهندو آهيان.“ مون چرڪ ڀريو. گهٻراهٽ وچان پنهنجي هڪ هٿ ۾ ڪنيل گتار ۽ ٻئي ۾ جهليل ٽرافيءَ کي ڏٺم. ۽ پوءِ محسوس ڪيم ته هو به انهن شين کي دلچسپيءَ سان ڄاڻي رهيو هو. ”دراصل —“ مون چيو، ”دراصل اڄ يونيورسٽيءَ ۾ موسيقيءَ جو مقابلو هو. هيءُ انعام به اتي مليو اٿم.“ مون فخر سان ٽرافي مٿي ڪري کيس ڏيکاري.

هو مرڪبو. ”اڇا، ته توهان فنڪار به آهيو.“ ”جي، مڙئي ٿورو گهڻو شوق آهي.“ مون ڪنڌ هيٺ ڪندي جواب ڏنو.

”ڏاڍو سٺو — جوانيءَ ۾ مون کي به ميوزڪ سان بيحد دلچسپي هوندي هئي. خاص ڪري جڏهن شادي نه ڪئي هئم.“ هن اکيون کڻي آئيني ۾ ڏٺو ۽ شرارت ڀري مرڪ سندس چپن تي ڦهلاجي وئي. پٺيان سندس بيگم جو شڪايت ڀريو آواز آيو، ”نوبه، آهي توهان کي ته هر وقت مذاق سان ڪم آهي.“

ڪجهه دير خاموش رهڻ کان پوءِ هن چيو، ”مان فوج جو رٽائرڊ ميجر آهيان پٽ. ميجر طفيل. ۽ هيءُ عورت جا گذريل تيهن سالن کان منهنجون ٻي نڪيون ڳالهائون ٻڌي رهي آهي، سا منهنجي گهر واري آهي. ۽ هوءَ منهنجي اڪيلي ڌيءُ ٿيڻ آهي.“ مون پٺتي مڙي، سٺن ٻارن جيان، نهايت ئي ادب سان کين سلام ڪيو.

ڪجهه دير خاموشي ڇانئجي وئي.



”نوجوان — “ميچر طفيل پنهنجائپ واري لهجي ۾، ساز ڏانهن اشارو ڪندي چيو، ”سان کي ڪجهه نه ٻڌائيندين؟“ مان گهٻرائجي ويس. جان ڇڏائڻ لاءِ چيم، ”مان پنهنجي متعلق ڪنهن به خوش فهميءَ ۾ مبتلا ناهيان ميچر صاحب، بس ائين ٻاراڻو شوق آهي.“

اڪ روپي جي گالهه ڪيئي نوجوان. ”ميچر ضد ڪندي چيو، ”پر تون اسانکي به ٻارئي سمجهه. منهنجي زال ته مونکي اڃا به ٻار سمجهندي آهي. ڪينءَ بيگم؟“ هن مشڪندي شيشي ۾ نهاريو.

پاڻ بچائڻ مشڪل ٿي پيو. مون گهٽار ڪئي. ”درصل اڄڪلهه مان پر ڏيهي ساز تي ڏيهي ڌنون وڄائڻ جا تجربا ڪري رهيو آهيان. شايد اوهانکي پسند اچن.“

مون تارن کي ڇهيو. بيچان تندون تڙپڻ لڳيون ۽ سُرَ ٻرڙا پکيڙي اڏاري هليا. گيتن جا قافلا اونهائيءَ رات ۾ گهجين ۾ پتل ٿلن جي لٽ تي صحرا ۾ نڪري پيا. واري جهانگيندا اڃايل بکاييل، ٿڪل ٿڪل قافلا، رڻ پٽ ۾ ڪنهن اڻڄاتي منزل طرف هلندا رهيا، هلندا رهيا، هلندا رهيا.

۽ پوءِ جڏهن اوچتو تند تڙپي سرد ٿي وئي ۽ خاموشي ڄاڻجي وئي، تڏهن مون اکين جي اوت مان نهار ڪئي. ٽمين جو رسالو ڪٿي به نظر نه آيو. هوءَ يڪ ٿڪ مونکي گهوري رهي هئي. هنجي اکين ۾ مونکي پنهنجي گيتن جي اڃ ۽ رڃ نظر آئي. قافلا جي ڀٽڪي ويا هئا. قافلا جنجي ڪابه منزل نه هئي. گيت، جي گهاٽل هئا!

”اهو اسانجو خالص سنڌي سُر سورت هو.“ مون چيو، ”سورت راجا راءِ ڏٻاڄ جي پياري ۽ خوبصورت زال هئي. ۽ راجا سائس بيحد پيار ڪندو هو، پر سندس پيار ۾ هڪ ٻي شيءِ به پائيووار هئي. سنگيت! هو سنگيت جو پوڄاري هو. تار تار مان کيس ٻار ٻار جا ٻڙلاءَ ٻڌڻ ۾ ايندا هئا. هڪ ڏينهن هڪ چارڻ سون

سٺ تي هرگسي، راجا جي دربار ۾ اچي نند تپائسي ۽ راجا سندس راڳ تي ريجهي پنهنجو سر سندس قدمن ۾ اچلي ڇڏيو. تار تار بنجي راه جو سر وڌي ڇڏيو.“

”۽ سورٺ—؟“ هيءُ ثمينه جو آواز هو.

”ها— سورٺ پنهنجي نينهن لاءِ، پنهنجي ڏياچ کي ابدي دنيا ۾ پاڻ لاءِ وڃي چڪيا تي ڇڙهي. شعلا اتياء سرير جلي رک ٿي ويو. پر آتسا ته ابدي آهي. اڏري وئي.“

”ڪيڏي نه ڏکوئيندڙ ڪهاڻي آهي.“ ثمينه چيو

”منهنجي ديس جون سڀ ڪهاڻيون ڏکوئيندڙ آهن ثمينه صاحبو. منهنجو ڏيه ڏک ۽ ڏاڍ جي آڳ ۾ صدين کان سڙندو رهيو آهي. ڪيئي دولهه دريا خان، ڪيئي دودا جوان، ڪيئي هوشو پهلو ان هن مٽيءَ جو مان رکڻ خاطر جان تي ڪيڏي ويا. سنڌيءَ جي سرزمين رت سان رڱي ويا. ڌرتيءَ جي پياس اجهائي ويا. پر ان ڳالهه کي صديون گذري ويون. اڄ منهنجي ڌرتي ٻيهر اچائي آهي. دودا ٻيهر ايندا، دريا خان ۽ هوشو ٻيو جنم وٺندا. مارئيون مرڪنديون. سنڌي سينگاربي.“

ميجر جو آواز هاڻي گهٽ ٿي ويو هو. چيائين، ”ٻڌاء پٽ، اڃا به ٻڌاء. تنهنجي ذات منهنجي نَس نَس ۾ سائجي وئي آهي.“

مون گتار جي گت تي هٿ هنيون. مارئي مرڪي اٿي. لوئي لڱن تي، آه، عرش تي. سر جابر جا ٿڪ چيريندا، ڪوٽ ڪيرائيندا، وڃي ٺهل ناريءَ جي قدمن ۾ ڪريا. قلف ڪڙا ڪير زنجير، ذريون ذريون ٿي ڪرندا رهيا، ڪرندار هيا، ڪرندار هيا. ”مارئي—“ مون چيو، ”سنڌي عورت جي علامت آهي: ظالم جي ظلم آڏو هڪ ضعيف عورت نه جهڪي. پنوهارن کي ياد ڪندي رهي. ڏک ڏاکڻا فقط ان آڌار تي سهندي رهندي ته آخر سندس آه، ڪوٽ ڪيرائي وجهندي. ڏاڍن کي ڏهڪائي ڇڏيندي. ۽ آخر ٿيو به ائين. مهٽ مارن جي ئي ٿي. سنڌيءَ

جو گات اوچو ٿي ويو ۽ اڄ به اوچو آهي.“  
 مون ڏٺو ٿمينه جي اداس اکين ۾ ڇمڪ ڇمڪ اچي وئي. ڄڻ انڌياري  
 آڪاس ۾ به ديب جليا هجن. جيئن شام جي جهونجهڪڙي ۾  
 ڏانڊاڻا ٽمڪن. جيئن سينواريل پاڻيءَ تي اجلا ڪٽڻ.  
 مان ڪا دير نه هنڪي ڏسندو رهيس. هنجي خوبصورت گهرين  
 اڪڙين ۾ پيهي وڃڻ جي خواهش دل ۾ درد بنجي جاڳي اٿي.  
 درد جو سنگيت جو ساڻي آهي. سوز جو ساز جو سرمايو آهي.  
 منهنجي دل ٽڙڪي اٿي.

هن چيو، ”اسان کي هٿ آڻي ڪافي عرصو ٿيو آهي، پر سنڌ  
 متعلق اهڙيون دلچسپ گاهيون ڪنهن به نه ٻڌايون هيون. اسان  
 ته هن کي هڪ ريگستان ئي سمجهندا هئاسين.“  
 ”ريگستان ۾ به ڪڏهن ڪڏهن رنگبرنگي خوبصورت، سهڻا  
 مهڻا گل ٿڙندا آهن ٿمينه صاحب. ڪي بدنصيب مڪڙيون ته  
 ان ڏني ئي ڪوماڻجي وينديون آهن.“

”اڄ مدت کان پوءِ منهنجو نديپڻ واپس آيو آهي. منهنجي من  
 ۾ خوشيون موٽيون آهن. تنهنجي تار ۽ گفتار مونکي زندگي  
 کي قريب کان ڏهن جو موقعو ڏنو آهي. اڄ اوچتو حياتيءَ جا  
 هزارين روپ منهنجي سامهون اڀري آيا آهن. ٻڌاء — ڪجهه  
 اڃان به ٻڌاء.“

ميجر صاحب جو چهرو ٻهڪي پيو. منهنجي ڪلهي تي پنهنجو ڪاپو  
 هٿ رکي هلڪو زور ڏيندي چيائين، ”نوجوان — ٿمينه سچ ٿي چوي.  
 ضرور ٻڌاء. هن دلچسپ واديءَ جون دلچسپ ڪهاڻيون ٻڌاء.“  
 مون ڏٺو ٿمينه آسائين اکين سان مونکي گهوري رهي هئي. اهي  
 اکيون، منهنجيون پنهنجيون هيون. اهي اکيون، جن مان منهنجا  
 سُر ڦٽي ٿي نڪتا. اهي اکيون، جن ۾ بریت هئي پيار هو،  
 قرب هو قرار هو، جن چند گهڙين ۾ منهنجي وجود ۾ واسو  
 ڪيو هو ۽ جن کان سواءِ منهنجي زندگي اڏوري هئي.  
 ”تون منهنجو وڃايل ڀاڄو آهين، ٿمينه.“ مون دل ۾ سوچيو.

تون، جنهن لڻ منهنجا گيت وياڪل هئا. تون، جنهن کان منهنجي روح کي روشني ملي. تون، جنهن کي مون اڻ ڏٺي ٿي پوڄيو، چاهيو ۽ سام ۾ سمايو. ها، سونهن ري سنگيت اڏورو آهي ٿمينه. روپ ريءَ راڳ روڳي آهي. تون سونهن آهين، مان سنگيت آهيان. تون روپ ۽ مان راڳ آهيان. تون منهنجي آهين. تون منهنجي آهين. ڏس، توکي سامهون ڏسي منهنجي ذات ڪيڏو نه اوچو اڏامي ٿي. ٻڌ ٿمينه، ٻڌ —

مون گتار ڪنئين. آگرئون هليون. دل دانهن ڪئي؛  
 ڪاڪ ڪڙهي، وڻ ويا، لُونو لڏاڻو،  
 نَو پڇاڻا سپرين، آڻڻ آجهاڻو،  
 مين سين ماڻو، مناسب نه ميندرا — !

دل مان درد جي لات اڀري نڪتي؛

ميان ميندرا موت، بخـش بچايون،  
 تون گهڻن جو گهوت، مون ور تون ٿي هڪڙو!

جيئي ڇر بنجي چڪي هئي؛

گجر گهڻا ٿي گهاٽيا، پاڻ ٿي لڳس گهاٽ،  
 ميندري ملا، لڳس کان ڪاپار ۾ — !

مومل نه ڪهڻا ٿي گهوت گهاٽيا هئا. هيءُ ڪهڙو گهاٽ لڳس جو راتو ڏينهن ڏڪندي ٿي رهي. شمع جلندي ٿي رهي. نيڻ ويڻ وسائيندا ٿي رهيا. پريت ريت نپائيندي ٿي رهي. پر راتو نه موٽيو. پيار جا سڀا، سڀا ٿي رهيا. ۽ هوءَ سڌڪي سڌڪي پڪاريندي رهي. ميندرا موت — ميندرا موت — ميندرا موت — !  
 ۽ تڏهن مون ٿمينه ڏي ڏٺو، جا ماءُ جي ڪلهي تي ڪنڌرڪي اڪيون پوري ڪجهه سوچي رهي هئي. شايد ڪلهه جون يادون — يا وري سڀا جا سڀا. ميجر طفيل جون اڪيون ڀرجي آيون هيون. 'مان پاگل آهيان.' مون سوچيو، 'ڪجهه دير جو ٿي سات آهي، ۽ پوءِ هوءَ وڇڙي ويندي. جيئن ڪا لهر اٿاهه ساگر مان اڀري

ڪناري کي ڇهي، وري وڃي بي انت سمند ۾ سماءُجي ويندي آهي. پوءِ منهنجو روح اڪيلائيءَ ۾ رڙندو رهندو. ۽ منهنجي ذات بي سهارا ٿي ويندي. پر نه هن جي ياد منهنجي اونداهي راتين ۾ ڏيائي بنجي ٿمڪندي، چوٽه هوءَ منهنجي آهي، منهنجي آهي. ٽئين منهنجي خاموشي ڏسي اڪيون کوليون. جن ۾ هاڻي عجيب سڪون اڀري آيو هون. منهن مٿي کڻي چيائين، ”اڃ اوهان منهنجي دل تان محروميءَ جو بوجهه لاهي ڇڏيو آهي. جا اداسي منهنجو مقدر بنجي چڪي هئي، سا هاڻي باقي نه رهي آهي. اڃ مان خوش آهيان — بيحد خوش —!“

۽ پوءِ ڪار جيل کان ڪاٻي طرف مڙي. ’فقط چند لمحا ۽ پوءِ هوءَ تو کان هميشه هميشه لاءِ وڇڙي ويندي.‘ مون سوچيو، ’هن جون يادون ڪا دڪان ڪن بنجي تنهنجو ڏيل ڏنگينديون رهنديون. پر هوءَ توکي ڪڏهن به نه ملندي — ڪڏهن به نه ملندي.‘

شايد منزل اچي وئي هئي، جو ڪار اچي ڪشادي بنگلي جي آڏو بيٺي.

ميچر طفيل ڪار جو دروازو کوليندي چيو، ”نوجوان، توهان ملاقات ڪري اسان کي بيحد خوشي ٿي. هن غريب خاني کي پنهنجو ئي گهر سمجهو. ڪڏهن ڪڏهن ايندو ڪڇ.“

مون ٻڌندڙ دل ۽ اداس اکين سان ٽئين کي ڏٺو ۽ پوءِ ڪار مان لهي آيس.

ايتري ۾ به نوڪر هڪ Wheel Chair (ڦيٽن واري ڪرسي) کڻيندا اچي ڪار وٽ پهتا.

”ها —“ ميچر صاحب گنپير آواز ۾ چيو، ”ٽئين اباڄي آهي. ننڍي هوندي کيس پوليو ٿي پيو هو، جنهن ۾ ٻئي ٿنگون بيڪار ٿي ويس.“ هن جو آواز ڀرجي آيو. ”ان کان پوءِ هوءَ ڪڏهن به هلي نه سگهي آهي. زندگي هن لاءِ اداسين جو پيو

نالو آهي. قدرت ساڻس عجيب ٺٺولي ڪئي آهي. اڄ، تو کيس  
چند گهڙين لاءِ جا خوشي ڏني آهي، مان ان لاءِ تنهنجو  
ٿورائتو آهيان.“

هن جي اکين ۾ موتي چمڪي اٿيا.  
۽ پوءِ هنن سهارو ڏئي ٿمينه کي ڪار مان لاٿو ۽ ڪرسيءَ  
تي ويهاريو. هن جون ٻئي ٽنگون سڪل هيون. ۽ جڏهن نوڪر  
ڪرسي ڌڪي هليا، تڏهن هن ٻيهر اکيون کلي مڻ ڏي نه  
ڏٺو. ۽ مان کيس ڏسندو رهيس. ايسٽائين، جيسٽائين هوءَ منهنجي  
اکين کان اوجھل نه ٿي وئي.

منهنجي دل ۾ چڻ ڪجهه پڇي پيو. اکين ۾ ڳوڙهن جا تير  
لهي آيا. ڀولار ۾ پنهنجو وجود پنواڻيون کائيندو محسوس ٿيو.  
دل دانھن ڪئي، اهو ڪوڙ آهي —  
اهو ڪوڙ آهي —  
اهو ڪوڙ آهي —

منهنجون آڱريون سڀڄي گتار جي تارن جي گرد مضبوطيءَ  
سان چمي ويون. تارون تيريءَ جي ملس ۾ پيهي ويون. ۽ پوءِ  
جڏهن تار آواز ڪري ٿئي، تڏهن ڏٺو ته آڱر مان خون وهي  
هليو هو.

ان رات، پنهنجي ڪمري ۾ ڪافي دير تائين دريءَ کان ٻاهر  
اوندم، ۾ ٻاهر گهوريندو رهيس. ۽ پوءِ اوچتو مون پٺتي مڙي،  
ٽيمبل تان اڇوڪي ڪٽيل ٿرافي کڻي دريءَ کان ٻاهر اڇلائي  
چڏي. ۽ پوءِ پنهنجي زخمي آڱر کي ڏسڻ لڳس.



## گولا جي گولسن جا!

اڃا سڄ ٿي ڪونه اڀريو هو جو زال اچي جاڳايم. تونڌاڙيندي چيائين، ”اٿو نه ٿا. سڄ وڃي ولايت پهتو آهي ۽ توهان اڃا تائين پيا ٿا مزي سان کونگهرا هئو.“

مون لنواڻ لاءِ پاسو بدلايو. هوءَ ٻئي پاسي کان ڦري آئي. چيائين، ”هاڻي اٿو به ڪٿي. الاهي دير ٿي وئي آهي.“

مان ڪن لٿار ڪري سٽوئي رهيس. هن جي آواز ۾ ٻيڙاري بکڻ لڳي. ”ڇو، وسري ويو اٿو ڇا ته اڄ انٽرويو آهي.“

”انٽرويو!“ مون هڪدم اکيون کوليون. پلنگ تان ٽپ ڏئي لٽس ۽ بات روم ڏانهن ڊوڙندي چيس، ”اڙي پاڳن ڀري، پهريون ڇو نه جاڳايئي؟“

هن چيو، ”مان ته ڪلاڪ کان پئي ٿي مٿو هٽان. توهان ٻڌو به نه سهي.“

مون تيز ٽڪڙ ۾ منهن ٽسي ڇنڊا هنياءُ. برش جا به چار رهڙا ڏندن کي ڏنم ۽ پوءِ تازو سبائيل سوٽ پيار ۽ پاپوڻ مان ڪڍي پاتم. هڪ هڪ تاءِ ميسج ڪري ڏنم. پاڻي ڏنم. لاهي ڏنم. وري پاڻي ڏنم. وارن ۾ ڪريم، اکين ۾ سرمون، منهن تي پائوڊر جو هڪو تهه، يو ڊي ڪولون جو ڦوهارو ۽ پوءِ آئيني اڳيان بيهي پاڻ کي هر ڪنڊ، هر پهلو کان جاچي ڏنم. ظاهري طور ته ڪابه گهٽتائي نظر نه آهي.

’ڪٿي هنن کي ڪا ورڏ نظر نه اچي؟‘ مون سوچيو. ايتري ۾ بيگم صاحب به سورنهن سينگار ڪري اچي آڏو بيٺي. مرڪندي چيائين، ”ڇا راءِ آهي؟“

مون به ٿي عرشي فرشي سلام ڪندي چيو، ”اسان جي راءِ ته ٻين جي راءِ جي محتاج آهي.“

چيائين، ”سمجهو ٿا ته اسان کين منهنجو مطلب آهي ته ڪنهن به

هڪ ڪي امپريس ڪري سگهنداسين؟“  
”ڪل گهڻا هوندا؟“

”خير ناهي، ٿوريءَ دير ۾ پتو پئجي ويندو.“  
”منهنجي خيال ۾ توکي ڪنهن پير تي باس باسڻ گهرجي ها.“  
”باسي اٿم، هن نه، ٿهه ورائيو.“ بخاري شاهه بادشاهه تي ديک  
لهرائيندس.

”بي ڪا سفارش؟“  
”اهو به ڏسي وٺنداسين. منهنجي ساهيڙين جا مڙس وڏا سرڪاري  
ڪامورا آهن. ڪنهن وزير کان به چوائينداسين. توهان ويهو  
ت. سهي.“

مان صوفي تي ويهي رهيس. هوءَ دريءَ جي سير مان ٻاهر  
ڏسڻ لڳي.

”گهڻا آهن؟“ مون پڇيو.  
”پنج ڇهه ته نظر اچن ٿا.“

”عورتون به آهن؟“

”ها، عورتون به آهن.“

”نه پوءِ دير ڇا جي؟ شروع ڪجي انٽرويو؟“

هوءَ دري بند ڪري موٽي آئي. گهرايل آواز ۾ چيائين، ”خير  
ناهي مونکي ڇا ٿو ٿئي.“

”خير ته آهي؟“

”دل ٿي ٻڏي.“

مون دلاسو ڏيندي چيس، ”گهٻراءِ نه. خدا مڙئي چڱي ڪندو.  
پنهنجي دل تي مڪمل قبضو رک. گهڻي ڇڏي ڏي.“

هوءَ ڦڪي مرڪ مرڪي.

”شاباس. ائين همت ڪر. ڀلا هاڻي ٿئي انٽرويو شروع؟ تيار  
ٿي وڃ.“



پهريون اميدوار هڪ اڏيڙا عمر جو مرد هو. ٻوٽ چوپيل انب جي ڪڪڙيءَ جهڙو. ڪوڙو نڪتل. ڪاري پينٽ، ڪارو جئڪيٽ. ڪالر ۾ ڪارو بڻو ٻٽل، هٿ ۾ پاڻيپ. نهايت ئي احتياط سان پاڻ پيئندو اچي اڳيان بيٺو. هڪ نظر اسان ٻنهي ڏي ڏنائين ۽ پوءِ پاڻيپ سان دونهن ڪڍندي، هڏائون هٿ وڌائي، انگريزي ٻوليءَ ۾ چيائين، ”آءُ- ايس، ايس- ايس- سي- چوڌري.“

اسان ٻنهي کيس اٿي هٿ ملايو. هو سامهون پيل ڪرسيءَ تي آرام سان ليٽي پيو. ٻئي ٽنگون ٽيڙي اسان جي ٽيبل تي رکي، ٿڌو ساهه ڀري چيائين، ”افو-ه- ڏاڍي گرمي آهي. توهان ته ايترو ڪنڊيشنر به نه هلايو آهي. پنهنجي گهر ۾.“

مون يڪدم چيو، ”اهو به اچي ويندو مسٽر ايس. ايس- سي- چوڌري- اهو به اچي ويندو. پهريون انٽرويو.“

”او، ايس، انٽرويو.“ هن چيو، ”ته توهانجي پگهار گهڻي آهي مسٽر شوباز؟“

مون ۽ منهنجي زال هڪٻئي ڏانهن ڏٺو. مسٽر ايس- ايس- سي- چوڌريءَ آرس پڳو. آگرين مان ٺڪاءُ ڪڍيا ۽ پوءِ چيائين، ”مون توهان کان توهان جي سيلري پڇي هئي.“

مان هڪو ٻڪو ٿي ويس. گهٽ ۾ ڇهه، پر انٽرويو ته توهان جو ٿيڻو آهي. ملازمت توهان کي گهرجي، مون کي نه.“

هو ڪليو. ”ڏسڻو اهو آهي- مسٽر شوباز ته توهان جي آمدني ايتري آهي به سهي جو هڪ عدد مهذب ملازم رکي سگهيو.“

مون کي ڏاڍا خار لڳا. پر سور پي ويس، ڇهه: ”پر توهان کي ڪيتري پگهار مناسب ٿيندي مسٽر ايس. ايس- سي- چوڌري؟“

”پگهار؟“ هن جي مرڪ ۾ چٽر هڻي، ”ٻڌسو هٿ جي مَر- آهي مسٽر....“

”شهباز“ مون تڪڙ ۾ چئي ڏنو.  
 هو ٻيهر مرڪيو. ”اڃا اڃا، مسٽر شهباز.“  
 مون ٻئي هٿ مٿي تي ڏئي ڇڏيا.  
 ”ها ته مون چيو پئي ته پيسو هٿ جي سر آهي. لکها روپيا هنن  
 هٿن ۾ آيا ۽ لکها روپيا گلاس ۾ اوتري پي ڇڏيم.“  
 منهنجي زال ٻنل نگاھن سان کيس ڏسندي چيو، ”ته توهان-“  
 ”يس بيگم صاحب. پر ولائٽيءَ کانسواءِ ڇهندو به ناهيان.“ هن  
 پاڻيپ مان دونھون ڪڍيو.  
 ”۽ ڪم متعلق توهانجو ڪهڙو خيال آهي؟“ مون پڇيو.  
 ”ڪم؟ ڪم ته ٿيندو ئي رهندو مسٽر-“  
 ”شهباز.“

هو مرڪيو. ”هن کان اڳ مان نواب صاحب آف سبز باغ  
 وٽ ملازم هوس. هر روز صبح جو سوير نواب صاحب جن بذات  
 خود، بنفس نفيس پنج ساوا نوٽ منهنجي کيسي ۾ وجهي ويندا  
 هئا، کيسي جي خرچي. پر هاڻي.“ ڦڪي ڪيل. ”هاڻي ته ساون نوٽن  
 جو ملهه به اهو نه رهيو آهي.“

”مون ڪم لاءِ پڇيو هو مسٽر ايس. ايم. سي چوڌري.“  
 هن کي ڪجهه مڙئي مٿيان لڳي چيائين، ”مونکي ٻچ ٻچ وارا  
 مالڪ پسند نه ايندا آهن مسٽر شوباز.“  
 مون گھٽ ڏني.

”پلا ٽيليفون رسيو ڪرڻ. ٽيليفون تي هدايتون ڏيڻ ۽ نوڪرن  
 ڇاڪرڻ، خانسامانن کي ٺيڪ طرح هلائڻ کانسواءِ مان ٻيو ڇا  
 ڪري سگهندس.“

”پر اسان وٽ ته ڪو نوڪر ڇاڪر ۽ خانسامان به ڪونهي.“  
 ”وات ڊو يو سي؟ ڪونهي؟“

”۽ نه وري ٽيليفون ئي آهي.“

”ڪونهي؟ يعني ٽيليفون به ناهي. اسٽرينج!“

”جي نه. ۽ چوڌري صاحب، اسانکي هڪ اهڙي نوڪر جي

ضرورت آهي، جيڪو گهر جو سڄو ڪم پاڻ يعني بذات خود ڪري سگهي.“

مسٽر ايس. ايم. سي چوڌريءَ جي هٿن مان پائيمپ ڇڏائي ويو. وات ڦاٽي ويس ۽ اکين ۾ بي اعتباريءَ جو ڏنڌ اڀري آيس. گهڻي تڪليف کان پوءِ چيائين، ”پر توهان ته هڪ عدد سٽريل قسم جي ملازم لاءِ اخبار ۾ اشتهار ڏنو هو. آءٌ ايم وڃي ساري مسٽر—“

مون ۽ منهنجي زال ڪنن ۾ آڱريون وجهي ڇڏيون. هو اٿيو. ٽڏي سان ڪرسي ڀري ڪري. پُٺُ پُٺُ ڪندو در تائين پهتو. پٺتي مڙي هڪ دفعو غصبي مان اسان ڏي ڏٺائين ۽ پوءِ در کي ايڏو ته زور سان ڦهڪو ڪري بند ڪيائين جو پٺ تي تنگيل تصوير پٺ تي ڪري ڇيهون ڇيهون ٿي وئي. ڪا گهڙي ته گهر لڏندو رهيو. ۽ پوءِ خاموشي ڇانئجي وئي.

ٻيو اسيدوار هڪ نوجوان هو. تنگ پٺان، وار وڏا هيٺن جهڙا. پانهن ۾ چانديءَ جي زنجيري. ڪرائيءَ مٿان عورت جي تصوير اڪريل. گلي ۾ مصري فرعون جو ٻلو لٽڪيل.

سيتي ۾ انگريزي ٽن جهونگاريندو اندر آيو. ويجهو اچي ٽڏي سان پاسيري ڀيل ڪرسي سڏي ڪيائين. لا پرواهيءَ سان هٿ وڌائي ولائتي لهجي ۾ چيائين، ”هاءِ باس!“ پوءِ منهنجي گهر واريءَ ڏانهن مرڪندي چيائين، ”هاءِ سوٽ.“

ويچاريءَ کان چرڪ نڪري ويو. هو ٽپ ڏئي ڪرسي تي ويهي رهيو. کيسي مان چيونگ ڪم ڪڍي ڇٻاڙيندي چيائين، ”سو اوهانکي ملازم جي ضرورت آهي؟“ مون مرٽينگ آواز ۾ چيو، ”جي — ها —“ هن زور سان ٽيمبل تي هٿ هنيون. ”نيڪ آهي مونکي منظور آهي. پر منهنجا ڪي شرط آهن.“

”شرط؟ ڪهڙا شرط؟“

”معمولي آهن. مثلاً شرط نمبر پهريون ته مون کي هن گهر ۾ کائڻ وڃائڻ جي ڪابه جهل پل نه هوندي. مان گتار، ميدوان، بينجو، طبلو، سارنگي، ستار، باجو وغيره وغيره نهايت ئي عمدگيءَ سان وڃائي سگهندو آهيان. ڊانس به ڪندو آهيان، جهڙوڪ: راڪ اينڊ رول - رمبا سمبا - چاچاچا - ٽوئسٽ - لڇ - وڇ - ٽيچ وغيره وغيره.“

پوءِ هن منهنجي گهر واريءَ ڏي ڏسندي آهستيگيءَ سان چيو، ”توهان کي ڪهڙي ڊانس پسند آهي؟“

”مان ڊانس نه ڪندي آهيان.“ هن بي رخيءَ سان ورائيو. ”ڊانس نه ڪندا آهيو؟ هٿو ڪم؟ ڊانس نه ڪندا آهيو. ميوزڪ سان دلچسپي ناهي. لائيف ۾ انٽريست ناهي. گهر آهي يا قبرستان؟ هن کان اڳ مان مسز آلو والا جن وٽ نوڪري ڪندو هوس. وات اي سويٽ ليڊي! پنجاه سالن جي عمر هئس پر تڏهن به ڪلاڪن جا ڪلاڪ مون سان گڏ ڊانس ڪندي هئي. بيتلز جي ڌن تي ريسٽليس ٿي ويندي هئي. ٻارن وانگيان رڙيون ڪندي هئي. ڪهڙا ڦاڙيندي هئي. چيخندي هئي - چلائيندي هئي.“ هن ڪنڌ لوڏيو، ڄڻ سخت نااميدي ٿي هئس. ”نيور ٿاٺ آف. ان کان اڳ مان ڊي-ايل-ڊي جي گهر به ڪم ڪري چڪو آهيان. اتي ته سندس جوان ڌيئرن کي انٽرٽين ڪرڻ منهنجي ئي حوالي هوندو هو. عجيب ماڻهو آهيو توهان به، خواه مخواه منهنجو ٽائيم خراب ڪيو. مون کي تمام ضروري اپائنٽمينٽ، هٿي گرل فرينڊ سان. ٻو آن رومانٽڪ ڪيل.“ هن ڇ-ٽ مان اسان ڏي نهاريو. ۽ پوءِ ڏيري مچڪائيندو ٻاهر نڪري ويو.

منهنجي گهر واريءَ جي اکين ۾ پاڻي ٿري آيو. چيائين، ”هي ته آسمان کان گهٽ ڳالهائڻ ئي نٿا. ان کان ته نوري کي

ٺٻي ڪوٺان ڪهراڻي وٺان ها ته چڱو.“  
 ”نوري جهڙو جاهل ڪراچيءَ جهڙي شهر ۾ اچي ها ته راج  
 ڪلاڻي ها، راج. هت ته سڌريل، سياڻا، صاف سٿرا نوڪر گهرجن.“  
 ”ٿوڙ ٻئي تنهنجي صاف سڌريل نوڪرن کي. نوڪري ڪرڻ  
 ٿا اچن يا حڪم هلائڻ.“

مون کي چڙ لڳي. ”ان لاءِ ٿي اهي ڳالهيون ڪرين جو  
 ڪڏهن وڏي شهر ۾ رهي ناهين. سوسائٽيءَ ۾ اٿي ويٺي ناهين.  
 چڱن ماڻهن سان اچڻ وڃڻ ٿيندءِ ته منهنجي ڳالهه خود بخود  
 سمجه ۾ اچي ويندءِ.“

هوءَ چپ چاپ ڳوڙها ٻاڙڻ لڳي.  
 در ڪليو ته سانهون هڪ جهور ڪراڙي عورت هٿوراڙيون  
 ڏيندي، فرنيچر سان ٽڪرائيندي اچي ويجهي پهتي. مون ڏي  
 نهاريندي چيائين، ”اٿي امڙ، خوش ته آهين نه؟“

چير، ”بيگم صاحب پريڻ پاسي ويٺي اٿئي مائي.“  
 هوءَ غلط پاسي ڦري اچي ٿنڀي اڳيان بيٺي. چيائين ”امان نظر  
 نه گهٽ ڪانهيم پر اوندهه ۾ جو اچي ويٺا آهيو، سو مڙئي  
 پيل ٿيم.“

منهنجي زال اٿي. وڃي ٻانهن کان وٺي آئي پنهنجي ڀرسان  
 وهاريس.

”اٿي امڙ ڏکيا ڏينهن شل دشمن تي به نه اچن. نه ته ڪٿي  
 مان ۽ ڪٿي پراڻي غلامي. سڄي حياتي گلن ۾ ترپس گلن ۾،  
 ڇا ته حسن هوندو هئم مائي. سکر ۽ روڙهيءَ جا ماڻهو پاڙو ڀري  
 ايندا مٺا ڏسڻ مون کي. هيءَ ڪڪڙي اک، هي ڊگها وار، ڳاڙها  
 ڳاڙها گل، جهڙا ڏاڙهون. خدا پڇندو رن سان. پهاڄ اهڙو پٺيان  
 پئي جو سڀ ڪجهه ميڙي چونڊي وٺي.“

مون بيزار ٿي پڇيو، ”مائي ڪم ڪندين؟“  
 ”ها ابا. هاڻي ته قسمت ۾ ڪم ٿي ڪم آهي. نه ته ڇا مان  
 ۽ ڇا ڪم؟ ڪڪ پڇي پيو نه ڪم ڪڏهن.“

”پگهار ڇا وٺيندڙ؟“

”ڪهڙي پگهار وٺانءِ ابا؟ پنهنجو بچو آهين. صبح جو ڇانهه، پيئڻ جي علت اٿم. امڙ ٺاهيندي ته ڪوپ به کڻي مونکي به ڏيندي. منجهند جي ماني به بچا آهيون، پڇاڻيندو ته مون کي ڏجو. رات جو وري ڪاڏي پئي پنڌ ڪندس. ماني پور پڇاڻي ڏيندو ته اتي ئي پئجي رهنديس.“

”باقي ڪم ڪهڙو ڪنديءِ مائي؟“

”ابا اهو سڀ ڪم ته ٻڌايومانءِ. جبل کي مٿو ته ڪونه وڃي ڏينديس. ڪراڙي زال آهيان. تنهنجي در تي ورونهن ڪيو پئي هوندس. پٿرو اٿم الله ڏنو، سو به ماني پور پيو هت مون سان کائيندو. اسر جو سوير ڪم تي ويندو آهي. رڳو منجهند جو مانيءَ تي موٽندو آهي.“

”پٽ به هتي رهندڙي؟“

”ها امڙ، زال جو مون سان گڏ رهندس ته پوءِ اڪيلو ڪٿي وڃي ڪرندو پڇڙو؟“

”زال به!“

”ها امڙ، ڀلا نديڙا ٻارڙا ماءُ کان پري رهي ڪيئن سگهندا؟“  
مون مائيءَ کي ٻانهن کان وٺي در تائين پڇايو.

ڪافي دير تائين ٻئي چپ چاپ ويٺا رهياسين. نه هن ڳالهه جو ۽ نه مون.

اوچتو در هڪ دفعو وري کليو ۽ سامهون هڪ تنگ ڪپڙن ۾ ڦاٿل جوانڙي، مائي سان مٽڪندي، اڪيون مچڪائيندي، خوشبو اڏائيندي، چيلهه لوڏيندي ڇاتيون چاڪائيندي، اچي اڳيان بيٺي.

ديدن جون دو ناليون منهنجي طرف اُڀيون ڪري، پيار اڪين ۾ اوتي، هڪي مرڪ ڇپڙن تي آئي، مٿڙي آواز ۾ چيائين،  
”مان ويهي سگهان ٿي؟“

منهنجيون ته به به ويون ڇهه به ويون. وات ڦاٽي ويس.  
 ڏانهن تڪيندي ڇير، ”ها ها-چو نه، ويهو ويهو. ها.... هيڏانهن  
 منهنجي ڀرسان ڪرسيءَ تي اچي ويهو.“  
 زال ڪڪ ۾ ٽونٽ وٺائي ڪٺير.  
 احساس ٿيم ته مان حد کان وڌيڪ ڊاڇسڇيءَ جو مظاهرو ڪري  
 چڪو آهيان. ٿورو پاڻ تي ضابطو رکندي ڇير:  
 ”ها، محترم؟“ مرڪ ڇپن تي ٿري آيم.  
 منهنجي زال جهٽ پٽ وٺو استعمال ڪيو: ”هن سان مان  
 پاڙهي ڳالهائينديس.“

مان منهن پيلو ڪري ويهي رهيس.  
 منهنجي زال رڪاڙيءَ مان پڇيس، ”نوڪري ڪندين؟.“  
 هن شرميليون پلڪون کڻي مون ڏانهن ڏٺو. ڇڻ ان سوال جو  
 جواب مون کان پڇي رهي هجي.  
 منهنجي نگاهن ۾ بيتابي ڏسي، اکين ۾ شرمائيندي سريلي آواز  
 ۾ چيائين، ”ها بيگم صاحب.“  
 ”ڪهڙو ڪم ڪندين؟.“

”جهڙو ڪم ڪندا بيگم صاحب.“  
 ”بهاري ڏيندين؟.“  
 ”بهاري؟.“ هن کي ڇڻ يقين ئي نه آيو.  
 ”ها ها ڏيندي، ڇو نه ڏيندي بهاري.“ مون وڇر چيو.  
 ”توهان ڇپ رهو.“  
 مان ڇپ ٿي ويس. اکين ۾ التجا، دل جو زور زور سان ٽڙڪڻ.  
 بهاري ڏيندين؟  
 هن مون ڏانهن ڏٺو. ”ڏيندي بيگم.“  
 ”ٿانو مليندين؟.“  
 ”ٿانو!“

”ها ها، ڇو نه مليندي ٿانو؟ آهن ئي ڪيترا ڀاتي گهر ۾؟“  
 زال جي فھري نظر گھوري ڏٺو.

مان ماڻ ٿي ويس.  
 ”ها بيگم صاحبہ.“  
 ”ڪپڙا ڏوٽيندڙ؟“  
 ڳالهائڻ چاهيم. ڇپ چوري نه سگهيس.  
 ”ڏوٽندس بيگم صاحبہ.“  
 ”ٻيو ڇا ڪنديءَ؟“  
 ”جيڪو اوهان حڪم ڏينديون، بيگم صاحبہ.“  
 هن مون ڏانهن ڏسندي هڪو شوڪازو ڀريو.  
 منهنجي پيشانيءَ تي پگهر جا ڦڙا ڇمڪي اٿيا. زال ڏانهن ڏٺي،  
 جا ڪجهه سوچي رهي هئي.  
 دل ئي دل ۾ کيس التجا ڪيم: ’رکي ڇڏينس ڀاڳين پري....  
 رکي ڇڏينس. وري اهڙي نوڪرياڻي نه ملندي، دير نه ڪر-  
 رکي ڇڏينس.‘  
 ”پگهار گهڻي وٺنديءَ؟“  
 ”جيڪا اوهان ڏينديون بيگم صاحبہ.“ مٿر آواز جا جلتڙنگ-  
 چپن تي هڪي مرڪ.  
 منهنجي دل سيني ۾ ڦٽڪڻ لڳي.  
 ’رکي ڇڏينس مولائڻ، رکي ڇڏينس.‘  
 منهنجون اکيون اڃان به سوچ جي ساگر ۾ گم.  
 اوچتو پنهنجي پير تي هنجو پير محسوس ڪيم. ڏانهس ڏٺي.  
 اکين ۾ گلابي رنگ اونڌي آيو هوس. مرڪ هڻي جا چپن تي  
 جهٽي پئي هيس.  
 منهنجي زال اڃا به سوچي رهي هئي.  
 دل ۾ ڏاڍي خار لڳي.  
 ”رکينس ڇو نٿي ڇنڊال! وري نه ملندي اهڙي نوڪرياڻي.“  
 منهنجي زال ڪنڌ مٿي ڪنيو.  
 منهنجي دل ڌڙڪي.  
 ”مون فيصلو ڪيو آهي ته پنهنجي گهر جو سڄو ڪم مان پاڻ



ڪنڊيس، مونکي ڪنهن به نوڪر جي ضرورت ناهي.“

مان چوڏهين ماڙ بلڊنگ ٿا ڦيرائون ڪاٺيندو.... ڪاٺيندو....  
ڪاٺيندو اچي رستي تي ڪريس، ۽ منهنجي پڳل ٿنل جسم تان  
ڪئي موٽرون، لاريون، جيپون تيز رفتاريءَ سان لنگهي ويون.  
هڏ گڏ ٻڃي پيم.

منهنجي زال اٿي. پاڇيءَ جي چلي منهنجي اکيان ڦٽي ڪندي  
چيائين، ”ٻاهر جو ڪم توهان ڪندا ۽ گهر جو ڪم مان  
ڪنڊيس.“

مون مثل اکين سان سامهون خالي ڪرسيءَ کي ڏٺو ۽ پوءِ  
ٽيبل تي رکيل چليءَ تي نظرون کپائي ڇڏيم.



## احساس جو صليب

هو ٻئي ڪوڙ دير ڇپ ڇپ خيالن جي ويراني ۾ پتڪندا رهيا.  
درد جا فاصلا وڌي ويا — ۽ وقت جو وجود ميسارجي ويو.  
ذهن زهر جو پيالو بنجي سندن چين آڏو اڀري آيو. تڏهن هو  
چرڪ ڀري اٿيو. پتر جي لسي ۽ نبي جان بينچ کي ٻني ڏئي،  
هو دور آسمان جي آخري چيڙي وٽ ٻڌندڙ سج کي اجهامندڙ  
اکين سان گهورڻ لڳو.

سج جو هيءُ آخري سفر، سندس ساهه جو ٻوڏون پساهه بڻجي  
آڪاس جي اٿاهه گهراين ۾ گڏهلي ويندو. ۽ پوءِ جڏهن رات جو  
راج ايندو، تڏهن سورج جو ستايل روح ستارن ۾ جهرمر ڪري  
جرڪندو، تڙپندو ڦٽڪندو — پر من جو ميت نه پائي، وياڪل  
ٿي ويندو. سندس جوت جهڪي ۽ جهٽي ٿي ويندي. ۽ وڇوڙي  
جي صحرا چٽي پاسي رج بڻجي رڙندي رهندي. رڙندي رهندي.  
۽ پوءِ هو ڀرين ۽ کي پائڻ لاءِ نئون جنم وٺندو. نئين ڄڻو —  
نئون جنگ. هڪ ٻيو زخم کائڻ لاءِ. هڪ ٻيو گهاٽ پرائڻ لاءِ.  
ڪلهي تي ڪنهن جو هٿ محسوس ڪري هو چرڪي اٿيو.  
مڙي ڏٺائين، روبي هئي.

سڄي وجود جو غم اکين ۾ اوتي هوءَ ڏانهنس نهاري رهي هئي.  
نه شڪوه نه شڪايت، نه هيلو نه حجت، غم ئي غم. ڄڻ سندس  
جسم مان ٻاٻري ڪنڊ ڦٽي نڪتي هئي. ڄڻ روح رتو ڇاڻ  
ٿي ويون هئس. ڄڻ ساهه سڪرات بنجي ويو هئس.  
پولار ۾ پڙلاءِ جيان سندس آواز اڀريو.

”ڇا ٿا سوچيو؟“

”سوچيان ٿو، توکي پائڻ لاءِ اڃان مون کي اڃا ڪيترا جنم  
وٺڻا پوندا.“

ڦڪي مرڪ هن جي چين تي ويراڳ جي وير بڻجي اڀري.  
اکين ۾ جوت، جرڪي اٿيس. ورائيائين:

”ڪي گهڻا انسان ڪي اڪيلي سِر سَهڻا پوندا آهن. مان  
تقدير جي هر تير کي پنهنجي سيني تي ئي سهندس. ڏک  
وراهجي سگهجن ٿا ته مان تنهنجي حصي جا ڪندا به جيڪر  
چپڙن سان ميڙي، پنهنجي ميري دامن ۾ ڀريان ها. پر ائين  
ٿيو ناهي — ائين اڄ تائين ٿيو ئي ناهي.“

سندس اکين ۾ اداسي اوهيرا ڪري اڀري آئي. اڪيون ڦيري  
اولهه طرف ڏسڻ لڳي جت سج ٻڏي چڪو هو ۽ لالائي لاک  
ٻڏجي ڦهلي رهي هئي.

”روبي — ڏکويل اڪيلي تون ناهين، جوالا ته منهنجي جيءَ  
۾ به سمائل آهي.“

”مان ڄاڻان ٿي، مان تنهنجي پيڙا کان اڻ ڄاڻ پلا ڪيئن  
ٿي رهي سگهان؟ پر تون مرد آهين. سرڪش، اٽل ۽ اڏول.  
مان عورت آهيان. ضعيف نبل ۽ ڪمزور!“

اولهه جي گاڙهاڻ جهڪي ٿيڻ لڳي هئي. هو ٻئي چپ ٿي ويا،  
مان ۽ ملول.

سرڪاري باغ هاڻي ذري گهٽ خالي ٿي ويو هو. ايڪڙ ٻيڪڙ  
ماڻهن ڪان سواءِ بلين جي ٻيلي روشنيءَ ۾ ڪابه شئي نٿي  
چڙهي. جڏهن انسان خاموش هوندو آهي تڏهن حيات ڳالهائيندا  
آهن ۽ گل خوشبوءِ اڏائيندا آهن، ۽ رات روشنيءَ جو درياءُ  
وهائيندي آهي.

اوچتو اوڀر کان گول چنڊ چڻ پري اٿيو ۽ آس جو گهاٽل  
چڪور اوچي اٿام ڏانهن، پڙڙا ڦڙڪائي، اڏري هليو.  
”ڇا سوچيو اٿئي، سجاد؟“

ڪيترين نه آرزوئن، اميدن ۽ آڻائن سان پڄيو هئائين اهو سوال.  
ذهن جي ڪنهن اونڌاهيءَ ڪنڊ ۾ عرصي کان ڪڙهندڙ اهو  
سوال سندس چپن تي، هن کان اڳ به ڪي دفعه پهچي،  
موٽي ويو هو.

سجاد منهن ڦيري روبيءَ جي نيل جهڙين گهرين اکين ۾ گهوريو.

خشڪ ڇهن جي موت جهڙي ماٺ مان هڪ سرڪش روح، سنگين جي ساٿي مان ڳالهائڻو:

”فيصلو ڪيو اٿم ته ماضيءَ کي ميساري، پاڻ ٻئي هميشه هميشه جي لاءِ هڪ ئي وينداسين.“

روبيءَ جي اکين ۾ ڪنن لاءِ ڪنوئين جا ڪجڪار ٿيا. ڇهن جي ڪنارن ۾ مرڪ مچلي اٿيس ۽ من مهي ٻيس.

”سچ—!“

”ها۔ سچ.“ هماليه جهڙي اڏول انسان ورائيو.

پوءِ اوچتو آسمان جي اونهي گهراءَ مان هڪ تارو ڪڙيو ۽ روشنيءَ جي لات ٺاهيندو ڪٿي فضاڻن ۾ گرم ٿي ويو.

روبيءَ جي مرڪ موٽي وئي۔ من مهتجي ٻيس۔ ڏکويل آواز ۾ چيائين:

”پر سجاد، اها اڻ ٿيڻي آهي.“

”اڻ ٿيڻي ٿي رهندي.“

”اهو ناممڪن آهي.“

”مان ناممڪن کي ممڪن ڪري ڏيکاريندس.“

”تون حقيقتن کان منهن موڙي رهيو آهين.“

”پيار سڀ کان اهم حقيقت آهي روبي.“

روبيءَ جي زبان تي زهر جو ڏاڏو چڙهي آيو. اکيون ڦيري، لڙڪ پيئندي چيائين:

”پر سجاد، اهو چوڻو وسارين ته اسين ٻئي شادي شده آهيون.“

سجاد جهڪي روبيءَ جي اکين ۾ ڏٺو۔ جهيٺي آواز ۾ چيائين:

”مان ان ڊونگ کي ڏيري ڪري ڇڏيندس.“

”پر اسان جا فرض۔؟“

”فرض، فرض ٿيندا آهن روبي، اسان فرسوده فرضن جي لاش

کي ماضيءَ جي مقبرن ۾ دفن ڪري ڇڏينداسين۔“

هوءَ ويڳڙائي ٿي وئي۔ سندس من جي آند مانڊ ٻيٽي ٿي وئي.

ڳالهائڻ لاءِ ائين تڙپي ڄڻ سيني ۾ لوهه لهي ويا هئس ۽ پوءِ

جڏهن لفظ سندس چپن مان نڪتا ته پاڻ سان گڏ لڙڪن جو درياءُ به پلتيو آيا۔ گهٽيل آواز ۾ چيائين:

”پر۔ پر انور جو ڇا ٿيندو؟“

”هو شرابي آهي. هن ڪڏهن به توکي پنهنجو نه سمجهيو.“

”پوءِ به مان هن جي زال آهيان.“

”هو بي وفا آهي۔ هن ڪڏهن به توکي پيار، سک، چين ۽ آرام نه ڏنو.“

”اسان هڪ ٻئي کي سمجهي نه سگهياسين.“

”اهو ڪوڙ آهي. تون ڄاڻين ٿي ته هو ظالم آهي. جنوني آهي. شرابي آهي. عورت هن لاءِ صرف رات گذارڻ جو بهانو آهي. هن تنهنجي سونهن سوييا، جسم ۽ جوانيءَ کي شراب جو ڍڪ سمجهي ٽڙيءَ ۾ اوتي ڇڏيو. هاڻي هن کي تنهنجي ڪابه ضرورت ڪانهي ڪابه گهرج ناهي۔“

هوءَ حياتيءَ جي ٻواڻي تي سڌڪي سڌڪي روئڻ لڳي۔

۽ تڏهن سجاد هن جي بلڪل ويجهو اچي ويو ۽ ڏڪندڙ آگرين سان سندس لڙڪ اڳهي ورتائين ۽ لرزدڙ آواز ۾ چيائين:

”روبي۔ اڄ رات اسان ٻئي گذريل زندگي سان تعلق ٽوڙي ڇڏينداسين. ماضيءَ کي موت جي نند سمهاري، گذر جي نئين حياتيءَ جو آغاز ڪنداسين۔ هڪ پرسڪون، محبت ۽ خلوص پري زندگي. چئو روبی۔ چئو ته اها زندگي تنهنجي ۽ منهنجي تمنائن جو حاصل هوندي. ”ها“ ڪر روبی۔ ”ها“ ڪر۔“

شرنائين جي گونج اپ جي آڳاٽن نان اڏري سندس ڪنن ۾ پيهي وئي ۽ پوءِ هو ٻئي۔ نئين صبح، نئين روشني ۽ نئين زندگيءَ جي خيالن ۾ گرم ڊگهي ڇمڪندڙ رستي تي نڪري پيا.

۽ پوءِ جڏهن رات پني ۽ تارا سمهي پيا۔ رستا ويران ۽ سنسان ٿي ويا ۽ شهر جون رنگين روشنيون هڪ هڪ ٿي اجهامي ويون۔ تڏهن زندگيءَ جو اهم ترين فيصلو سيني ۾ سانڍي، سجاد ڏاڪا چڙهندو پنهنجي ڪمري ۾ آيو.

ڪڙڪو ٻڌي زيبا جي اک کلي ٻئي - ڇاتيءَ تان اڌ کليل  
ڪتاب کڻي ڀر واريءَ ٽيبل تي رکي ڇڏيائين.

ڪجهه ڏينهن کان سجاد برابر پريشان رهڻ لڳو هو. ڀر اڃ هنجي  
منهن تي تڪليف ۽ پريشانيءَ جا پتلا پنڇاڏسي زيبا ڏکي وئي.  
ڦيٽائين ڪرسي هٿن سان هلائيندي هو ۽ سندس ويجهو اچي وئي.  
پاڻ هو. وچان سندس هٿ پنهنجي هٿ ۾ جهلڻ چاهيائين پر  
سجاد هٿ ڇڏائي اڳتي وڌي ويو ۽ پلنگ تي پاڻ ڦٽو ڪري،  
منهن هٿن ۾ لڪائي ڇڏيائين.

ڪرسيءَ جا ڦاٽر موزيڪ جي فرش تي رڙهندا آهستي آهستي  
اچي پلنگ جي سيرانديءَ کان رکيا.

هن پنهنجو ڏڪندڙ هٿ سجاد جي ٻرندڙ مٿي تي رکي ڇڏيو.  
هو اڃا به چپ رهيو.

زيبا جي ويساڪلنا وڌي وئي. ورونهن مان وار سنواريندي  
پڇيائين: ”ڪجهه ڏينهن کان توهان پريشان ٿا نظر اچو. ڪا  
ڳالهه آهي ڇا؟“

خاسوشي —

”ڪنهن ڪجهه چيو اٿو؟“

مان —

”مان توهان جي زال آهيان. توهان جي ڏک سک جو ساٿي —  
چوندا آهن ٻڌائڻ سان غم وراهجي ويندو آهي.“  
سجاد جي سيني ۾ ڪٽار لهي وئي.

”توهان جتي مون اڀاڄ ڪي سهارو ڏنو، پيار، پنهنجائي ۽ خوشين  
جا خزانو ڏنا، اتي پنهنجي پيڙا ۽ پريشاني به ڏئي ڇڏيو — مان  
خوشيءَ سان توهان جو ڏک ڏوريندس. جهوري جهڳيندس —“  
هن جو ذهن ڏکي پيو —

”هيءَ عورت —“ هن سوچيو، ”هيءَ اڀاڄ عورت — جنهن  
ڪي سهارو ڏيڻ لاءِ مون پنهنجي جواني ڏاءِ تي لڳائي ڇڏي —  
زندگيءَ جو سڌو ڪيم — ذات، ذات، لات سڀڪجهه ڀڃائي

کيس پنهنجي ڪنوار ڪيم۔ اها ساڳي عورت، پنهنجي خلوص،  
سادگي ۽ اڻوجهاڻي سان منهنجي وڌي وڌي ۾ وره ڇو ٿي پري؟  
گهڻا گهڻا کي گهرو ڇو ٿي ڪري؟ ڇو ٿي ڪري؟ اڄ۔ ها  
اڄ، جڏهن مان پنهنجو دامن هن جي دامن کان ڇڏائڻ جو فيصلو  
ڪري آيو آهيان۔ تڏهن نياز ۽ نيزاري ڇڏي منهنجي من تي  
نشتر ڇو نه ٿي وهائي؟ ڇو نٿي وهائي۔؟“  
زيبا جا هٿ هن جي پيشانيءَ تي لرزي رهيا هئا ۽ هوءَ چئي  
رهي هئي:

”شايد منهنجي ڪنهن غلطيءَ توهان کي ڏک پهچايو آهي۔  
مان معافي ٿي مڱان۔“  
”زيبا۔“ هن سوچيو، ”زيبا توکان ڪابه غلطي ڪانه ٿي آهي۔  
تنهنجو ڪوبه قصور ناهي. تون بي ڏوهي آهين، بي قصور آهين۔  
تون معصوم، پاڪ ۽ سادگي جو مجسمو آهين۔ ڏوھ ڪنهن  
جو آهي، مان نٿو ڄاڻان! شايد تنهنجي اڀاڄ آرزوئن جو۔ يا  
وري منهنجي اڻاهه احساسن جو۔ ڪوبه نٿو ڄاڻي۔ ڪوبه نٿو  
ڄاڻي۔ ڪوبه نٿو ڄاڻي۔“

زيبا جي اکين ۾ لڙڪ نري آيا هئا. ٿڙڪندڙ چين سان هوءَ  
چئي رهي هئي:

”توهان منهنجا محسن آهيو. توهان مون کي معزوريءَ جي آڀرندڙ  
احساس مان نجات ڏياري ۽ پنهنجي خوشين ڀريل زندگي ۾  
زهر اوتري هڪ ٿي ڍڪ سان پي ڇڏيو۔ مان توهان کي ڪابه  
خوشي ڏئي نه سگهيس۔ توهان منهنجي پٺيان درد جي صحرا ۾  
دور نڪري ويا ۽ مسرتن جا شهر گهڻو پٺتي رهجي ويا۔“  
”مسرتن جا شهر۔“ ڦڪي مرڪهنجي چپن تي پهچي وئي. هن  
سوچيو، ”مسرتن جا شهر اهي خوش نصيب ٿي آباد ڪندا آهن  
جن جي سيني ۾ احساس جو نانگ نه نچندو آهي. جي ڪنهن  
جسي جادو ننگريءَ ۾ پلجي به پير نه رکندا آهن۔ مان  
خوابن جو رهواسي هوس زيبا! مون توکي سهارو ڏئي پنهنجا

سڀ سهارا وڃائي ڇڏيا۔ منهنجو حال ڪڙيل تاري کان ٻيڄ۔  
وڇڙيل ڪونج کان ٻيڄ۔ ڪومايل ڪنول کان ٻيڄ۔ مون غم  
جي ديوار آڏو آرزوئن جو بليدان ڏٺو آهي زيبا۔“

۽ هو ۽ چئي رهي هئي:

”توهان نوجوان آهيو۔ خوبصورت آهيو۔ مالدار آهيو۔ توهان  
ڪٿي به شادي ڪري پنهنجي زندگي ٻيهر آباد ڪري سگهو ٿا۔  
جيڪڏهن مان اڀاڳي توهان جي راهه ۾ رڪاوٽ بڻجي پئماني آهيان  
ته توهانجي خوشيءَ ڪارڻ مان توهانجي دنيا مان هلي ويندس۔“  
”ها زيبو۔“ هن سوچيو، ”مان خوبصورت آهيان۔ نوجوان  
آهيان۔ مالدار به آهيان۔ ۽ مون پنهنجو نئون جيون ساڻي به  
چونڊي ڇڏيو آهي۔ روبي۔ روبي منهنجي تخليق جو تاج محل  
آهي۔ منهنجي روح جو آواز آهي۔ مون فيصلو ڪيو آهي ته  
سائنس شادي ڪندس ۽ ضمير جي بي جان بت ڪي دل تي  
پٿر رکي پرزا پرزا ڪري ڇڏيندس۔ ۽ توکي هميشه هميشه  
جي لاءِ ڇڏي ڏيندس۔ اهو منهنجو فيصلو آهي۔ ۽ منهنجو فيصلو  
اٿل هوندو آهي۔ ڇو ته مان هماليه جيان سرڪش، صدي ۽  
اڏول آهيان۔“

هو ۽ هاڻي سجاد جي سيني تي سر رکي سڌڪي سڌڪي روئي رهي  
هئي۔ سندس نيشن مان نار وهي هليا۔ صبر جا ڏيئا پلٽي پيا هئس۔  
”سجاد۔ مان تنهنجي دنيا مان هلي ويندس۔ توکي خوش ڏسڻ ڪاڻ  
مان پنهنجي زبان ۽ آڻائڻ کي گهڻي گهڻي ماري ڇڏيندس۔  
مان تنهنجي ڪلهن جو بار آهيان سجاد۔ ڪيڏي نه خود مطلب  
هئس۔ مان! تنهنجي سهارو کي ساڻ سمجهي، تنهنجي ۽ حياتيءَ ۾  
پنهنجي اڀاڳ جا اڻيا پاڇولا کڻي هلي آيس۔ نه نه۔ مان ائين  
ٿيڻ نه ڏيندس۔ مان ائين هر گز ٿيڻ نه ڏيندس۔ مان پنهنجي  
بيمار جي خاطر، تنهنجي روح کي قيد رکڻ نٿي چاهيان۔ مان توکي  
آزاد ٿي ڪيان۔ مان وڃي رهي آهيان۔ مان وڃي رهي آهيان۔“  
قيتا تيزيءَ سان فرش تي ڦريا۔ ۽ اک چنپ ۾ ڪرسي ڏاڪڻ



جي اونهي غار طرف ڊوڙڻ لڳي. زيبا جا هٿ تيزيءَ سان حرڪت ڪرڻ لڳا ۽ اکين ۾ آخري ڇمڪ بیدار ٿي اٿيس. ۽ پوءِ جڏهن سندس ڪرسيءَ ڏاکڻ تان ٽڙندي، ٽپڙندي، فرش سان ٽڪرائي، چڪناچور ٿي وئي، تڏهن هن پاڻ کي سجاد جي مضبوط ٻانهن ۾ سمايل ڏٺو. جنهن کيس آخري گهڙيءَ پاڻ ڏانهن ڇڪي ورتو هو.

۽ هوءَ سندس ويڪريءَ ڇاتيءَ ۾ منهن لڪائي روئي رهي هئي. ۽ تڏهن سجاد جي اکين مان به لڙڪ لڙي پيا. ۽ ٻارن رانگر سڏڪندي چيائين.

”مان توکي ڇڏي نه ويندس زيبا. مان توکي ڇڏي نه ويندس. مان سرڪش آهيان. روح جي ريجھ ۽ من جي مات سيني ۾ سانڍي جيئندس. مان توکي ڇڏي نه ويندس.“  
 ٻئي ڏينهن سرڪاري باغ جي ٻينچ تي هو اداس ۽ وياڪل، وقت کان اڳ روبيءَ جي انتظار ۾ بيٺو رهيو. شڪستن جا مزار من ۾ سانڍي هو انتظار ڪندو رهيو. کيس ٻڌائڻ لاءِ ته هو هڪ دفعو وري به احساس جي ليٽ ۾ لڙهي چڪو آهي. درد جي صحرا ۾ نئين سر نڪري پيو آهي. فرض جي فرضي خدا آڏو سر جهڪائي چڪو آهي. هو تنهنجو ٿي نه سگهندو. هو ڪنهنجو به ٿي نه سگهندو. ڇو ته هو هوا جو جهوٽو آهي. پاڻيءَ جو ڦوٽو آهي. مٽيءَ مٺ آهي. کيس پنهنجو ڪوبه وجود ڪونهي. ڪابه چرپر، ڪوبه حس، ڪابه زندگي ڪانهي. هو پاڳل آهي.

تڏهن صدين جي اذيتناڪ انتظار کانپوءِ روبي ڪنڌ جهڪائي اچي سندس آڏو بيٺي. سندس اکين ۾ آڻائڻ جا شمعان هئا. وره جو ويراڳ هو. درد جي پيڙا هئي.

انکان اڳ جو سجاد ڪجهه چوي، هوءَ سڌڪي پئي. ڇڻ دل جا زخما اڪلي پيا هئس. چيائين:

”مونکي معاف ڪج سجاد. مان تنهنجي ٿي نٿي سگهان. مان.

انور کي حياتي ۽ جي رڻ پٽ ۾ ڀڳڻ لاءِ ڇڏي نٿي سگهان. هن کي منهنجي ضرورت آهي. منهنجي سهاري جي گهرج آهي. هو وڃايل انسان آهي، کيس منزل جي تلاش ۾ منهنجو ساٿ گهرجي. تون مون کي معاف ڪري ڇڏج. ٻاچواو سمجهي وساري ڇڏج. وساري ڇڏج. وساري ڇڏج—“  
 هو ۽ هلي وئي. ۽ هماليه سڏڪي پيو!



## بهارون بي وفا آهن

گائيد اسان کي ڪوئيٽا جا خوبصورت ۽ سرسبز بهار ڏيکاري رهيو هو. رستو بي حد سوڙهو، پاسن کان هيٺ ڪيتري تائين اونهيون واديون ۽ مٿي ترندڙ ڪارا ڪڪر ڏيکاريندي چيائين ”ڏسو، هتان جي خوبِي اها آهي جو جيڪڏهن اوهان زور سان آواز ڪندا ته پوري ٻن منٽن کان پوءِ توهان کي پنهنجي آواز جو پڙاڏو ٻڌڻ ۾ ايندو ۽ —“

پر جانيءَ وچ ۾ چيو، ”اڙي سائين، تون ته منٽ ٿو چوڻ پر توکي شايد اسان جي ڪراچيءَ جي خبر ناهي. مان روز سمهڻ وقت زور سان چئي ڇڏيندو آهيان: ’اٿ جاني، صبح ٿي ويو آهي.‘ ۽ خبر اٿئي ته ان آواز جو پڙاڏو ٻئي ڏينهن صبح جو سويل اچي مون کي نندڻ مان بيدار ڪندو آهي!“.

گائيد کلي ڏنو.

پٺيان حميد مير کي چئي رهيو هو، ”مان نندڻ مان نيڪ ان وقت اٿندو آهيان، جڏهن سج جو پهريون ڪرڻو دريءَ کان منهنجي روم ۾ داخل ٿيندو آهي.“

”پوءِ ته تون تمام سويل اٿندو هوندين؟“

”نه.“ حميد چيو، ”دراصل ڳالهه هن ريت آهي ته منهنجي روم کي دري اولهه پاسي کان آهي.“

روماني فضا ڏسي صوفي شاعري ڪرڻ لڳو. چي: ”هي ڊگها، بي ترتيب بهار، هڪ آزاد نظم جيان آهن، جن کي نه قافيو نه رنڊفا هي ڪارا ڪڪر نظاميءَ جي نعت وانگر آهن، جي وسن ته اچ ڪري ڇڏين ۽ جي نه وسن ته به اچ ڪري ڇڏين.“

مير چيو، ”آزاد نظم تي مون کي پنهنجي پاڙي جو شاعر بلب سنڌ جناب ”نيز چمچا چري“ ٿو ياد اچي، جنهن کي ڏسي ڪنهن دل جلتي في البديع چيو هو:

تنهنجي ٽوپي آيا حتمي جي چلم آ ڪاٺي  
تنهنجي ڏاڙهي آ يا آزاد نظر آ ڪاٺي

ڇوپ جي اڳينءَ سيٺ تي جانيءَ لا وارث صبح واري گرڪيٽ  
مئچ تي بحث ڪري رهيا هئا. جانيءَ پئي چيو، ”جيڪڏهن  
مان پاڻ بئٽ پري ڪري، بال کي وڪيٽن ۾ وڃڻ نه ڏيان  
ها، ته جيڪر منهنجي وڪيٽ نه وڃي ها، پر....“

شامي، اسان جو ڪپتان، ڊرائيور جي ڀر ۾ ويهي ٿيم جي مئنيجر  
کي پنهنجو ڪو گذريل رومان ٻڌائي رهيو هو. ”.... ۽ سائين  
منهنجي کي چوان، ڳالهه هن ريت ٿي. جو هوءَ پنهنجي باغ  
۾ اڪيلي ويٺي هئي. مون هوريان هوريان وڃي سندس اکين  
تي هٿ رکيا. آواز بدلائي چيو مانس، ’جيڪڏهن تون ٽن ڏڪن  
۾ نه ٻڌائيندينءَ ته مان ڪير آهيان، ته پوءِ مان سمجهندس ته  
تنهنجو مون سان سچو پيار آهي.“

مينيجر شاميءَ جي اڃان به ويجهو سري آيو. رازدارائي نموني  
۾ پڇيائين، ”پوءِ ڇا ٿيو؟“  
”سائين منهنجي کي چوان، ٿيندو وري ڇا!“ شاميءَ چيو، ”هن  
تي نالا ورتا.“  
”ڪهڙا ڪهڙا؟“

”شامتري، دلپ ڪمار ۽ ڪرنل ناصر!“

۽ مان پوئين سيٺ تي ڪنڊ ۾ ويهي پنهنجي زخمي پير کي  
مالش ڪري رهيو هوس. ڳالهه هيئن هئي ته مون بئٽنگ ڪندي،  
بيٽ کي بال جي بجاءِ پنهنجي پير تي وهائي ڪڍيو هو.  
جيپ اچي هڪ آبشار وٽ بيٺي.

مٿان پاڻيءَ جو هڪ وهڪرو جهومندو ڳائيندو هيٺ ماڙيءَ  
۾ ڪري رهيو هو. گائيڊ چيو: ”هيءَ آبشار هتان جي سرزمين  
جي عظمت جو شاهد آهي. هزارين ورهين کان بلڪل اهڙيءَ  
طرح وهندو رهيو آهي.“  
جاني ڪئميرا تيار ڪرڻ لڳو.

لاوارث ٻڌيو، ”هڪ ڏينهن ۾ اٽڪل سوين من پائيءَ جا هيٺ  
ڪرندا هوندا؟“

”سوين نه بلڪه هزارين من چئو.“ گائيڊ ورائيو.  
صوفي ڪجهه شڪي نگاهن سان آبشار کي ٽڪڻ لڳو. گهڙي  
پل رکي چيائين، ”پوءِ ته هيءُ آبشار ضرور رات جو به  
وهندو هوندو!“

مون ڳالهه بدلائڻ خاطر گائيڊ کان پڇيو، ”توهان جا وار ته  
جوانيءَ ۾ ئي ڪسي ويا آهن، ڀلا ڇو؟“  
چيائين، ”بس سائين، گهڻي.“  
”ڇا جي گهڻي؟“

”اهائي وارن ڪسڻ جي.“  
اهو گائيڊ به عجيب انسان هو. ڏسڻ ۾ بلڪل نوجوان، بندرو  
قد، ايتري قدر جو هڪ دفعي منهنجي اک مان ڪڪ ڪڪ  
لا، جيپ تي چڙهي بيٺو پيو هوس. وار گهڻي ڀاڱي گم ٿي  
ويا هيس، پر تنهن هوندي به پاڻ سان ڦٽي ضرور کڻندو هو.  
بدن ۾ ڪافي ٿلهو پر خوش طبع ۽ رلڻو ملڻو هو. هڪ دفعي  
پاڻ ئي چيو هئائين، ته ”ٿلهو ماڻهو اڪثر ڪلمڪ ٿيندا آهن. اهو  
ان ڪري جو هو نه ته وڙهڻ جي قابل، هوندا آهن ۽ نه وري  
ڀڄڻ جي!“

اسان کي ڪوئيٽا ۾ آڻي اڃان ٿورا ڏينهن مس ٿيا هئا، پر تنهن  
هوندي به سڄي ٽيم سان ڏاڍو گهلي ملي ويو هو. سڄي ڏينهن  
جي ٽڪائيندڙ ڪرڪيٽ کان پوءِ جڏهن ٽڪجي هوٽل ۾ ابتدا  
هئاسين ته هو اسان جي ڀرسان ويهي نهايت ئي مزيدار ڳالهيون  
ڪندو هو. چونڊو هو، ”ليڊيز ڪلب جي سامهون گهر اٿم. ان  
ڪري نظر ڪمزور ٿيندي وڃيم.“ يادوري، ”جيڪڏهن جنت  
۽ جهنم جي رهواسين جي وچ ۾ ڪرڪيٽ مئچ ڪرائي وڃي  
ته جيت يقيناً جهنم وارن جي ئي ٿيندي، ڇو ته اسپاڊر انهن  
جائي هوندا.“

رات جو جڏهن هوٽل ۾ پهتاسين ته ڪافي دير ٿي چڪي هئي. هيٺ بال روم ۾ موسيقي پئي مرڪي ۽ شايد رقص به ٿي رهيو هو. ٻئي ڏينهن وري مئج هئي، ان ڪري ڪپتان طرفان مڪمل آرام جي هدايت هئي. پر موسيقيءَ کي ڪير روڪي؟ روح جي اڏام کي به ڪنهن روڪيو آهي؟ گهڻي ڪوشش جي باوجود به جڏهن نند نه آيو، تڏهن آهستي آهستي هيٺ لهي آيس. هيٺ سنگيت جو جادو هر طرف ڦهليل هو. نوجوان جوڙا مستيءَ ۾ آسمان کي چهي رهيا هئا. هڪ طرف آرڪيسٽرا 'نيونس آف گلوري' وڄائي رهيو هو ۽ ٻئي طرف سرديءَ کان بچڻ لاءِ خوش نصيب انسان قيمتي ڪپڙن ۾ ويڙهيا ويٺا هئا. روشني رنگ بدلائي رهي هئي ۽ سارن جي ساهه مان ڦاٽي نڪتل نغما فضا ۾ پکڙي پرواز ڪري رهيا هئا.

مون پنهنجي ڀرسان بيمل هڪ ڪراڙي کي چيو، ”توهان هوءَ بدي عورت ڏسو ٿا؟ اها ئي، جيڪا پنهنجي پوٽي جيڏي نوجوان سان، ڪمال بي حياتيءَ سان پاڪر پائي نچي رهي آهي. ڏسو، ڪيئن نه پئي نخرا ڪري. حياتءَ ته بنهه ڪونهيس. ڏسو ٿا نه؟“

هو ڪجهه دير خاموش رهيو ۽ پوءِ جهيڙي آواز ۾ چيائين، ”جي ها! بدقسمتيءَ سان اها منهنجي زال آهي.“

هاڻي ٻاهر بارش شروع ٿي وئي هئي. مان گرم ڪافيءَ جون سرڪيون ڀرڻ لڳس. وقت جا ڏاڳا ڪيڏا نه الجھيل آهن، مون سوچيو. وقت ئي ته انسان جو ويڙي آهي. ۽ اسان، انسان، انهيءَ ئي وقت جي هر هڪ لمحي، هر هڪ پلڪي پنهنجي ئي خون سان پالي، نپائي وڌو ٿا ڪيون. هي ماحول، هيءَ بي پرواهي، هيءَ آڪاس ڏانهن اڏام. هي سڀ ڪجهه اسان جي آئينده جي سيني ۾ پالو ٿي چيندو، ڇو ته وقت ئي انسان جو ويڙي آهي.

اوچتو ڪو ٻاڇولو اڀريو ۽ سامهون چٽيل ديوار تي چائنڊجي ويو. ڪوئي اچي ڀرسان بيٺو. چرڪي مٿي نهاريم: هوءَ سفيد

ساڙهي ۽ م ملبوس هئي، يوناني ڏند ڪٿڻ جي ڪاڍيوي. مان ڏسندو ئي رهيس۔ قدرت جو لازوال حسن ۽ سندس ڇيڙن تي ڇهڻيل ابدي مرڪ.

”معاف ڪجو،“ هن چيو، ”ٻاهر بارش ٿي رهي آهي ۽ منهنجو ڊرائيور — .... ڇا مان ويهي سگهان ٿي؟“  
 ”او بلڪل۔ بلڪل.“ مان هڪي پيس.

”اوهان شايد هت نوان آهيو؟“ هو ۽ منهنجي سامهون ويهي رهي.  
 ”مان نيلا آهيان. ريگو ٽريڊرس جو نالو ته توهان ٻڌو ئي هوندو. ريگو ٽريڊرس انٽرنيشنل. اسان جون شاخون نيويارڪ، لنڊن، پيرس، ميونخ، مطلب ته هر مشهور جڳهه تي آهن. سواءِ ماسڪو ۽ جهنم جي!“ هو ۽ پنهنجي مزاق تي خود ئي مرڪي ويئي.  
 ”مان قمر آهيان.“ پنهنجو آواز اجنبِي لڳم. ”ڪراچي ۽ ۾ پڙهندو آهيان. ڪاليج جي ڪرمت ٽيم سان هت آيو آهيان.“

هن جي دلچسپي وڌي وئي ۽ گهڻي دير تائين ڳالهيون ڪندي رهي. هن جا چپ چرندا رهيا. منهن تي مرڪ ساوڻ جي اس جيان ڊوڙي ٿي آيس يا وري دور ڳلن جي ڪٻڻ ۾ غائب ٿي ٿي ويس. ڇمڪندڙ اڪڙيون ڪجهه چونڊيون رهيون. ان ڏسي، ان ٻڌي، ان مٿي گهراءِ جا راز کولينديون رهيون ۽ مان ٻڌندو رهيس. ڏسندو رهيس. قدرت جو لازوال حسن ڏسندو رهيس. ۽ پوءِ جڏهن بادل ڪڙيا، ۽ بارش رکي، ته اسان ٻئي موسيقيءَ جي لات ۾ جلي اٿياسين ۽ تڏهن رقص ڪندڙ ٽوليءَ ۾ هڪ جوڙي جو اضافو ٿي ويو.

صبح جو گهڻي دير تائين وري بارش پوندي رهي. سامهون حد نگاه تائين پاڻي ڦهليل هو. پويين ۾ به. اسان مٿي جو خيال لاهي پاڻ ۾ ڳالهيون ڪري رهيا هئاسين. جانيءَ پئي چيو: ”شاديءَ جا پهريان ڏھ سال زال ڳالهائيندي آهي ۽ مڙس ٻڌندو آهي. بعد جا ڏھ سال مڙس ڳالهائيندو آهي ۽ زال صبر سان ٻڌندي

رهندي آهي. ۽ آخري ڏھ سال ٻئي ڳالهائيندا آهن ۽ ٻاڙي وارا  
ٻڌندا رهندا آهن!

لاوارث ٻريان ويئي خيالي ريڊيو اسٽيشن تان عمر قريشي ۽ واري ۽  
اسٽائيل ۾ ڪاميٽريءَ ڪئي. پنهنجو اسڪور پنج سئو تائين  
ٻه ڇاڏيو هئائين جو جانيءَ جي ڳالهه ڪن تي پيس. عورت جي  
ڳالهه ٻڌي رهي ڪونه سگهيو. چيائين، ”عورت ۽ عزرائيل ۾  
فرق صرف اهو آهي جو هو پنهنجو ڪم ڪن گهڙين ۾ لاهيندو  
آهي ۽ هوءَ اهو ساڳيو ئي ڪم سالن ۾ پورو ڪندي آهي!“  
مير کي پنهنجي رومان جو ڪو ورق ياد اچي ويو. مونکي  
ٻانهن کان وٺي پاسيرو ڪري چيائين، ”تون روزيءَ کي سڃاڻين  
ن؟ اهائي ڪرسچن چوڪري، سنهي، ڊگهڙي، جيڪا هاڻي فلمن  
۾ به ڪم ڪندي آهي.“

مون بنان سوچڻ جي، يڪدم ڪنڌ سان ’ها‘ ڪري ڇڏي.  
”هڪ دفعي،“ مير چيو، ”هڪ دفعي مان ۽ هوءَ جڏهن سڄي  
رات ڪلفتن تي گذاري، صبح جو ستين بجي سندس گهر  
پهتائين، ته ڇا ڏسون ته روزيءَ جو ٻيءَ ڏاڍي ڪاوڙ ۾ ورائندي  
جا چڪر پيو لڳائي. اسانکي ڏسي هو باهه ٿي ويو. چيائين،  
’منهنجي ڌيءَ کي ستين بجي صبح جو گهر موٽائي اچڻ جو  
سبب؟‘ سبب اهو، مون ورائيو، جو ٽيڪائين بجي مونکي  
ڪاليج پهچڻو آهي.“

هاڻي گائيڊ به اچي چڪو هو، ۽ حميد کي پنهنجي گهٽ جي  
باري ۾ ٻڌائي رهيو هو: ”هونءَ ته اسانجي گهٽ ۾ ٻي هرڪا  
سهوليت آهي پر جيڪڏهن منجهس ڪا ڪمي آهي ته صرف  
ٻن شين جي: پاڻي ۽ مائهو.“ جانيءَ زور سان تهڪ ڏيندي  
چيو، ”هاڻو، دوزخ کي به انهن ٻن شين جي ضرورت آهي.“  
اسان کان ٿورو پريرو ٻيا ساڻي ناس کيڏي رهيا هئا. بيٺو  
لاوارث کي پئي چيو، ”منهنجو پڙڏاڏو ڪن جي پاپڙيءَ سان  
پيانو وڄائيندو هو.“ ۽ لاوارث يڪدم چيو، ”خير اها ته ڪا



وڏي ڳالهه ناهي، منهنجو نالو پنهنجيءَ ڊگهيءَ ڏاڙهيءَ مان ستار جا سر ڪڍندو هو ۽ منهنجو مامو ته پنهنجي مڇ سان چنگ وڄائيندو هو!

ڪپتان شامي منڊڪائيندو اچي منهنجي سامهون لنگهيو. پڇيو مانس، ”تنهنجي پير کي ڇا ٿيو ڪپتان؟“  
چيائين، ”يار ڪالهه اهي ته بمپر اچليم، اهي ته بمپر اچليم جو پير ئي زخمي ٿي پير!“

برسات سڄو ڏينهن پوندي رهي. ۽ مڇ جو رهيو گهيو امڪان به ويندو رهيو. هوٽل ۾ موٽي آياسين ته بيرن جي ڊگهي فطار کي پنهنجي انتظار ۾ ڏٺوسين. ويجهو وياسين ته هنن نهايت ئي هيٺ جهڪي جهڪي فرشي سلام ڪرڻ شروع ڪري ڏنا. اسان کين ماني جلد تيار ڪرڻ جي تاڪيد ڪري پنهنجن ڪمرن ۾ هليا وياسين. پوءِ خبر پئي ته اهي بيرن نه، پر مقامي شاعر هئا، جي پنهنجو ڪلام ٻڌائڻ لاءِ آيا هئا!

۽ جڏهن ڪافي دير گذري ۽ گذريل حسين رات کي ياد ڪندي مان هيٺ هال ۾ ڪافي پيئڻ هليو آيس ته اوچتو لاوارث به اچي نڪتو. تازو ٻاهران آيل هو انڪري ڪپڙا برسات کان آلا هئس. مونکي ڏسي، هٿ وارو پيڪيٽ ٿيل تي اچلائي، پاڻ اچي ڪريءَ ۾ ڪريو. پيڪيٽ ۾ هڪ حسين ليڊيز واچ هئي ۽ ٻئي چٽڪيءَ تي لکيل هو: ’پيار ڀريو تحفو۔‘  
از طرف وارث مرزا وارثي.

مون لاوارث ڏانهن ڏٺو. هو مرڪي رهيو هو. مون چيو، ”خدا جا بنڊا هيءَ ڪهڙي مصيبت!“

لاڏ مان چيائين، ”مصيبت نه، محبت.“  
”پر،“ مون چيو، ”اسانکي هٿ آئي ڏينهن ئي گهڻا ٿيا آهن! ۽ تنهن کانسواءِ....“

پر هو وڌيڪ ڪجهه به ٻڌڻ کانسواءِ، پيڪيٽ هٿ ۾ لوڏيندو،

سيتي ۽ سان جمالو ڳائيندو، جهومندو، ٻاهر نڪري ويو. ۽ مان چپ چاپ ڪافي پيمڻ لڳس.

سامهون هوٽل جي شفاف ديوار مان ٻاهريان جبل ٽنڊلا ۽ جهڪا ڏسڻ ۾ پئي آيا. مون ٻيري کي سڏي چيو، ”توهان جي هوٽل جون ديوارون ڪهڙيون نه شفاف آهن، پريان جبل به پيا ٿا ڏيکارجن.“ ٻيري کلي ڏنو. چيائين، ”سائين، اها ديوار ناهي، دري آهي!“ ۽ پوءِ ملڻ ڪوٽ ڪلهي تي اچي ڏاڪڻ چڙهڻ لڳس. وات تي ئي شامي ملي ويو. پنهنجو بهترين سوت اوڏيل هٿس ۽ منجهانئس نميل جي هلڪي هلڪي خوشبو پئي اڏي.

مون مذاق خاطر چيو، ”ڪپتان، ڇو اچي ڪوئيٽا جي حسيناڻن کي ڪهڻ جي سٽي اٿئي. ويچارين ڇا بگاڙيو آهي تنهنجو!“ هو بهڪي اٿيو، ”وڏو ڪو جادوگر آهين، سائين منهنجي کي چوان. آخر توکي خبر ڪيئن پئي؟“ مان چپ، مرڪندو رهيس.

پر هو چپ رهي نه سگهيو. ايلاز ڪندي چيائين، ”ڏس، اولڊ بواء، ڪنهنڪي به سائين منهنجي کي چوان خبر نه پوي، خاص ڪري ان مردود لاوارث کي. نه ته منهنجي سڄي محنت تي ٻائي ڦيري ڇڏيندو.“ ڪجهه لڄائي، ڪجهه شرمائي، منهن ٻنهي هٿن ۾ لڪائي، هيٺئين چپ کي چڪ ٻائي چيائين، ”اڄ شام ملڻ جو وعدو آهي چشمي تي. ڏس، هيءُ ڏس!“ ائين چئي کيسي مان هڪ چمڪندڙ هار ڪڍي هٿ ۾ ڪيائين. ”ڏس، هيءُ تحفو ڪينءَ رهندو؟“

۽ مان سوچڻ لڳس ته ڇا سچ پچ ڪوئيٽا جي سر زمين عاشقن لاءِ ايتري موزون جڳهه آهي.

۽ هوڏانهن شامي ويندي ويندي، وات تان مڙي، مونکي چئي رهيو هو، ”ڏس قمر، سائين منهنجي کي چوان، منهنجو راز، ماءُ سيڪريٽ....“

رات جو هڪ هڪ ٿي سڀ پڪڇر تي هلي ويا پر مان طبيعت خراب هئڻ جو بهانو ڪري چپ چاپ ليٽيو رهيس. ۽ پوءِ جڏهن گهڻي دير کان پوءِ ڏاڪا لتاڙي هيٺ لهڻ لڳس، تڏهن هال ۾ هلڪي موسيقي جهونگاري رهي هئي ۽ حسين جوڙا رنگين روشنيءَ جي چانور ۾ ٽهڪي رهيا هئا. مون چئني پامي نظر ڦيرائي. پريان ڪنڊ ۾، اڌ اونڌاهيءَ ۾ نيلا ويٺي هئي. مونکي ڏسي مرڪي ڏنائين. ”مونکي يقين هو ته اوهان ضرور ايندا.“ ”توهانکي انتظار ڪرڻو پيو. مان پشيمان آهيان.“ وڌيڪ چئي نه سگهيس. هن جي چين تي وري مرڪ ڦهلجي وئي - مرڪ، جنهن ۾ سو راز سمائل هئا، پنهنجي وجود کان بي نیاز مرڪ، جا خود بخود ڪنهن اڻ لکي جنبش جو اڻ ميو صلو هئي. جا ڪجهه دير ڇمڪڻ کان پوءِ هوريان هوريان غائب ٿي پئي وئي.

”توهان ڪجهه اداس آهيو؟“ هن پڇيو. ”هون؟“ مان پنهنجي آواز سڃاڻڻ ۾ دقت محسوس ڪرڻ لڳس. ”ها، سوچيان ٿو انساني زندگي به ڪيتري نه عجيب آهي. هڪ راه جيان جنهن تي ڪئين ساٿي ملن ٿا ۽ پوءِ وڇڙي وڃن ٿا. پر سندن ياديون وس ڪمي به نٿيون وسرن. اسان سڀاڻي ئي هتان وڃڻ جو ارادو ڪيو آهي.“

هوءَ چپ چاپ مون ڏي ڏسندي رهي. ۽ مان چونڌو رهيس، ”مان هليو ويندس. اڄوڪي رات دنيا جي حسين ترين رات آهي نيلا. سڀاڻي هيءَ رات وري به ايندي. هي رنگينيون، هيءَ موسيقي، هيءَ حسن وري به ڪلندو پر نيلا شايد پاڻ ٻئي گڏ نه هجون. شايد!“

هن جون اکڙيون آليون ٿي ويون. ڪجهه چوڻ چاهيائين. چئي نه سگهي. ”مان هليو ويندس. ۽ پوءِ جڏهن به چنڊ جوان ٿئي يا برساتيون اڀري اچن ۽ ههڙيون محفلون مڃيل هجن، تڏهن هڪ دفعو مونکي

ياد ڪري ڇڏجانءِ.“  
ٿڌو سامهه!

”تون وساري ته نه ڇڏيندين؟ نيلا؟ هن مسرت بخش گهڙيءَ کي  
وساري ته نه ڇڏيندين؟ پر- پر ها، وساري ڇڏجانءِ. مونکي  
وساري ڇڏجانءِ. مون ۾ آهي ئي ڇا! صرف هنن چپ چاپ وسندڙ  
ڪڪرن کي نه وسارجانءِ. روح کي گهائيندڙ موسيقي کي نه  
وسارجانءِ — نه وسارجانءِ.“

هن جا لڙڪ لڙي پيا.

”زندگي،“ هن چيو. ”زندگي هڪ تلخ حقيقت آهي. ڪير وساري  
سگهندو حقيقت کي؟ ڪير وساري سگهندو؟ مان ڄاڻان ٿي.  
توهانکي نه ڄاڻيندي به سڃاڻان ٿي. ائين محسوس ٿو ٿئي ڇڻ  
ڪٿي اڳ ۾ ضرور مليا آهيون. شايد هن مختصر زندگي کان اڳ،  
گهڻو اڳ. ۽ هاڻي صدين جي جستجو کان پوءِ ملياسين ته به  
ڪهڙو. به گهڙيون گڏ گهاري، جدا ٿين لاءِ؟“ هوءَ روئي ويئي  
”مان توهان کي ياد ڪندي رهنديس. جڏهن گل ٽڙندا،  
جڏهن بهار ايندي ۽ ڪارا ڪڪر جهومندا. مان اڪيلي توهان  
کي ياد ڪنديس!“

اسان اتان اٿي وranدي ۾ هليا آياسين. هڪ پاسي، ڪجهه مرد  
گڏجي، گتار جي چوگرد، دائري ۾ ’آڊيو سميگو‘ کڻي رهيا هئا.  
منهنجي دل اجهامي وئي.

پرسن بيٺل ڪونڊيءَ مان گل پتي، مون نيلاجي وارن ۾ هڻڻ  
لاءِ وڌايو، پر سندس گلي ۾ پيل هار ڏسي مونکي ڪجهه ياد  
اچي ويو. هوءَ ساڙهيءَ جو پلاؤ ٺاهڻ لڳي ته سندس ڪراڻي ۾  
ٻڌل واچ روشنيءَ ۾ ڇمڪي اٿي. منهنجو هٿ اڌ ۾ ئي رکجي  
ويو. حقارت ٻڌل مرڪ ڇين تي ڊوڙي آيم ۽ ٻيءَ گهڙيءَ  
مان انهيءَ گل کي آگرين سان چمپائي ڇڪو هوس.  
مون لاوارث جي واچ جي شاميءَ جو هار سڃاڻي ورتو هو!



## تنهنجي منهنجي ڪهاڻي

هيءَ انهن ڏينهن جي ڳالهه آهي، جڏهن مون کي چٽي ڪٽي چڪ پاتو هو.

دراصل ڪٽو منهنجو پنهنجو هو. گهر جو پاليل هو. ٻارن سان گڏ نپايل هو. پر پوءِ اوچتو چٽو ٿي پيو. ڪاٺي وڌائين. مان وڏيرو ٺاهيان. ان ڪري ڪتن جي نفسيات کان به واقف نه آهيان. نه ته گهٽ ۾ گهٽ ايتري ڄاڻ ته ضرور هجيم ها ته چٽا ڪٽا اڪثر مالڪن کي ئي ڪاٺيندا آهن. ان جو سبب شايد اهو آهي ته چٽي ڪٽي کي پنهنجي مالڪ کان وڌيڪ سولو ۽ هٽڪو شڪار پلا پيو ڪهڙو ملندو؟

منهنجي پاڙيسريءَ خيرچڻ ڪوڪن واري جو خيال آهي ته: مون کي ڪٽو پالڻ ئي نه گهربو هو. ڇو ته ڪٽو صرف تيسٽائين وفادار رهندو آهي، جيستائين چٽو نه ٿيندو آهي. چٽي ٿيڻ کان پوءِ هو سڀ لڳ لاڳاپا ۽ رشتا ناتا وساري ويهندو آهي.

شاعر جذبات حضرت بلبل بيقرار چيو ته: جانور سان دوستي نه رکجي. پر جي رکجي به ڪٿي ته پوءِ ان کان اڳ جو جانور چڪ پائي، کيس پاڻ چڪ پائي ڪڍجي.

ماڻي ملوڪان، عمر ۾ به وڏي ۽ عقل ۾ به سرس آهي، ان ته کيو ڪلايو چئي ڏنو ته: ابا، منهنجو مثال وسري ويو هيئي ڇا؟ مٺي ولو سان لاڻون لهي آئي هيس ته گهر ۾ ٺڪر جو ٿانو به ڪونه هو نپتي کي. سڄو سڪڻو، ٻانهن لوڏي، موڙ ٻڏي اچي بيٺو هو راج ۾ خالي کيسي تي. پورهيا ڪير، ٻلهيا ڪير، ماڻهن جون چاڪريون ڪير. نه ڏنم ڏينهن نه رات. نه ساوڻ نه سيارو. ڪٿان اتي اپ ملي، ڪٿان گندي ڪپڙو، ڪٿان چار ڏوڪڙ، ڪٿان دم دلاسو. ويس مٺي جو پپ ڀريندي. گڏم مان ڦيرائي ماڻهو ڪيومانس. چار پيسا هڙ ۾ ٿيس ته بگل ٿي ڦري ويس. اڳي پيو پيرن ۾ ليڪهڙاڻيون پائيندو هو.

هاڻي ڪٿي مان شينهن ٿي پيو۔ پهريون ته هوندو هو مانيءَ  
گرهه لاءِ محتاج، هاڻي گالهه گالهه تي الون ڪرڻ لڳو۔ ڪجهه  
ڪچان مس ته موچڙو کنيو بيٺو آهي مٿان.

دل ۾ چيم ته: اڻي ملوڪان۔ مٺي، ڪجهه گذريو آهي، ڪجهه  
گذري ويندي۔ بيلي تون پنهنجو توڙ نٻاهه، هن جي هو ڄاڻي.  
ماڙي ڪيو پئي تعديون سهندي هيس۔ نه ڪچان نه پچان۔  
نه دانهن نه ڪوڪ۔ چپ سبي ڇڏيم۔ زبان ته ڄڻ هٿ ٿي  
ڪونه۔ اوڙو پاڙو، مٿ مائٽ، پنهنجا پرايا، سڀ حيران ته مٺيءَ  
کي ٿي ڇا ويو آهي؟ ولو ٿيندو ڪهڙي باغ جي موري آهي  
جو من مچلايون ٿو ڪري؟ گهڻو ئي چيائون ته: رن هوشيار  
ٿي۔ اک پٽ۔ اڃان به وقت اٿئي۔ ڏنڊو ڪڍڻ نه ته سڄي  
ڄمار پئي روئندين۔

چيم ته: نه. جيها جي ٽيها، مون مارو مڃيا۔  
نتيجو اهو نڪتو جو ڏنگ هڻي ڪڍيائين۔ ٽي پتر ڏئي وڃي  
ماڇاڻي وهاريائين۔ نانا نورا، ليڪا پورا۔ چڱائيءَ کي چار،  
گهڻي هٽجن موچڙا.

مائيءَ ملوڪان جي گالهه، پهريون ته سمجهه ۾ ڪونه ايندي  
هٿس۔ ڇو ته وڏڙن کان ٻڌو هوم ته گگدامن تي ڪهل ڪجي.  
ڪنهن جي به نيڪي رائگان نه ويندي آهي۔ ڪماڻي چور  
جي به ساب پوندي آهي. ڪتو به ان ڪري ئي پاليو هوم.  
ٻه سال ٿيا۔ تهه سياري جي رات. ڦرڪڻي پئي پوي. سيءُ  
به چوي ته اڄ نه پوان ته ڀلا ڪڏهن پوان؟ دلن جو پاڻي به  
ڄمي ويو هو. ٻاهر گهٽين ۾ نه ماڻهو، نه ماڻهو۽ جي بوءِ.  
هرڪو ٻن ٻن سوڙين ۾ ويڙهيو سيڙهيو سٿو ٿيو پيو هجي.  
بنديدون پيون ٻرن ٻر بوءِ به ڪا ڏکڻي وڃي ڇا؟  
ايتري ۾ ڇا ٻڌان ته ڪو ٻاهر آهي، جو ٻاهر ڪوڪرات  
پيو ڪري.

چيم: باهه ڏينس. ڪير ٿو اٿي هنڌ مان؟ پاڻهي رڙي رڙي بس

ٽي ويندو.

پر آواز بند ٿي نه ٿئي۔

منهنجا ٻارڙا پر هر سٺا ٻيا هئا. ڪوڪرائن تي جاڳي پيا.  
چيائون: ڪٿڙي ڪي سيءُ ٿو ٿئي۔ ڪٿي اچينس ته باهم جي  
پرسان ويهاريونس.

چيم: سمهي رهو ٻچا۔

چيائون: نه بابا اسان کي نند ٿي نه ايندي. توهان وڃو نه.

چيم: ٻاهر سخت سردي آهي بابل۔

چيائون: ان ڪري ئي ته چئون ٿا. پلونگڙو مري ويندو ويچارو.

چيم: ضد نه ڪيو ٻچا۔

چيائون: پلائي ڪندين تان پلو تنهنجو ٿيندو۔ پلائيءَ جا پاڙا  
ڏٺي توکي ڏيندو۔

لاچار ٿي پيس۔ ٻارن جي خوشيءَ خاطر اٿي ڪٽو ٿيس. پاڻ  
کي ويڙهي سيڙهي، سيءُ هر تڙڪندو ٻاهر وڃي ڏسان ته گهٽيءَ  
جي ڪنڊ تي، ڍير مٿان، اڪيلو ئي اڪيلو، ڪاري رنگ جو  
ڪٽو ولهه هر ائين پيو رقي ڄڻ اجهو ٿو ساهه وڃيس۔ لوهه  
ڏٺي، چادر هر لڪائي، ڪٿي گهر ڏانهن ڊوڙ وڌم.

ڪٽو گهر هر ڇا آيو، ٻارن جي بهاري ٿي وئي.

ڪو کير پيو پياريس. ڪو رلي پيو وجهيس. ڪو آکاڻي پيو  
ٻڌائيس ته ڪو ماني پور پيو ڪارائيس. همراهم چلهه جي پرسان  
نهي جڙي رئس ٿي ويهي رهيو. ٻارن جو ٽولو چوڌاري ميڙ  
ٺاهي ڇاڪريءَ هر لڳي ويا. هڪو آواز سو مس ٻڌن، خدمتگارن  
هر ڦڦڙو پئجي وڃي. سڄي رات خدا جي جاڳي ڏينهن ڪيائون.  
صبح جونيرن به جهڙي ڪيائون تهڙي ڪانه۔ بازار مان وڃي  
پتو وٺي آيا۔ زنجير به خريد ڪيائون۔ کير واري کي چيائون  
ته اڌ سير کير واڌاري ڏئي ويندو ڪر۔

اوڙي پاڙي هر هوڪو اچي ويو ته فلائن ڪتو ڌاريو آهي.  
ڪتو ته ڌاروسين پر نالو ڇا رکونس؟

اچي ٻارن ۾ ڦيٽاڙو پيو. ڪو چوي ته: سڏيونس ”ٿاڻيگر.“  
 ڪو چوي ته ”موتي.“ ڪو چوي ته مورگو سڏيونس ئي  
 ”بريڪولا.“ آخرڪار هندي ماريندي صلاح ٻيئي ته نالو رکجي  
 ”نامي.“ سولو به آهي ۽ ڪنهن جي دل آزاري به ڪونه ٿيندي.  
 خير هن ڪوڪن واري وري به چواڻي موڪليو ته: ٻيلي ڪم  
 چڱو نتو ڪرين - ڪتو وري به ڪتو اٿئي. ان مان چڱاڻي  
 اصل ڪونه ٿيندي. منهنجي مڇ، مڙي وڃ، نانگ ته جوڳين  
 کي به ڪڪي وجهندا آهن.

شاعر جذبات حضرت بلبل بيقرار ٿيل رستي هڪ چئي ڏياري  
 موڪلي. لکيل هو: پاڻ نه پاري، ڪتا ڌاري!

ماڻي ملوڪان چيو: ابا خيال ڪجانءِ. اهو ڪتي وارو پتو  
 ڪٿي سڀاڻي تنهنجيءَ گچيءَ ۾ نه پئجي وڃي.

مان اند جي گهوڙي تي سوار - ڪجهه سمجهڻ کان پڙ ڪڍي  
 بيٺس. هو ڪونه چوندا آهن ته ڏمجي ڏيه ڏسي ته ڏنگيون  
 ڏيکاري، سو مون سان به اهائي ڪار هئي. پاڙي واري مسيت  
 جو مولوي رمضان، جيڪو پنهنجي قد ۽ بت جي گولاڻيءَ سبب  
 ”ملان ڌڄر“ چوائيندو هو، سو به خاص طور سو مهڻي نماز کان  
 پوءِ سيڙجي مون وٽ آيو. چيائين: ابا، چار ڏهاڙا عمر ۾ به  
 وڏو آهانه ۽ ٿورو ڪي گهڻو ديني علم به توکان وڌيڪ پيٽ  
 ۾ اٿم - اوهين انگريزي خوانده آهيو. برابر آڻ ڪتابن جا  
 پڙهيا هوندو - پر ٻيلي هڪ نصيحت مون ملي جي به ٻڌي ڇڏ.  
 ڪتو نجس جانور آهي - پليد آهي - جنهن گهر ۾ هوندو اتي  
 نيڪيءَ جا فرشتا ايندا ئي ڪونه - رزق مان برڪت نڪري  
 ويندي - نحوست ۽ نياڳاڻي وڌي ويندي - بيماري ۽ ناچاقي  
 منهن ڪيندي - ان ڪري بابا پٽ، چڱو اٿئي ته اهو خبيث  
 جانور گهر مان ڪڍي ٻاهر ڪر.

چير: مولوي صاحب مون ته گگدام تي ڪهل ڪئي آهي.  
 چيائين: ڪهل ڪرڻي اٿئي ته ڪنهن انسان تي ڪر.



چيم: جانور به ته خدا جا خلقيل آهن، جيڪو جانور تي دٻا نه ڪندو، سو انسان تي ڪهڙو رحم ڪندو.

ملان ڏچر اٿيو- بوجڻ ڪلهي تي رکيائين. دٻليءَ مان ناس چپتي ڪڍي قاعدي سان پهريون ساڄي ۽ پوءِ کاٻي ناس ۾ وجهي، نڪ کي زور سان مٿي سڪيائين ۽ پوءِ هڪ ڀولائي چڪ ڏنائين.

چڪ جو آواز ٻڌي ٿامي ڪٽ هيٺان لڪي ويو. ملان ڏچر ڪلهي تان بوجڻ لاهي، قاعدي سان پهريون ساڄو ۽ پوءِ کاٻو بوت ڇنڊيو ۽ بنا ڪجهه چوڻ جي، ڪٽ هيٺان لڪل ٿاميءَ کي گهوريٺو، ٻاهر نڪري ويو. مولوي صاحب جي ٻاهر وڃڻ شرط گهر جي ڪنڊن پاسن ۾ چپيل سڀ ٻار ٻاهر نڪري آيا ۽ ٿاميءَ کي ڪلهي تي کڻي خوشيءَ وچان جمالو گڏائڻ لڳا.

گهر ۾ ٿامي ڇا آيو، اسان جي روز مره جي زندگي ئي بدلاجي وئي. منهنجي گهر واري چيو: هاڻي ته چور چڪار کان به چٽي پياسين، ٿامي پيو چوڪيداري ڪندو.

ننڍڙي راجوءَ چيو: مونکي سامهون وارن جو ڪاڪو ماريٺو هو- هاڻي ويجهو ته اچي ڏسي. ٿامي نڙي پٽي ڪيندس. پنڪيءَ چيو: فقيرن کي به پڇاڻي ڪيندو منهنجو ٿامي. شازيه چيو: مون سان ته راند ڪندو هر روز شام جو. چيم: ٻارو مهانگائيءَ جو زمانو آهي- اهي پئسا به پنهنجن لٽن تي خرچ ڪيو ته بهتر.

چيائون: ٻاپا، توهان ته خواه مخواه جون گالهليون ڪندا آهيو. ڏسو ته سهي، ڪهڙو نه پيارو آهي اسان جو ٿامي. مان چپ ٿي ويس- دراصل دل ۾ خوش ته مان به هوس- هڪ ته ٻارن کي ساڻي ملي ويو هو، ٻيو ته مان اوڀر سوير گهر اچڻ وارو ماڻهو. چوري چڪاري لڳي پئي آهي ملڪ ۾. گهٽ ۾

گهٽ سار سنڀال لاءِ ڪتو ته ملي پيو۔ وڙهندو کڻي نه، ته به پونڪندو ته سهي۔ اوڀري ماڻهوءَ کي ته گهٽيءَ ۾ به ڪونه سهندو. ٿيو به ائين۔ ٿاسيءَ پنهنجين معصوم حرڪتن سان سڄي گهر جي دل موهي وڌي. سڄي رات گيت جي ڀرسان لپتيو پيو هوندو هو۔ ڪڙڪو ٿيو ناهي، ٽپو ڏئي اٿيو ناهي. اهڙي پونڪار ڪندو جو وانهڙو پڄي جان ڇڏائيندو۔

صبح سوڀري اخبار وارو اخبار اڳ ۾ ڦٽي ڪري ويندو هو ته هڪدم ڇڪ ۾ کڻي اچي ٽيبل تي رکندو هو ۽ منهنجي چادر ڇڪي جاڳائيندو هو۔ ٻار اسڪول هليا ويندا هئا ته اوسيٽري ۾ در ۾ اڪيون ٻاڻي ويهي رهندو هو. جيئن ئي اچڻ جو وقت ويجهو ٿيندو هو ته وٺي ڦيرا پائيندو هو ۽ زور زور سان پونڪندو هو. ٻار منهن ڪيندا مس هئا ته ٻوڙ ٻاڻي سندن پيرن ۾ ڪري ائين لپتيون پائيندو هو ڄڻ ڪا وڏي مرحيا ڪندو هجي. شام جو مونسان گڏجي ٻاهر سير تي هلندو هو. فرمانبردار غلام جيان ائين پٺيان پٺيان هلندو هو جيئن رئيس جي پويان ڪمدار. ٻچ لوڏيندو ٻوڙندو به هلندو هو ۽ جيي راهه ويندي ڪو پيو ڪتو سامهون اچي ويس ته ڏاڙهي ڏاڙهي ان جي حياتي حرام ڪري ڇڏيندو هو.

آفيس کان گهر پهچندو هوس ته منهنجي ٻچ جو اطلاع گهر پهچائڻ جي ذميواري ٿاسيءَ جي هوندي هئي. نينگ ٽپا ڏئي اڳيان پويان ڦرندو هو. ڪڏهن ڦللابازيون کائيندو هو، ڪڏهن ٻچ لوڏي پير چٽيندو هو، ڪڏهن نرا کڻي خوشيءَ جو اظهار ڪندو هو. اهڙيءَ طرح ٿاسي اسان کي ڪٿي وڃڻ جي تياري ڪندي ڏسندو مس هو ته هڪدم ٽپ ڏيئي وڃي گاڏيءَ ۾ ويهندو هو. ٻارن ته اهڙو هيرائي ڇڏيس جو سندن ڪتابن جو ٿيلهو ڇڪ ۾ جهلي اسڪول هليو ويندو هو. ٽي۔ وي ڏسڻ ويهندا هئا ته ٿاسي به سندن وچ ۾ اڳين ٽنگن تي ويهي، ڏاڍي غور سان

سڪرين تي بدلجندڙ رنگن کي جاچيندو هو.  
اهريءَ طرح ڏينهن گذرندا ويا.

۽ پوءِ هڪ ڏينهن عجيب واقعو ٿي گذريو.  
جمعي جو مبارڪ ڏينهن هو. مان ٻاهر لان تي ويٺو اخبار پڙهي رهيو هوس. سامهون سڀ ٻار گڏجي ٿاميءَ سان راند کيڏي رهيا هئا. هنن بال ٿي اچليو ۽ ٿامي ٻوڙ پائي، سهڪندي، بال چڪر کڻي، اُٺي کين ٿي ڏنو. مون کي چڱي طرح ياد آهي ته مون اخبار مان منهن ڪڍي ٻارن ڏانهن نهاريو هو. ننڍڙي راجا بال اچليو.

ٿاميءَ بي دليءَ سان بال ڏي نهاريو ۽ پوءِ چپ ڪري ويهي رهيو. مون کي اهو به ياد آهي ته ٿاميءَ کي زبان ڪڍي سهڪندو ڏسي مون سمجهيو هو، ته ٿڪجي پيو آهي ويچارو - سندس ڪاهيءَ تي مون کي ڪل اچي وئي. مان سمجهان ٿو ته اها ڳالهه کيس بالڪل نه وئي هئي. هن گهور ڪري مون ڏانهن نهاريو هو - ڇڻ چوند هجي: توکي ڪهڙو حق آهي مون تي ڪلڻ جو؟ ڪير ٿيندو آهين تون؟ سندس گهور مون کي ڏيچاري ڇڏيو.

مان اخبار ۾ منهن وجهي سندس روپي تي سوچڻ لڳس. اڳ ته هن ڪڏهن به ائين نه نهاريو هو. اک ٽپت ڪري ٻيهر کيس ڏٺم.

هو اڃان تائين مون کي گهوري رهيو هو. دل ۾ چيم: هن جو دماغ خراب ٿي ويو آهي. پيٽ ڀري کائڻ لاءِ ٿو مليس نه - تڏهن.

شايد ٿاميءَ منهنجي دل جي ڳالهه سمجهي ورتي هئي. هو پنهنجا پواڻا ڏند ڪڍي مون تي ڳرڻ لڳو.

سوچيم: هاڻي ڳالهه وڌي وئي - هتي به ڏنا ڪيڏان ٿو ڄڻ کي گهر کان ٻاهر.

منهنجو اهو سوچڻ ۽ هن جو روڙ ڪري مون تي حملو ڪرڻ.

مان ڪرسيءَ تان اٿان ئي اٿان، ان کان اڳ هو اچي منهنجي مٿان پيو۔

آسمان ڏانهن منهن ڪري هڪ زوردار اونائي ڪيائين. ۽ پوءِ منهنجي ساڄي هٿ ۾ سندس تڪا، ڊگها، ويڙندڙ ڏند ڪپي ويا. مان سور کان دانهن ڪري اٿيس۔

شايد ٻارن به روج راڙو مچائي ڏنو هو جو گهر جا سڀ ڀاتي، ٻاڙي وارا ۽ رستي جا ماڻهو به منتن ۾ جمع ٿي ويا.

مون هٿ ڇڏائڻ جي ڏاڍي ڪوشش ڪئي، پر هن چڪ نه ڪڍيو، رت نينديون ڪري وهڻ لڳو. تڪليف کان منهنجو برو حال هو. ماڻهن جون دانھون ڪوڪون، ٽاميءَ جا گرڙا، ونو پڪڙيو جا آواز. هل هنگامون.

منهنجي لاه چڻ وقت بيهي رهيو۔ پڪ ٿي ويو ته هيءُ ظالم جان وٺي پوءِ ڇڏيندو.

خبر ناهي، ڪڏهن، ڪهڙي سبب، ڪنهن جي هٿان، ڪهڙي طرح منهنجي جان چٽي. صرف اهو ياد اٿس، ته مان رت ۾ ڳاڙهو، بي حال، لان تي ڪريو پيو هوس. ماڻهون منهنجي چوگرد گڏ هئا ۽ ٽامي چٽ تي بيٺو زور زور سان پونڪي رهيو هو. ڪنهن پاڻي پياريو۔ ٻئي ٻئي ٻڌي. ٽئين سهارو ڏئي اٿاريو. پر ٽاميءَ جا پونئڪاٽ بند نه ٿيا. چڻ چٽي رهيو هو: خبردار جو ڪو منهنجي ويجهو آيو آهي. هتي پري ٿيو هتان. هٿو۔ هٿو۔ هٿو۔ هٿو!

خبر ناهي مون کي ڇا ٿي ويو۔ ڊوڙي وڃي ڪمري مان بندوق ڪنير. اڃان ٽاميءَ تي اڀي مس ڪيم ته ماڻهن اچي هٿن کان جهلير. سڀ کان اڳ ملان ڌچر جو آواز آيو. چيائين: هان هان۔ ڇا ٿو ڪرين؟ هوش ڪر چوڪرا۔

چير: هتي پري ٿي مولوي، مان هن نمڪجرام کي نه ڇڏيندس. ڌچر چيو: اهڙو گناه جو ڪم مان توکي هرگز ڪرڻ نه ڏيندس. ڪنهن جي جان وٺڻ گناه ڪير آهي۔

چيم: هو منهنجي خون جو پياسو آهي.  
 چيائين: بدلي وٺڻ کان معاف ڪرڻ بهتر آهي.  
 چيم: وحشيءَ کي معاف ڪرڻ وارا انسانيت جا ڏوهاري آهن.  
 مان هن کي هڪ ئي وار سان ڏيري ڪري ڇڏيندس.  
 بندوق سڌي ڪيم ته سوشل ورڪر سائين ڏني سڃاڻي اچي  
 ناليءَ کان جهليو.  
 چيائين: ترس سائين.  
 چيم: تون ڪير؟  
 چيائين: سماجي ڪارڪن.  
 چيم: تنهنجي سماج کي ڪهڙو اعتراض آهي هڪ چتي ڪتي  
 کي مارڻ تي؟  
 چيائين: سماج مان ننڍي ۽ وڏي، چتي ۽ سياڻي جي تميز  
 ڪڍي تڏهن ته هڪ برابريءَ واري جوڙجڪ جنم وٺي سگهندي.  
 چيم: مونکي بدلو گهرجي. مونکي سماج سان ڪوبه واسطو ناهي.  
 چيائين: سماج انسان جي پناه گاه آهي.  
 چيم: ساڙي ڇڏ ان سماج کي جا ڪمزور جي ڪلهن تي بار هجي.  
 چيائين: ڪمزور ۽ ڪانئر ۾ فرق آهي ڀاڻو.  
 چيم: پاڻ وٽ رک پنهنجي فلاسافي. مونکي بدلو گهرجي.  
 مونکي تنهنجي سماج سان ڪوبه واسطو ناهي.  
 چيائين: خونريزي ڪهڙي به صورت ۾ ڇو نه هجي، سماج کي  
 نهل ۽ نستو ڪري ڇڏيندي آهي.  
 چيم: آڳرائي هن ڪئي آهي. حملي آور هو آهي. سزا هن  
 کي ملڻ گهرجي.  
 چيائين: حملي آور صدين کان پنهنجي حسد جي باهه ۾ سڙي  
 بسم ٿيندا پئي رهيا آهن. ان کي شاعراڻو انصاف چئبو آهي.  
 اتي شاعر جذبات حضرت بلبل بيمثرار اڳتي وڌي آيو. چيائين:  
 ها، ڀاڻو سماجي ڪارڪن سچ ٿو چوي. شاه سائين ڪونه چيو  
 آهي ته اڳ آڳرائي جو ڪري، خطا سو کائي.

سور کان منهنجو برو حال ٿيندو ٿي ويو. رڙ ڪري چيم: بلبل تون؟ تون به ائين ٿو چوڻ؟ تون ته شاعر جذبات آهين. بلبل ڪنڌ جهڪائي ڇڏيو — هوريان چيائين: مان اڪيلو ڇا ڪيان پائو؟ جڙي به جڳ سين، هونءَ به هتي شاعر ويچاري جو مُلھ ٿي ڪيترو آهي ادا؟

چيم: نه پوءِ پڇي پري ٿي هتان. منهنجي اکين ۾ خون لهي آيو آهي.

خير محمد کوکن واري آهستيگيءَ سان راز دارائي انداز ۾ سربات ڪندي چيو: بابا ساڻن هوش ڪر. هيترا سارا ماڻهو ٿا سمجهائين. سمجهي وڃ. خون خرابو چڱي ڳالهه ناهي.

مونکي ڪتي جي چڪ ايتري تڪليف نه ڏني هئي، جيتري دوستن جي نيڪ مشورن. ڏکويل آواز ۾ چيم: خير هڪ خان مان تنهنجو دوست آهيان. انسان آهيان. سامهون منهنجو دشمن آهي — جانور آهي — منهنجي خون جو پياسو آهي — مون هن کي ته سياري جي سرد رات ۾ گند جي ڏير تان کڻي، پنهنجي گهر ۾ پناهه ڏني — پاليو، نپايو، پيار ڏنو، اعتماد ڪيو، ڀروسو ڪيو — هن جواب ۾ ڇا ڏنو؟ ڏس. جنهن هٿ کيس سهارو ڏنو، آجهو ڏنو، پيار ڪيو — ان ئي هٿ کي هن رت جي درياءَ ۾ ٻوڙي ڇڏيو آهي — ٻڌاءِ خير هڪ — ٻڌاءِ — مان اڃان به خاموش رهان؟ کيس ڪجهه نه چوان؟ چو؟ آخر چو؟ خير هڪ کوکن وارو چپ ٿي ويو.

مون سندس منهن ۾ گهوريندي چيو: جواب چو نتو ڏين دوست؟ ڳالهه — چئ — ڪجهه نه چئ —

خير هڪ جهڪيل ڪنڌ سان ورائيو: مان راج جي راءِ کان ٻاهر ڪيئن ٿو وڃي مڱهان روست؟ منهنجو سيڙي جو دڪان آهي. ماڻهن کي ناراض ڪندس ته بک مري ويندس.

تڙبي ويس — دانهن ڪري چيم: پر مون ماڻهن جو ڇا بگاڙيو آهي؟ اهي ڇو منهنجي خلاف ٿي بيٺا آهن؟

اڪيون اگهندي هوريان چيائين: ٻچون ٿا۔ اسان سڀ گيدي آهيون۔ هڪ ٿلهو متارو، ڇهه فوت ڊگهو، ديوار جهڙو ماڻهو هجڻ کي ڏکيندو منهنجي سامهون اچي بيٺو۔ سندس مڇون گانگت ڪٽ هيون ۽ نڪ گجر جهڙو هو۔ اڪيون بيحد ننڍيون ۽ چڻجهيون هئس، جي ڳالهائڻ وقت پورجي ٿي ويون۔ ”ڪاڻو ٻواڙ“ وانگر چيلو تي هٿ رکي چيائين: تون هن ڪٿي تي فائز نٿو ڪري سگهين۔ ٻچيم: ڇو؟

چيائين: ان ڪري جو اهو منهنجو حڪم آهي۔  
چيم: تون ڪير آهين؟

چيائين: مان جانورن خلاف بيرحمي ۽ واري ۽ تنظيم جو ڪنويزر آهيان۔ اها تنظيم جانورن تي ڪنهن به قسم جي ڏاڍائيءَ خلاف جدوجهد ڪندي آهي۔

چيم: انسانن خلاف ڏاڍائيءَ متعلق تنهنجي تنظيم جو ڇا خيال آهي؟  
چيائين: اسان جي تنظيم جو انسانن سان ڪو واسطو ناهي۔ مان ان ڪٿي کي هتان حفاظت سان ٻاهر وٺي وڃڻ لاءِ ٻڌل آهيان۔ اهو منهنجو فرض آهي۔

چيم: مان توکي ائين ڪرڻ نه ڏيندس۔

چيائين: تنهنجا وڏا به مون کي روڪي نه سگهندا۔  
مان حيران ٿي کيس ڏسڻ لڳس۔

هو کليو۔ مڇن جي گانگتن ۾ چڻ ساهه پئجي ويس۔ چيائين: توکي خبر آهي ته مان جانورن تي ڪهل واري تنظيم جي ڪنويزر کان سواءِ ٻيو ڇا آهيان؟  
ٻچيم: ڇا آهين؟

گانگتن جي ٽنگ مروڙيندي چيائين: مان هن علائقي جو ايس۔ ٻي به آهيان۔

هن ايس۔ ٻي جو لفظ ڪجهه اهڙي انداز سان چيو جو مجموعي تي خاموشي ڇانئجي وئي۔ سندن تارا ٻاهر نڪري آيا۔ ڪمزور دل حاضرين، ٻار، ٻڍا ۽ عورتون دهشت کان به ٻه قدم پٺتي

هتي ويا. مون کان هٿ جو سور وسري ويو. دماغ ۾ ڪوڪو  
 ڪپي ويو. بيوس ٿي زال ڏانهن ڏٺو، ٻارن ڏانهن نهاريم، ۽  
 پوءِ نماڻين اکين سان زمين کي ائين ٽڪڻ لڳس جڻ اجهو ٿو  
 گذاري وڃان. پتو ٿي ڪونه پيو ته پوءِ ڇا ٿيو. ڪهڙيءَ مهل  
 ٽاميءَ کي باحفاظت ڪوٺي تان لاهي ٻاهر وٺي ويا، اها به  
 ڄاڻ ڪونه اٿم. رڳو ايترو ياد اٿم ته مان مٿي کي هٿ ڏئي  
 چهر تي ويهي رهيو هوس. ملان ٽچر، سوشل ورڪر سائين ڏنو  
 سباجهو، خير مڇن ڪوڪن وارو، شاعر جذبات حضرت بلبل بيقرار  
 گانگت ڪٽ مڇن وارو ايس- پي ۽ ٻيا اوڙي پاڙي وارا، سڀ  
 هڪ هڪ ٿي هليا ويا هئا. منهنجا ٻار منهنجي چوڌاري مڇو  
 ٺاهي گونگا ڳوڙها ڳاڙي رهيا هئا.

منهنجي زال منهنجي زخم لاءِ لپري ٺاهڻ بورچيخاني ۾ هلي  
 وئي هئي. ۽ مان ڇپ ڇپ ڪندڙ جهڪائي سوچي رهيو هوس  
 ته هي سڀ ڪجهه ڇا ٿي ويو؟ احسان، مروت ۽ دوستيءَ جا  
 جذبا ايترو جلد ڇو ڪومائجي ويا؟ سچ ۽ انصاف جا ڇپ ڪنهن  
 سبي ڇڏيا آهن؟

۽ پوءِ جڏهن ڪنهن منهنجي وارن ۾ پيار سان آڱريون ڦيريون  
 تڏهن مون اکيون مٿي کڻي ڏٺو ته اها مائي ملوڪان هئي.  
 اکيون لڙڪن ۾ ٻڏي ويو. اسان ٻئي ڪيتري دير تائين ڇپ  
 چاپ هڪ ٻئي کي ڏسندا رهياسين. نه مون ڪجهه چيو. نه هن  
 ٿي زبان کولي. صرف مات ميت ۾ مون ڏانهن نهاريندي رهي.  
 جڻ چوندي هجي: جڏهن ولوءِ ڇڏي ڏنو هوم، تڏهن مون تي  
 ڪهڙو ويل وهيو هوندو؟ هاڻي ته سمجهي وٺين نه؟

اسان هڪ ٻئي ڏي ڏسندا ٿي رهون ٿا ته فريڊ ”فريز“ ٿي وڃي  
 ٿو ۽ پوءِ پس منظر مان اوچتو ڪڙاڪيدار آواز ٿو اڀري:  
 ۽ هاڻي توهان هڪ ضروري اعلان ٻڌندا:  
 هاڻي هاڻي خبر آئي آهي ته علائقي جي ايس- پي گانگت خان



کي هڪ چٽي ڪٽي کائي وڌو آهي. ياد رهي ته ايس-پي گانگت خان انسداد بيرحمي حيوانان جو ڪنوينر پڻ آهي. اهو به معلوم ٿيو آهي ته چٽو ڪٽو مولوي رمضان، مشهور سماجي ڪارڪن سائين ڏني سڄاهي ۽ شاعر جذبات بلبل بيقرار کي کائڻ کان پوءِ وڌو نالي هڪ شخص سان ملڻ لاءِ سندس گهر ويو ۽ ڪجهه دير ساڻس گڏ رهيو. ٻنهي مرڪندي پاڻ ۾ هٿ ملايو ۽ فوڏو پڻ کيڍيو. اعلان پورو ٿيو.



## پڇري منجهه ڀيراڻ

ڊرائينگ روم جي گهڙيال هڪ وڃايو. بيگم مراد بي چين ٿي وئي. ڪتاب سائيد ٿيبل تي رکي، اٿي دريءَ ۾ آئي. ڪاري رات، ٻاٺ اوندهه. رستي تي ٽرينڪ گهٽجي وئي هئي. رکي رکي ڪا ڪار تيزيءَ سان آئي ٿي، ۽ زوڪاٽ ڪندي هلي ٿي وئي.

سامهون ڪميونٽي پارڪ ۾، جتي ٿوري دير اڳ، پاڙي جا نوجوان ٽوليون ٺاهي، ناس، ڪيرم ۽ شطرنج سان دل وندرائي رهيا هئا، سي هاڻي وڃي چڪا هئا. بينچن تي مزدور، تيل مالشي ۽ رکشائن وارا ڏونگر جيڏي ڏينهن جي پورهئي کان چور، ميرا ميرا بوڇڻ مٿان پائي گهريءَ ننڊ جي گود ۾ اوت هئا.

هڪ بچڙو ڪٿو، بنگلي جي اوت مان نڪري فوت پات تي اچي بيٺو. ڪجهه دير پڇ زمين تي ڀرڪائي، آسمان ڏي منهن ڪري پواڻي آواز ۾ اوناڻيندو رهيو ۽ پوءِ آهستي آهستي پارڪ ۾ لهي اتي بينچ تي ستل هڪ گدلي انسان کي ويجهو اچي منهن وٽ سنگهيائين ۽ پوءِ چپ چاپ سندس ڀر ۾ هٻٻڻ ڇير تي سمهي رهيو.

پريان، رستي جي ساڄي پاسي، 'آدم جي انشورنس ڪمپنيءَ' جو رنگا رنگ روشن نيون بورڊ هاڻي روشني لٽائي ٿڪجي ٿئي، اجهامي ويو هو. خاموش رات ۾ رکي رکي ڪو هوا جو جهوڙو اوباسيءَ جيان اڀريو ٿي ۽ پوءِ ننڊاڪڙو ٿي سمهي ٿي رهيو. 'اڃان زري نه موٽي.' بيگم مراد جي دل ٻڌڻ لڳي. 'اڳي نه ڪڏهن ايڏي دير ٻاهر نه رهي هئي.' انتظار سندس اکين ۾ اڏمو بنجي اونجي آيو، بيمچيني بڙچي بيمچي سندس سيني ۾ لهي وئي. ڏڪندڙ هٿن سان ريلنگ کي مضبوط جهلي، هن هڪ دفعو وري ٻاهر اوندهه ۾ جهاتي پاتي، پر نااميد نگاهون هڪ دفعو وري به مايوسي ٿي موٽي آيون. هوءَ گهٻرائجي، دري ڇڏي اندر آئي

صوفي جي ڀر ۾ ننڍڙي ۽ ٽيمبل تي رکيل ٽيليفون تي سندس هٿ ڪپي ويا، پر رسيور نه چريو. خوبصورت آگرين تي هلڪا گلابي پائش ٿيل، ڊگها نوڪدار نهن، سفيد رسيور تي ڪا گهڙي موئين جيئن ڇمڪندا رهيا. اندر جو اضطراب اکين مان آڀري نڪتو. سوچ جا سمونڊ اٿليا، پيشانيءَ تي پريشانيءَ جون رڳڙائون گهريون ٿيون ۽ تڏهن ڏڪندڙ هٿ، بي دليو آهستي آهستي رسيور تان هٽيو.

هوءَ اٿي، ساڙهيءَ جو بي چيو ڪپو ڳالو غاليچي تي گسندو سندس پويان فرمانبردار ٻانهيءَ جيان گهليو ويو. ڊريسنڪ ٽيمبل جي اوچي آئيني آڏو بيهي هن پائڪي گهوري ڏٺو. اجهامندڙ آڳ ۾ ڪي شعل، ڪي شرر اڃا به موجود هئا. اونڌاهيءَ جي اوت ۾ ڪاٿي ڪاٿي روشنيءَ جي رڃ اڃان به ڇپيل هئي. هڪ ان لکي مرڪ سندس ڀريل ڇنڇن جي ڪنڊن ۾ ڪر موڙي اٿي. ٻل ڪن لاءِ اکين ۾ حسن جو غرور پلٽجي آيس، دل ٽڙڪي اٿيس ۽ گهٽ اوچي ٿي ويس.

آئيني تان وقت جي اڏيل دڙ ڇڻندي وئي—ڇڻندي وئي. ماضيءَ جا پاڇولا جيترا جاگندا نقش بڻجي اڀرندا ويا. تير جي تيزيءَ سان سال ساعتن ۾ سموئجي ويا. وقت جي وير واپس وڃي چڪي هئي. ۽ آئيني جي اڳيان خوبصورت اکين، گلابي گلن ۽ ڀريل ڇنڇن واري نوجوان، الهڙ، بي باڪ آسما اڀري آئي.

آسما ميڪ اپ ڏيڪ ڪيو. وارن کي ٻيهر ڦٽي ڏئي، هٿن سان اڀو ڪري بيهاريو. لپ اسٽڪ جي لار ڇنڇن کي لڳائي رهي هئي ته ڪنهن جي هٿ اچي سندس چيلهه کي سوگهو ڪيو. هن بيڙاريءَ مان هٿ کڻي جهٽڪو ڏيندي چيو، ”هاڻي ڇڏ به ڪٿي افضل. ڏس ڪيتري نه دير ٿي وئي آهي. ممي انتظار ڪندي هوندي.“

جواب ۾ هٿ ٻيهر اٿيو. کيس ٻانهن کان جهلي پاڻ ڏانهن ڇڪيو ۽ آسما ڌڙام سان اچي پلنگ تي ڪري.

”چڏ مونکي جهنگلي،“ هوءُ دانھن ڪري اٿي. ”چڏي ڏي، نه ته مان ڏک هٽندي مان.“

پر هٿ هٽجي ڇهن تي چائنڄي ويو. هوءُ ماٺ ٿي وئي، ۽ ڇپ چاپ افضال جي سيني تي سر رکي لپٽي پئي. وقت جي رفتار سندن سامھن ۾ سمانڄي وئي.  
”آسما—“  
”هون—“

”تون ايندي آهين روشنيءَ جو روپ بنجي، ويندي آهين اڻڪٽ اونڊاهي ڇڏي. ايندي آهين اجالا کڻي، ويندي آهين وڇوڙي جا وڍ ڏئي. ائين ڇو آهي آسما؟“  
”منهنجي من کان پڇ.“

”منهنجو من ته تنهنجو پاڇواو آهي چري، جيءُ ۾ جهاتي پائي پائڪي پسي وٺ.“

”۽ جنهن آڳ ۾ مان جلان ٿي، ڪڏهن انجو به سوچيو اٿئيءَ“  
”سوچيو اٿم آسما. تنهنجو منهنجو بيمار به ساڳيو، پٽڙا به ساڳي، جيت به ساڳي، هار به ساڳي. گهڻي ۽ گهڻگوت به ساڳي. تون ۽ مان ڇا؟ دل ملڻي پڄاڻان دوري ڪهڙي؟“

”دوريون دابن جي فاصلن سان نه، پر دستورن جي ماپن سان ماپيون آهن چريا. ڪمي ڪشيو ڪنارن تي ٻوڇي ٻڏي وڃون، ۽ ڪيترائي غوراب طوفانن جي تيزيءَ مان به بچي نڪتا.“

”مان سرڪش آهيان آسما. مان لهرن سان لڙي ڄاڻان. آسمان جي آڏاهين کي هڪ ئي چال ۾ اورانگهي ويندس. ٻل ۾ پاتال ۾ پيهي ڏيکاريا ته مڃيندين؟“

”نه افضال. اپڙڻ جي خواهش اٿئي ته اکين جي اوت مان پرجانءَ بيهڻ چاهين ته دل جي گهرائڻ ۾ پيهجانءَ. ڇهڻ چاهين ته من جي مونکي ڇهجانءَ. اهائي منهنجي تمنا، اهائي منهنجي آرزو، اهائي منهنجي جستجو آهي.“

جواب ۾ افضال چڪي کيس ڇاني ۾ ڇپائي ڇڏيو، ۽ ڪمري

اهوندا هي ڇانجي وئي.

ان رات جڏهن هوءَ دير سان گهر موٽي، ته در جي ٻاهران کيس سندس ماءُ انتظار ڪندي ملي، هوءَ گهٻرائجي وئي. پر ماڻس کيس ڪجهه به نه چيو. ڪپڙا بدلائي، جڏهن هوءَ پلنگ تي لپتي، تڏهن ننڊاڪڙي ماءُ اچي سندس مٿن کان ويٺي، سندس وارن ۾ هوريان هوريان آڱريون ڦيرائيندي چيائين، ”آسمان مان ڪيئي نارائتي ڌرتيءَ تي ڪرندا آهن، ڏيءَ، ڪڏهن سوچيو اٿئي، ته انهن جو ڇا ٿيندو آهي؟“ هوءَ خاموش رهي.

”نون ننڍڙي هئڻ، جڏهن تنهنجو پيءُ گذاري ويو هو. ان کانپوءِ مون چوڏهن سال ماءُ ۽ پيءُ ٻنهي تنهنجي پالنا ڪئي آهي. ان لاءِ ته جو سک ۽ خوشيءَ مان ماڻي نه سگهيس، اهو تنهنجي ڏاج ۾ توکي ڏئي سگهان. منهنجي زندگي ته تنهنجي پيءُ سان گڏ ئي ختم ٿي وئي. هيءَ حياتي ته تنهنجي امانت آهي آسمان، ڏک ڏاڪڙا، الڪا، اوسيٽڙا. سڀ تنهنجي لاءِ سهي توکي وڏو ڪيو اٿم. فقط ان لاءِ، ته تون سڪي زندگي گذاري سگهين ۽ مان سڪون سان ساهه ڏئي سگهان. پر پرور پيار ڏئي تنهنجي دل تان محرومين جا داغ ڌوئي ڇڏيم.“

اڄ جڏهن اهو وقت آيو آهي، ته مان پنهنجي من سان ڪيل وعدو پاڙي، موت جو مرڪي آڌرڀاءُ ڪيان، تڏهن اوچتو محسوس ڪيو اٿم ته منهنجي پيار ۽ پوڄا جو امتحان اڃان ختم نه ٿيو آهي. منهنجي منزل مون کان اڃان به دور ٿيندي ٿي وڃي.“ هوءَ اڃان به مات رهي.

”آسمان، تون منهنجي لاءِ اڃان به اها ئي ننڍڙي ڪيلنڊر گڏي آهين. پر دنيا ٻاٻري ڪنڊن جو رڻ پٽ آهي پٽ. هٿ هر قدم سنڀالي کڻو آهي. هٿ وڪ وڪ تي واسينگ، قدم قدم تي ڪاريهر اٿئي.“

ماءُ اٿي، آهستيگيءَ سان ڪمبل ٽاهي سندس جسم تي وڌو ۽

پوء چپ چاپ پنهنجي ڪمري ۾ هلي وئي. ۽ آسما خوابن جي خوشبوءن ۾ مگن، ايندڙ سحر جي سڀن ۾ گم سر، من ئي من ۾ مرڪندي رهي. سندس خوبصورت چين تي ان لکي شرير مرڪ ترندي رهي، ترندي رهي.

آئينو ڌنڌلاڻجي ويو. بيگم مراد ٿڌو ساھ ڀري، آئيني کان هٽي ريڊيو گرام تي رڪارڊن جو ٿهو چاڙهي، بٿن دٻائي ڇڏيو. بسم الله خان جي شرنائيءَ جا سلوٽا سر، آهستي آهستي ڪوڪ بڻجي ڪاڪ. محل ۾ ڪاهي آيا. هوءَ پنهنجي خيالن ۾ ئي گم، گداز غاليچي تي پيرُ پيرُ ۾ پائيندي، اچي شو ڪيس جي آڏو بيٺي. شيشي پٺيان اڪيچار رانديڪن جي وچ ۾ هڪ خوبصورت گڏي ڪنوار بڻي، ڪُنڀو اوڍي، سورنهن سينگار ڪري، گهونگهٽ ڪڍيو ويٺي هئي. سندس هٿن ۽ پيرن تي ميندي رچيل هئي ۽ مٿي تي ٿڪو سجايل هوس، اکين ۾ حيا ۽ گلن تي گلاب اوتيل هوس.

هوءَ يڪ ٿڪ گڏيءَ کي ڏسندي رهي. ماضيءَ جا ميرانجهڙا لمحا پڙا ڦهلائي ذهن تي لهي آيس. دل ۾ درد جي ان لکي لهر اٿيس ڀل ڪن لاءِ چپ لرزيس ۽ پوءِ ڪيس ياد آيو ته: ان ڏينهن پاڻ به ڪنوار بڻي هئي. گهر کي سڃاڻو ويو هو. سهيلين گڏجي سهرا ڳايا هئا. ٻاهر لان تي قنطون لڳيون هيون ۽ پوليس بينڊ نغما ڳايا هئا. ۽ هوءَ ڪُنڀو اوڍي گونگا لڙڪ لاڙي رهي هئي.

ها، اڄ هنجي شادي هئي، افضال سان نه، افضال ته پونئرو هو. هنجي جوانيءَ جو واس وٺي اڏري ويو، ۽ هوءَ پنهنجي پاپ لڪائڻ خاطر هڪ ڪراڙي جي پلم ٻڌجي رهي هئي. ها، هاڻ هوءَ بيگم مراد هئي. هنجي شادي، سندس دلي آڌمن جو انت بنجي آئي هئي. هنجي ڀروسي جي ڀُٽل، سندس حياتي حوس جي حوالي ڪري ڇڏي هئي.

۽ پوءِ جڏهن رات ٽري، ۽ سهيليون سمهي پيون، ۽ سندس

گهونگهٽ ڪڇيو، تڏهن هنجي لئون لئون ڪنهي اٿي.  
 ڪراڙي پنهنجا ڳاڙها ڏند ٽيڙي، شيطانِي سرڪ مرڪندي  
 چيو: ”گهراڻو نه بيماري. تنهنجو ماضي منهنجي دل ۾ محفوظ  
 رهندو، توکي ڪابه تڪليف نه ٿيندي. تون منهنجي ڳالهه  
 سڃيئيندين؟ ته زندگي ۾ عيش ڪندين؟. عيش!“

۽ پوءِ جڏهن اڃان ماحول مان شرناين جي گونج به نه وئي  
 هئي، هتن جي ميندي به نه ٿي هئي، لمن جي لالي ۽ اکين  
 جو ڪجھل به نه وڪريو هو، ته هڪ رات مراد صاحب پاڻ سان  
 گڏ سندس پهريون گراهڪ وٺي آيو، ۽ هوءَ وڪاسي وئي.  
 وڪامندي رهي، وڪامندي رهي. جوانيءَ جي ننڍڙي پاپ تي  
 پردو وجهڻ ڪاڻ، هوءَ گناهه جي ان ڪٽ گس تي ٽڪري پئي.  
 مراد صاحب هاءِ سوسائٽيءَ جو مڪيه ميمبر هو. ڪلمن ۾ عورتن  
 سان مردن جو ’مڪس اپ‘ ٿيڻ هن جي خيال ۾ ڪنهن به  
 ريت برو نه هو. شراب ۽ شياپ پئي ’ايٽيڪيٽ‘ ۾ شامل هئا.  
 ۽ تنهن کان سواءِ جيڪڏهن عملدارن جي خوشنودي ۽ ڪروڙ پتي  
 سڀني جي دولت ههڙي نموني حاصل ڪري سگهجي، ته پوءِ  
 ان ۾ هرج ٿي ڪهڙو؟

هاءِ سوسائٽي جي نالي جي اوت ۾، مراد جي اشارن تي، هوءَ گناهه  
 ڪندي رهي ۽ مراد سندس جسم کي جام ۾ اوتي پيئندو رهيو.  
 بيگم مراد جون اکيون ڀرجي آيون. هن چرڪي ڪنوار تان  
 نظرون هٽائي ڇڏيون. شرناڻيءَ جو رڪارڊ ڪڏهن ڪو ختم  
 ٿي ويو هو ۽ ان جي جاءِ تي شيلا بلٽڪ، ننڍڙن ٻارڙن سان  
 گڏ ’هيمپي برٽ ڊي ٽو يو—‘ ڳاڙهي رهي هئي. هن جي نظر  
 شو ڪيس جي ڪنڊ ۾ رکيل ننڍڙيءَ معصوم گڏيءَ تي وڃي  
 پئي. جا بيٺي شريڊ مرڪ مرڪي رهي هئي. اها گڏي زريءَ  
 جي پهرين سالگرهه جو يادگار هئي.

هن کي ياد آيو، زريءَ جي سالگرهه تي شهر جا سڀئي ’معزز‘  
 ماڻهو سندن پارٽيءَ ۾ شريڪ ٿيا هئا، ۽ کيس قيمتي تحفا ڏنا

هئاڻون. اهي معزز جي ڪامورا هئا، واپاري هئا، ٻي پرواه، لکا پتي تاجر هئا. ۽ جن مان هر هڪ جي جسم جي بوءِ بيگم مراد کي ياد هئي ۽ اهي يادون سمجاري جي ڊگهين راتين جيان ڊگهيون هيون ۽ سندن منهن مان ايندڙ اسڪاچ جي اڱري بوءِ جيان، ان وٽندڙ هيون. ۽ انهن ئي راتين جي اونداهين ۾ هر روز ڪٿي دور ڪو نيڪلس، هيرو يا هار چڪي اٿندو هو. ۽ هوءَ ان کي حاصل ڪرڻ لاءِ ڪنڊن جي رڻ پٽ مان رڙهي رڙهندي رتو ڇاڻ ٿي پوندي هئي. ۽ پوءِ ٻات اونداهه ۾ آهستي آهستي هن کي پنهنجي گلي ۾ هيري جي چمڪ محسوس ٿيندي هئي. ۽ هوءَ کيس ٻنهي هٿن ۾ سوڳهو جهلي، گونگا ڳوڙها ڳاڙيندي هئي. ۽ آسائين اکين سان چوڌرڻ ٺهاريڻدي هئي. پر ڪمري ۾ اسڪاچ جي اڱري بوءِ کان سواءِ ٻيو ڪوبه ڪونڊ هوندو هو.

ان رات هوءَ ڪيتري دير تائين مهمانن سان ڊانس ڪندي رهي. نئين زندگيءَ کي هن قبول ڪري ورتو هو. نشي ۾ مست، ڌارين سان سڀني سيني ۾، ۽ ساهه ساهه ۾ ملائي نچندي رهي، ٽڙندي رهي، جهومندي رهي. ۽ پوءِ جڏهن هوش آيس، تڏهن ڪنهن ٻڌايس ته مراد نشي ۾ چور حادثي جو شڪار ٿي ويو. هنجي اکين مان لڙڪ نه لڙيو. هڪ ٻار هو، جو هنجي هٿيان تان لهي پيو. هن سوچيو، مان پنهنجو سمورو پيار زريءَ کي ڏئي ڇڏينديس. سندس پالڻا پاپوهه مان ڪندس، ۽ کيس هرگز اهو معلوم ٿيڻ نه ڏيندس، ته مان هڪ ڪريل عورت آهيان. گڏي اڃان به بيهي شير مرڪ مرڪي رهي هئي، هوءَ هوريان هوريان اچي صوفي تي ويئي.

هن ڪلب وڃڻ بند ڪري ڇڏيو. زريءَ جي مستقبل خاطر پاڻ کي دنيا کان دور ڪري ڇڏيو. سندس زندگي زريءَ جي آئيندي اڳيان پيٽا چڙهي وئي. ماءُ قرباني جي علامت بنجي چڪي. ۽ عورت انسانيت جي نالي تي سڀ ڪجهه تياڳي ڇڏيو.



پر اڃ — جڏهن زري جوان ٿي چڪي هئي ۽ هن پهريون دفعو رات جو موٽڻ ۾ دير ڪئي هئي. تڏهن بيگم مراد جي دل ۾ چڻ ڪٽاري لهي آئي، خوف ۽ هراس سندس روح ۾ سياڻو بڻجي ڇانئجي ويو. هن کي پنهنجي سالن جي قرباني پل ۾ پرزا ٿيندي نظر آئي. تقدير ويري بنجي پهر ٻاڻ هلايو هو. تقدير جي ترڪش ۾ شايد اڃان به ڪي تير بچيل هئا. اوچتو سندس نظر سينٽر ٿيل تي رکيل ان بدشڪل، خوفناڪي ڪاري شيدئيءَ جي بت تي پئي، جنهن جي ڪنن مان والا پئي لڙڪيا ۽ سندس پواڻني کليل وات ۾، سڙيل سگريٽ جي رک پئي هئي، ۽ هو ڳاڙهيون اکيون ڦاڙي ڏانهن گهوري رهيو هو. ۽ هوءَ ڪنهي اٿي.

”نه — نه — هوءَ ائين ٿيڻ نه ڏيندي. هرگز نه — هرگز نه — هرگز نه —“

هن جي منهن تان پگهر ريل ڪري وهي هليو، ۽ اکين ۾ آڙا اڀري آيس، پورن جا پاڇولا هڏاون هٿ وڌائي ڏانهن وڌندا آيا. وڌندا آيا.

تڏهن اوچتو ڪا ڪار سندس بنگلي ۾ داخل ٿي. هوءَ سٺ ڏٺي وڃي گئلريءَ ۾ بيٺي. هيٺ ڇمڪندڙ ڪار مان زري ساڙهيءَ جو پلو سنيالي ٻاهر نڪتي، نه ڪنهن هٿ ڪٽي، هٿ کان جهلي. بيگم مراد جي دل ٻڏي وئي.

۽ پوءِ زريءَ جو گهٽيل آواز ڪن تي پيس، ”هاڻي ڇڏ به کڻي جاني، ڏس اڳ ۾ ئي ڪيتري دير ٿي وئي آهي. سي انتظار ڪندي هوندي. هن جي اکين ۾ آنسو اڏري آيا ۽ هن زور سان اکيون بند ڪري ڇڏيون. ڏسڻ نه پئي چاهيائين وقت جي وڃڻ کي. تڪڻ نه پئي گهريائين تقدور جي تير کي.

وڃ وراڪو ڏٺي ڪن ۾ سندس آڪيرو جلائي پيس ڪري ڇڏيو، هوءَ اکيون پوري سڙڪندي رهي، جهڄندي رهي.

۽ پوءِ ڪار وٺي هلي. ۽ زري ڏاکڻ تان اڏرندي پوپٽ جيان

کن ۾ اچي سندس اڳيان بيٺي. ماءُ ڪا گهڙي ڏکندڙ هتن سان پلنگ جي سھاري بيھي، کيس ڏسندي رھي. سندس گھنجيل ساڙھي، وکريل وار، ڦھليل ڪجل، ڪا صديون پراڻي آکاڻي دھرائي رھيا هئا.

هن کي ياد آيو، سينئر ٽيمبل تي رکيل ڪارو، ٻڌسڪلو، حبشي وارو بت، جنهن جي کليل وات ۾ اجهاميل سگريٽ جي رک پيل هئي، ۽ جنهن جي ڪنن مان والا لڙڪي رھيا هئا. هن جي دل ۾ سانڍيل نفرت اڀري آئي. کيس پھريون دفعو احساس ٿيو ته هو ۽ سڄي سماج آڏو ڪيڏو نه مجبور هئي. تڏهن اوچتو پنهنجي جسم جي سموري طاقت سميتي، هن ڏکندڙ هتن سان زريءَ جي منهن تي ٽٽڙ وهائي ڪڍي.

زريءَ جون اکيون کليل ٿي رھجي ويون. هو ۽ پنهنجي ماءُ جي ڪنبنڌڙ جسم کي وڌيڪ ڏسي نه سگھي ۽ ڪنڌ جهڪائي بيٺي ٿي رھي.

۽ پوءِ جڏهن بيگم مراد جون نظرون زريءَ جي منهن تان ڪڇيون، تڏهن کيس شو کيس جي ڪنڊ ۾ بيٺل اها گڏي نظر آئي، جا زريءَ جي پھرين سالگرھ جو يادگار هئي. ماءُ جي دل پتون ٿي پئي. درد جو درياءُ بند پيڇي وهي نڪتو. اوچتو هن زريءَ کي چڪي پنهنجي چاٽيءَ ۾ چپائي ڇڏيو ۽ سندس سڌڪا ورلاپ بڻجي اڀريا، ”منهنجي مڻي، منهنجي بچڙي!“

اها رات، ۾ اڀاڳيون عورتون، ڪيتري دير تائين هڪ ٻئي کي ڇهتي روئنديون رھيون—!



## قصو چوٿين درويش جو

راوي هن داستان جو، هن پر بيان ٿو ڪري قصو پنهنجو ته ٿئي درويش دادلا، هڪ ٻئي جي ڪلهن تي هٿ رکي، فلمي ڪورس ڳائيندا ڀڳڙا ڪائيندا، شهر حيدرآباد جون گهٽيون ماڀيندا، سير ۽ تفريح جي خيال کان نڪري پيا.

ڄام شوري واري پل لتاڙي پيءُ پر پهتا ۽ خيال جي گهوڙي کي تيز ڊوڙائي، عقل جي آگر ڏندن ۾ ڏيئي سونجھاري جي ماڳ تي بيهي سوچڻ لڳا ته هاڻي ڪيئن ته ڇا ۽ وڃون ته ڪيڏانهن؟

درويش ٽيون، جو ايسٽرن اسٽوڊيو جو سٽايل، گهايل ۽ پڄايل هو، تنهن هٿوراڙيون هڻي، ڪفنيءَ جي اندرئين کيسي مان هڪ دوربين کڻي ۽ پوءِ ڇڪوري جي سار ڌاڙ سان ڀرپور فلم منجهس وجهي، ڏاڍي غور سان کيس ڏسڻ لڳو ۽ رکي رکي ڇيڇ وات ۾ وجهي مزي مزي سان چوسڻ لڳو.

درويش ٻيون، درويش پهرئين جي ڏاڙهيءَ مان جونءَ کڻي مارڻ لڳو ۽ درويش پهريون شاهه عبداللطيف ڀٽائيءَ (رح) جي ڪلام جو منظوم ترجمو قومي زبان ۾ جهونگارڻ لڳو.

اهڙيءَ گهڙيءَ جڏهن هي ٽيئي خدا مست درويش دنيا و ماڻهيا کان بي خبر ۾ پنهنجي ڏن ۾ مست هئا تڏهن اوچتو برپٽ بيابان مان ”ڪين ڪين“ جون صداون گونجڻ لڳيون. آواز بي نیاز ايترو ته خوفناڪ ۽ پواڻتو هو جو درويش پهريون رنپ ڪري، تاهه ڏئي جان اٿي ڀڳو ته پنهنجي ڏاڙهي مبارڪ درويش ٻئين جي هٿن ۾ ٿي رهجي ويس. اها جدا ڳالهه آهي ته درويش ٻئي ڪمال همدردِي ۽ بي مثال ايمانداريءَ جو لازوال ثبوت ڏيندي کيس نه رڳو پنهنجي ڏاڙهي ”فڪسول ڪونٽر“ سان بيهڻ چنبڙائي ڏني، بلڪ مشورو مفت ڏيندي اها نصيحت به ڪئي ته: ”اي درويش خدا مست، گفتو هن گنهگار جو ڪراچي

واريءَ بس ۾ چڙهڻ تائين ياد رکڻج تہ پنهنجي ڏاڙهي ڪڏهن به ٿيڻ جي هٿ ۾ نہ ڏجي، پوءِ اها ڪٿي گهر واري ئي چو نہ هجي.“

درويش پهرئين اهو نقطو پنهنجي اجرڪ جي ڪنڊ ۾ ڳنڍ ڏئي ٻڌو ۽ پوءِ موقعو غنيمت ڄاڻي، درويش ٻئي جو کيسو ڪٽڻ وارو ئي هو جو ان الھ لوڪ کيس پڪڙي ورتو ۽ علم ۽ دانش جا موتي پکيڙيندي هيٺ ۽ چيائين :

”اي درويش پهريان معلوم ٿو ٿئي تہ تـو پنهنجي حياتيءَ ۾ ڪڏهن نہ ڪڏهن، ڪٿي نہ ڪٿي، پوليس ۾ نوڪري ضرور ڪئي آهي؟“

درويش پهريون اهي قابليت جا ڪلما ٻڌي وٽر گد گد ٿيو ۽ پنهنجي ”ڪليگ“ يعني درويش ٻئين جي عقل ۽ دانش، فهم ۽ فراست جي ساراه جا ڍڪ ڀرڻ لڳو۔ اڃان ڪلاس کن مس پيتو هوندائين جو درويش ٽئين هڪ فلڪ شڪاف نعرو لڳايو ۽ درويش ٽئي ڪري واريءَ ۾ لپيڙڻ ۽ ڌڙها هڻڻ لڳو۔ ٻئي درويش اها حالت ڏسي گهٻرائجي ويا ۽ سندس تريون مهٽڻ ۽ ڏنڊڻ پيڇڻ ۾ لڳي ويا.

درويش پهرئين اکين ۾ لڙڪ آڻيندي چيو، ”هه هه! پڪ ريڊيو حيدرآباد جو سنڌي پروگرام ٻڌي ورتو اٿائين.“

درويش ٻيون، جو وڌيڪ دور انديش ۽ باريڪ بين هو، تنهن ڊڪاري لهجي ۾ چيو، ”اي درويش دادلا، هن تي بلبـ سنڌ، حضرت چمچا چريءَ جي ڪلام جو پاڇو پيو آهي۔ ڪنهن بينل شخص جي اوڀر پيئندو تہ وري نوبنو ٿي پوندو“

درويش ٽيون مڪر ڪري اهي ڪلما ٻڌندو رهيو، جڏهن ڏکا دل سان نہ لڳس، تڏهن ٽپ ڏئي اٿي ويٺو ۽ سلوار چنڊيندي چيائين، ”ماءِ ڊيمر درويشو، گهٻرائڻ جي ڪاٿي ڳالهه ناهي۔ فقط هڪ نامعلوم ۽ ناواقفيت انديش ڏينيو منهنجي پانچي مان اندر گهٽڙي ويو هو۔ ٻيو مڙئي خير آ۔“

اها ڳالهه ٻڌي ٻيا درويش ڪف افسوس مهڻ لڳا ۽ ٻي سري آواز ۾ جهونگارڻ لڳا، ”اها خبر مونکي ڏاڍي دير سان پئي.“ اڃا هي ٽيئي درويش پنهنجيءَ ۾ ئي مڱن هئا جو اوچتو سندن نگاهه وڃي هڪ شخص تي پئي جو ايڙون لٽا، حال فقيرائا، وار پنبڊ، اڪيون پوريو هڪ اوچي دڙي تي ويٺو هو ۽ سندس هٿ ۾ مڇي مارڻ جي هڪ ڪاٺي هئي، جنهن جي ڏور جي آخري پڇڙيءَ ۾ هڪ ڪنڍي هئي، ۽ اها ڪنڍي واريءَ تي، نتهڻ اس ۾ پئي چمڪي.

هي ٽي درويش حيران، پريشان، سرگردان، پير پير ۾ پائي، اڪين تي اس جا چشما چاڙهي، هيءَ لقاءَ ڏسڻ لڳا. پر هو پيرس ٻنهي جهانن کان ٻي خبر، اڪيون پوريون ويٺو رهيو. درويش پهرئين ڪاروباري نقطي نگاهه کان هي سوڌو هٿان وڃڻ نه ڏٺو. پاسو ڏئي کيسو ڪٿي، ڀرپور وڃي جا چيائين ته رڳو هڪ ڪاغذ پرزو نظر آيس جنهن تي هيءُ بيت لکيل هو.

پتنگن به، ڪيو مڙيا مٿي مڇ،

سندا ڳچين ڳچ ويچارڻ وڃائيا!

درويش پهرئين کي سخت مايوسي ٿي، ڇو ته اهو ڪلام ڪنهن به فلم ۾ ڪونه ٻڌو هئائين. ان ڪري نامراد ۽ ناڪام موٽي ان پير مرد وٽ آيو ۽ کيس ٻانهن کان ڏونڌاڙي هوش ۾ آندائين. پير مرد چرڪ ڀري اڪيون پٽيون ۽ هڪدم ڪنڍي کي ڏٺو. پر پوءِ ٿڌو ساهه ڀري، نااميديءَ وچان اڪيون ٻوري ٻيهر سمهڻ وارو هو ته ٽيئي درويش سندس قدمن ۾ ڪري پيا ۽ هٿ ادب جا ٻڌي، ايلاز ڪندي چيائون:

”اي درويش دادلا، اک ڪول، ڪجهه ته ٻول، اها ڪهڙي سڄيوري آهي، جنهن توکي هن رڻ پٽ ۾ رلايو آهي؟“

ان پير مرد يعني درويش چوٿين ٻيهر هڪ ٿڌو ساهه ڀريو ۽ هڪ دفعو وري اڪيون پورڻ وارو هو جو پهريان ٽيئي درويش هو جمالو جي ڏن تي ٿي- وي استائيل ٿوڻسٽ ڊانس ڪندا،

کيس وڪوڙي ويا. اها حالت ڏسي درويش چوٿون جيب پاڪيٽ کان هوشيار ٿيو ۽ پنهنجو داستان بي گمان هن ريت بيان ڪرڻ شروع ڪيائين:

”اي درويشو، مان اصل ۾ تاج ڌڻي هوندو هوس. ناز نخري، لاڏڪوڏ، پيار پاپوهه، مان پليس ۽ جوان ٿيس. آيو ويو جهڪي سلام ڪندو هو ۽ پوءِ ادب سان ڪلام ڪندو هو. ننڍي هوندي کان ئي شوق شاهانا هوندا هئا. يعني گهوڙي سواري، نيزي، برزي ۽ ملهه ۾ ماهر هوندو هوس. جوانيءَ ۾ سونهن ۽ سوڀيا به گهٽ ڪانڊا هئا. هزارين راهه پڇاڻينديون هيون. پر منهنجي روح ۾ هڪ راڻيءَ جي نظرن جو تير اهڙو ڪٽو هو، جو آخر ساڻس لاڏون لڌم ۽ اهڙيءَ ريت پنهنجو گهر وسايو. اسان زال مڙس ڪل خوشيءَ ۾ حياتيءَ جا ڏينهن گهاري رهيا هئاسين جو اوچتو ٽارين حملو ڪيو ۽ ڦرلٽ ڪري، ملڪ جا مالڪ ٿي ويٺا. اسان بيٺي، جي ڪڪ پڇي پيو به نه ڪندا هئاسين، سي هاڻي ڏکن ۽ ڏوجهرن جي ور چڙهي ويٺا آهن. نازڪ هٿ ڦاٽي ڦوڳ ٿي پيا اکين جي جوت اجهامندي وئي ۽ وار اچا، جهڙا ڪپهه جون پوڻيون. اهڙيءَ ريت ڪيئي صديون گذري ويون. غم ۾ غلطان ته الله اولاد ڏئي. مان مهر کان مايوس، پر هو جو چوندا آهن ته: ”آسر هر لاهج، سچن سباجهيندڙ گهڻو.“

سو قدرت منهنجي قادر جي پيريءَ ۾ الله پتڙو ڏنو. اسان هجڻ جو ڪپڙن ۾ نه پيا ماريون. چئون ته هاڻ لايا سڃايا ٿيندا. بچڙو ڄاڻ ته وڏو ٿيو. جوان ٿيندو، بهلوان ٿيندو ۽ پوءِ اسان جي سڪن جو سامان ٿيندو. ڌاريا توڪي ڌار ڪندو. واسيگن تي وار ڪندو ۽ اهڙي طرح اسان جي اکين تي نار ڪندو. بالڪ اڄ ننڍو، سڀان وڏو. ماءُ جي موهر ۽ پيار ۾ بلجي اچي خيرن سان ساماڻو. ماڻس ڏسين ته ڪپڙن ۾ نه پئي ماري. هٿ چميو پئي پير چميس! پڙهائي لکائي اڪابر ڪيائينس. سار سنڀال اهڙي جو ڪوسو واڌ نه لڳيس. ڪاليج پورو ڪيائين ته يونيورسٽيءَ

داخل ڪيوسونس- اسان خوش ته اجهو ٿا ڏکڻ جا ڏانئون لهن،  
پر هو جو چوندا آهن ته: ”بندي جي من ۾ هڪڙي ۽ صاحب  
جي من ۾ ٻي.“

سو ٿيو ائين. چوري کي اچي بيمارين وڪوڙيو. هڪڙي بيماري  
ٿيس سستي ۽ جي ۽ ٻي ٿيس نعري بازيءَ جي. ڇوويهه ڪلاڪ  
چوي ته ستو پيو هجان. نه ڪم ڪري نه ڪار. نه پڙهڻ ۾  
دلچسپي نه لکڻ ۾ ڌيان. دنيا وڃي ڪٿي ڪان ڪٿي پهتي  
سندس جيڏا سرتا وڃي روزگار سان لڳا، پر هن جو اهوئي  
ساڳيو حال. سڄو ڏينهن پيو پنڪيون کائي. جي ڪڏهن اوچتو  
چرڪ پري آئي ته ٻه چار زوردار نعرا هڻي، وري جو ڪيري  
ته ڇهه مهينا ڇٽ. گهڻي توڻا، ڦٽان، دعائون، تعويذ ڪرايائين  
پر چري ڪيئن؟ چي، ويرون وڃي وڌا!

ماءُ جو جگر جهڙي پيو. سڀ آسون اميدون، خواب ۽ خيال  
ٿي ويون- پر مرض جو ڪو علاج هجي ته دوا ڪجي. نه  
پڙهڻ جو شوق نه راند روند سان چاهه. امتحان اچي مٿان  
پهتس، پر هو ته هوش ۾ ئي نه هجي. پڙهي ڪٿان؟ ڪڏهن  
ڪڏهن اوچتو وڻي دانهون ڪو ڪون ڪري، پر وري جو  
سمهي ته الهه ڙي واهي!!

امتحان ٿيا. نقل ڪري پاس ٿيڻ جي ڪيائين، پر پڪڙجي پيو.  
هاڻي ته نه دين جو، نه دنيا جو.

ماءُ آ، جا آسائينون اکيون ڪنڀون پئي ٿي پٽ ڏي نھاري.  
روئي روئي حال وڃايا اٿائين. پنهنجي قسمت کي پئي ٿي پاراڻا  
ڏئي. نه کائڻ نه پيئڻ نه گهمڻ نه گهٽڻ، سڄو ڏينهن پئي  
ٿي سڏڪي.

اي درويشو، اهي حال ڏسي هنباءُ ۾ هٿ پير. ان ڪري هڪ  
فقير با ضمير وٽ گچيءَ ۾ ڪارو وجهي وڃي بيش پيس ۽ دعا  
جي درخواست ڪيم. ان خدا جي نيڪ بندي سڄو احوال غور  
۽ فڪر سان ٻڌو ۽ پوءِ هيئن فرمايائين ته: ”اي ادا! بيماري

برجستي ۽ مرض لا علاج ٿو معلوم ٿئي. پر مايوسي مڙسڻ لاه  
 مهڻو آهي، توکي ڪشالا ڪيڏا پوندا. هاڻي هيئن ڪر جو  
 مڇي مارڻ واري ڪنڍي کڻي وڃي وارياسي ۽ ۾ ويهه ۽ رڻ ۾  
 مڇي مارڻ جا جتن ڪر. جڏهن ڪا ڪرڙي ڪنڍي ۾ قابو  
 ٿئي ته اها تري چوڪر کي ڪاراء، خدا ڪندو ته نوبنو  
 ٿي پوندو.”

اها ڳالهه ٻڌي اي الهه لوڪو، اهو ڏينهن ۽ هيءُ ڏينهن، اچي  
 هي دڙو وسايو اٿم. ڪنڍي واريءَ ۾ اڇلايو ويٺو ٿو ڪرڙي  
 جي ڦاسڻ جو انتظار ڪيان. سال ٿي ويا، پر من جي مراد  
 پوري ٿي نٿي ٿئي. چؤطرف رڃ ۽ سڄ جو راج آهي. پاڻيءَ  
 ڦڙي به اکين ڪانه ڏٺي اٿم. مڇي اچي، ته اچي ڪٿان؟ پر  
 آسرو ڪونه لائو اٿم. ٻڪ اٿم ته ڪڏهن نه ڪڏهن ان ٿيڻي  
 ٿي گذرندي. پاڻيءَ جي اوچتي اهڙي ته ڪا پالوٽ ٿيندي جو  
 من جي مراد پوري ٿيندم. پٽ مون وارو ٻيهر هوش ۾ ايندو  
 ۽ ماءُ پيءُ جي من تان مونجهه لاهيندو. دل کسي آئت ڏيڻ  
 ڪارڻ شاهه سائين جو بيت کيسي ۾ ساڻ ڪنيو اٿم. ڪڏهن  
 ڪڏهن پڙهي پاڻ کي دلداري ڏيندو آهيان.  
 دعا ڪيو اي درويش دادلا ته ڏک جا ڏينهن ڏور ٿين ۽ سک  
 جا سهنج قريب ٿين.”  
 ائين چئي درويش چوٿين هڪ ٿڌو شوڪارو ڀريو ۽ پوءِ اڪيون  
 پوري ڪنهن سوچ ۾ گم ٿي ويو.





## سنگم پبليڪيشن جا ڇپايل ڪتاب

- ۱- آرزو [مختلف ليکڪن جون ڪهاڻيون] ۱۰-۰۰۰
- ۲- سڀنا ۶-۰۰۰
- ۳- اسڪاھ ليمب ۶-۰۰۰
- ۴- سنگم ۶-۰۰۰
- ۵- ماڻڪ موتي ۶-۰۰۰
- ۶- صبحِ ازل ۶-۰۰۰
- ۷- آمنگ ۶-۰۰۰
- ۸- تخليق جو موت ۶-۰۰۰
- ۹- ليڊر جو عشق ۶-۰۰۰
- ۱۰- آبِ حيات ۶-۰۰۰
- ۱۱- مامتا ۷-۰۰۰
- ۱۲- سالگرھ نمبر ۷-۰۰۰
- ۱۳- سندري آتم چنداڻي ۽ جون شاهڪار ڪهاڻيون ۱۰-۰۰۰
- ۱۴- حمل فقير —
- ۱۵- قمر شهباز جون چونڊ ڪهاڻيون ۱۵-۰۰۰

## سهڪاري ڇپايل ڪتاب

- ۱۶- جڏهن پونءِ ٻڏي تاجل بيوس جي شاعري ۲۰-۰۰۰
  - ۱۷- سنڌ جي سياسي جدوجهد ڊاڪٽر مڙس لائق زرداري ۳۰-۰۰۰
- (۱۸۴۳ — ۱۹۳۶ع)

## جلدي ايندڙ ڪتاب

- ★ روشن راڻيون ڏنڌلا پاڇا ناول ڪرم الاهي چنا
- ★ انبن جهليو ٻور تاجل بيوس جو شاعراڻو اثر
- ★ ڪشمڪش آتم چنداڻي ۽ جون ڪهاڻيون
- ★ مامتا عذرا چنا جون ڪهاڻيون

سندھي ادب تي ڪهاڻيون، شاعري، ريڙهيون

تي ويءَ اسٽيج، اماڪالم، مقالا، فيچر، ايڊيٽري

فلمو ۽ مزاحيه ادب جهڙي تعداد ۾ توڙي ڪي به هوندي

پوئتي جي الهن چند چونڊ ليکڪن مان هڪ آهي جن جو

مطالعو ۽ مشاهدو گهرو ۽ سوچ سان ڪيل آهي.

تم شهباز نواب شاھ ۾ ڄاڻو. شروعاتي تعليم اتي ئي پرايڻ

سندھي ٻوليءَ مان بي اي ڪرڻ کانپوءِ ڪراچي يونيورسٽيءَ مان انگريزي ادب

۾ ايم اي ڪيائين. سندھي سکاري ڪاليج ۾ انگريزي پڙهائيندو رهيو

تان جو رسول ملازمت ۾ آيو. اتي مقابلي ۾ پاس ڪيائين ۽ مڙي حڪومت ۾

ڊپٽي سيڪريٽري مقرر ٿيو. اچ ڪلهوڙو پيپو تيشن تي نڌنگا ڪاروبار

۾ پاڪستان ڪراچي ۾ جنرل مينيجر آهي.

لکڻ جي شروعات تمام ننڍي ڄمار ۾ ڪيائين. اڌاڻي هڪ ماهوار سالو پڙي پائين

جوه سال هلي بند ٿي ويو. جيتوڻيڪ تنهن ٻاهر صنف خط لکيو اٿائين ۽ ڪافي ٻليو

اٿائين، ان جي باوجود سندس ڪو به ڪتاب ڇپجي نٿو سگهي.

هيءُ تم شهباز جي ڪهاڻين جو پهريون مجموعو آهي. سندس ايندڙ

ڪتاب ۾ شاعري، ريڙهيون، اماڪالم، مقالا، فيچر، ايڊيٽري

جي غنڀي ڇپجي پڻ هوندي آڏو ايندا.



# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>